

॥ श्रीः ॥

न्यायभास्करखण्डनम्

मध्वचन्द्रिकाखण्डनं च ।

श्रीमत्तिरुविशनल्लूरग्रामवास्तव्यैः श्रुतिस्मृतीतिहास-

पूर्वोत्तरमीमांसादिशास्त्रार्थपारङ्गतैः

महामहोपाध्यायैः

श्रीरामसुब्रह्मण्यशास्त्रिभि-

र्विरचितम् ।

Published and Sold by H. D. Gupta & Sons.

PROPRIETORS,
THE CHOWKHAMBA SANSKRIT SERIES OFFICE
BENARES CITY:

*Printed by Jai Krishna Das Gupta,
at the Vidya Vilas Press,*

BENARES.

1919.

सबप्रकार के संस्कृत तथा भाषा पुस्तकों के मिलने का पता:—

 हरिदास गुप्त:—

चौखम्बासंस्कृत सीरीज़ आफिस

बनारस ।

शुद्धिपत्रम् ।

| | | | |
|-----|-------|------------------------------------|------------------------------------|
| पृ० | पं० | अशुद्धम् । | शुद्धम् |
| १ | ८ | रुद्देश्य | रुद्देश्य |
| १ | १५ | च्छेदेनोद्देश्यत्व | च्छेदेनोद्देश्यत्व |
| ३ | २०-२१ | कारणस्य] [विषयचैतन्य | कारणस्य विषय- चैतन्य |
| ४ | ४ | विवक्षणीयं ब्रह्मेत्या- दिपदेन, | विवक्षणीयं, ब्रह्मे- त्यादिपदेन |
| ५ | १० | ज्ञाननमिति | ज्ञानमिति |
| ६ | ८ | तद्भेदत्वव | तद्भेदत्वव |
| " | १७ | विशिष्टत्वात् | विशिष्टत्वात् |
| ८ | १४ | र्थकः, श- | र्थकः, शं- |
| ९ | ७ | स्वीकर्तृणा | स्वीकर्त्रा |
| " | २२ | अनुमितिनिष्ठ | अनुमितिहेतुनिष्ठ |
| १० | १० | शुद्धनिष्ठताभावात्शु, | शुद्धनिष्ठत्वाभावात् शु |
| " | २२ | ब्रह्मप्रमे | ब्रह्मप्रमे |
| " | २३ | नुमितितिषय | नुमितिविषय |
| ११ | २५ | ज्ञानलवैक्षण्यं | ज्ञानवैलक्षण्यं |
| १२ | ५ | क्षण्यात्, ज्ञान- | क्षण्यात् ज्ञान- |

| पृ० | पं० | अशुद्धम् । | शुद्धम् । |
|-----|-----|------------------------------|------------------------|
| १३ | १४ | घटभूल | घटभूतल |
| " | १७ | विशेषणनिष्ठ | विशेषणनिष्ठ |
| " | २२ | भेदसमाधिकरण | भेदसमानाधिकरण |
| १२ | २ | त्वदुक्तावशि | त्वदुक्तविशि |
| १५ | ११ | शङ्कावारणार्थ | शङ्कावारणार्थ |
| " | १५ | वभासकत्वात्, | वभासकत्वात् |
| " | १६ | द्विषयत्वासम्भवात् । | द्विषयत्वासम्भवात् |
| " | २६ | ज्ञानमि | ज्ञानमि |
| " | " | वृत्तिविषयत्वाऽस- म्भवेन- | वृत्तिविषयत्वेऽसम्भवेन |
| १६ | २१ | स्वस्याऽपि | स्वस्याऽपि |
| " | २३ | पहितसत्ता, | पहितसत्ता |
| १७ | ३ | त्म्याद्रूपं | त्म्याद्रूपं |
| २० | २५ | सामनैयत्यं | सामनैयत्यं |
| २४ | २० | शक्तिरूप्याभाव | शुक्तिरूप्याभाव |
| " | २१ | लघुचन्द्रिकाः । | लघुचन्द्रिका । |
| " | २५ | प्रतिभासिक | प्रातिभासिक |
| २५ | ११ | घटे तस्य | घटे तस्य |
| २८ | ५ | समानाधिकरण्येन | सामानाधिकरण्येन |
| २९ | २ | चालिनीय- | चालनी- |
| " | ५ | भावावच्छेदकतायाः | भाववाच्छेदकतायाः |
| ३० | २ | द्वयस्थांऽ | द्वयस्याऽ |
| ३१ | १८ | प्रतियोगकत्वेन | प्रतियोगिकत्वेन |
| ३२ | ६ | व्यवहारिक | व्यावहारिक |

| | | | |
|------|-----|----------------------|----------------------|
| पृ० | पं० | अशुद्धम् । | शुद्धम् । |
| ३४ | १४ | काकोपलाक्षितस्य | काकोपलक्षितस्य |
| ४१ | १२ | भावज्ञेदो | भाववज्ञेदो |
| ४२ | १० | त्वाधिकरण | व्यधिकरण |
| ४८ | २४ | चिद्भावापात्तिः | चिद्भावापत्तिः |
| " | २५ | सर्वमुत्तयङ्गीकृ | सर्वमुत्तयङ्गीकर्तृ |
| ५२ | १४ | तत्रेच्छानुत्पत्त्या | तत्रेच्छानुत्पत्त्या |
| ७९ | १२ | यच्म् । | च्यम् । |
| ८२ | १० | अहं प्रत्यय | अहंप्रत्यय |
| ८३ | १७ | सम्पत्त्यनन्तम् | सम्पत्त्यनन्तरम् |
| ८४ | ६ | अधिकार्यत्वात् | धिकार्यत्वात् |
| ८९ | १० | रुरूप | रूप |
| ९२ | २४ | क्षुण्ण | क्षुण्ण |
| ९३ | २१ | जिसापदं | जिज्ञासापदं |
| " | २३ | विचार | विचार |
| ९४ | १४ | मसङ्गतम् | मसङ्गतम् |
| ९५ | १४ | भाष | माष |
| ९६ | २४ | र्तकतव्य | तकर्तव्य |
| ९९ | ११ | विचार्यते | विचार्यते |
| १११ | २० | मार्गीव | मार्गवि |
| ११२ | २० | त्ववान्त | त्ववान्तर |
| *११० | ५२ | नव्य- | तव्य- |

*सीसकौशरयोजकदोषेण पुटसङ्ख्यासु १०५-११२ पर्यन्ताः सङ्ख्याः द्विवारं मुद्रिताः । अग्रे च ता अनुसृत्यैव सङ्ख्याङ्कनं कृतमिति मन्तव्यम् ।

श्रीरामाय नमः ।

न्यायभास्करखण्डनम् ।

लघूपपदचन्द्रिका गुणगणैः समुज्जृम्भते
तदीयगुणभावनाविरहिणा त्वनन्तेन यः ॥
कृतो हि नयभास्करस्तमहमद्य सद्युक्तिभि-
श्छिनच्चि रघुपण्डनस्मरणधारयाऽपारया ॥ १ ॥

विमतं मिथ्या, दृश्यत्वात्, जडत्वान्, परिच्छिन्नत्वादिति
मिथ्यात्वानुमानानि । सामानाधिकरण्येन साध्यमिद्धेरुद्धेश्यत्वपक्षे
विमतपदं ब्रह्मप्रमातिरिक्ताबाध्यं मिथ्या न वेतिसंशयविशेष्य-
तावच्छेदकावच्छिन्नपरम् । अवच्छेदकावच्छेदेन साध्यसिद्धेरुद्धे-
श्यत्वपक्षे सत्त्वेन प्रतीत्यर्हं चिद्भिन्नं मिथ्या न वेतिसंशयविशेष्यता-
वच्छेदकावच्छिन्नपरम् । सामानाधिकरण्येनोद्देश्यत्वपक्षे शुक्ति-
रूप्ये सिद्धसाधनवारणाय ब्रह्मप्रमातिरिक्ताबाध्यत्वस्य विमतप-
दार्थपक्षघटकविमतिरूपसंशयविषयतया निवेशः । अवच्छेदकाव-
च्छेदेनोद्देश्यत्वपक्षे तुच्छे बाधवारणार्थं सत्त्वेनप्रतीत्यर्हत्वस्य, ब्र-
ह्मणि बाधवारणार्थं चिद्भिन्नत्वस्योक्तविमतिविषयतया निवेशः ।
'ब्रह्मप्रमा'इत्यादिविशेषणत्रयस्य मेलनं तु नाऽस्ति, सामाना-
धिकरण्येन साध्यसिद्धेरुद्धेश्यत्वे शुक्तिरूप्ये सिद्धसाधनवारणाय
ब्रह्मप्रमातिरिक्ताबाध्यत्वं पक्षविशेषणम् । अवच्छेदकावच्छेदेन
साध्यसिद्धेरुद्धेश्यत्वे तु तुच्छे ब्रह्मणि च बाधवारणाय इ-
तरविशेषणद्वयमित्यद्वैतसिद्धिभावार्थः; ब्रह्मप्रमातिरिक्ताबाध्यत्वं

पक्षविशेषणम्, तन्मात्रं पक्षतावच्छेदकमिति यावदिति लघुचन्द्रिकाग्रन्थस्वारस्यात् ।

यत्तु न्यायभास्करे विमतत्वस्य संशयविषयत्वरूपस्य, विषयतासम्बन्धेन संशयरूपस्य वा पक्षतावच्छेदकत्वे ब्रह्मतुच्छयोर्बाध इत्युक्तं, तन्न, अनुक्तोपालम्भनत्वात् ।

यत्तु विषयत्वमात्रमेव पक्षतावच्छेदकमस्त्विति, तन्न, ब्रह्मणि बाधापत्तेः ।

यत्तु प्रपञ्चसत्यत्ववादिभिरनिर्वचनीयशुक्तिरूप्यानङ्गीकारेण तत्र सिद्धसाधनं न भवतीत्यतो ब्रह्मप्रमेत्यादि विशेषणं व्यर्थमिति,

तन्न । भट्टभास्करानुयायिना केन चित् यदि तस्य मिथ्यात्वमुच्येत तदा तेन सह विप्रतिपत्तिदशायां तादृशविशेषणस्य सार्थकत्वात् । यद्वा शुक्तिरूप्यमिथ्यात्ववादिनः कस्यचिदभावेऽपि न क्षतिः, ये सर्वमेव सत्यमिति वदन्ति, तान् प्रति दृष्टान्तसिद्ध्यर्थं शुक्तिरूप्ये मिथ्यात्वं प्रथमं प्रसाध्य तद्भिन्ने मिथ्यात्वमुक्तानुमानेन साधनीयमिति शुक्तिरूप्ये सिद्धसाधनं स्यादिति तद्वारकतयोक्तविशेषणं सार्थकमिति लघुचन्द्रिकाग्रन्थेन समाहितत्वात् ।

यत्तु भट्टभास्करमतानुयायिनं कञ्चन वादिनं प्रकल्प्य प्रकल्पितवादिमते सिद्धसाधनवारकतया उक्तविशेषणसार्थक्ये ब्रह्मप्रमातिरिक्ताबाध्यभूतमिथ्याभूतरजतवादिनोऽपि कल्पनसम्भवेन सिद्धसाधनं पुनरपीति,

तन्न, यद्वा शुक्तिरूप्यमिथ्यात्ववादिनो भट्टभास्करमतानुयायिनं कस्यचिदभावेऽपि न क्षतिरिति लघुचन्द्रिकाग्रन्थेनाऽकल्पितवादिन एव वादाह्वन्वाभिधानात्, अन्यथा कल्पितस्याऽपि वादाह्वत्वे कल्पनाया निरङ्कुसत्वेन कस्यचिदभावेऽपी-

त्यस्याऽसाङ्गत्यापत्तेः ।

यत्तु प्रातिभासिकचिद्भेदस्य ब्रह्मण्यपि सम्भवेन स्वसमान-
सत्ताकचिद्भेदस्यैव चिद्भिन्नत्वमित्यनेन विवक्षणीयतया प्रा-
तिभासिके चिद्भेदस्य व्यावहारिकत्वेन स्वसमानसत्ताकचि-
द्भेदवत्स्वरूपपक्षतावच्छेदकाक्रान्तत्वाभावादेव वारणात् ब्रह्म-
प्रमेत्यादिविशेषणं व्यर्थमिति,

तन्न, विशेषणत्रयमेलनविरोध्युदाहृताद्वैतसिद्धिलघुचन्द्रि-
काग्रन्थार्थानवधारणनिमित्तत्वात् ।

यत्तु इदं रजतं ब्रह्मप्रमातिरिक्ताबाध्यमिति भ्रमे तादृशा-
बाध्यत्वविशिष्टरजतस्याऽनिर्वचनीयस्योत्पत्त्या तत्र पुनरपि
सिद्धसाधनमिति,

तन्न, वादिमतरीत्या सिद्धसाधनस्य दोषत्वेऽनुमानमात्रे-
च्छेदापत्त्या प्रतिवादिमत एव तस्य वक्तव्यत्वादिति त्वयैव
न्यायभास्करेऽव्यवहितपूर्वग्रन्थे लिखितत्वात्, उक्तविशिष्टभ्रम-
स्य तद्विषयानिर्वचनीयस्य च प्रतिवादिनाऽद्वैतिभिन्नेनाऽस्वी-
कृततया प्रतिवादिना त्वत्प्रमुखेन सिद्धसाधनकथनासम्भवात् ।

यत्तु अभानापादकाज्ञानं विषयावच्छिन्नब्रह्मचैतन्यनि-
ष्ठं, असत्त्वापादकाज्ञानमन्तःकरणावच्छिन्नसाक्षिचैतन्यनिष्ठमिति
सिद्धिकारमतं परोक्षभ्रमस्थलेऽपि प्रातिभासिकोत्पत्त्यर्थं अप-
रोक्षज्ञाननाश्यासत्त्वापादकाज्ञानस्याऽपि तत्परिणामिकारणस्य

विषयचैतन्यनिष्ठत्वमावश्यकमितिलघुचन्द्रिकाग्रन्थार्थविरु-
द्धमिति, तन्न, सिद्धिग्रन्थस्य परोक्षभ्रमस्थले प्रातिभासि-
कानभ्युपगन्तृप्राचीनवेदान्तिमताभिप्रायकत्वात् । डित्थड-
पित्थयोर्मातरि डित्थमातेतिवदन्तःकरणावच्छिन्नसाक्षिचैतन्य-
विषयावच्छिन्नब्रह्मचैतन्योभयनिष्ठस्याऽप्यसत्त्वापादकाज्ञानस्य

साक्षिचैतन्यनिष्ठत्वोक्तौ विरोधाभावाच्च ।

एतेन ब्रह्मज्ञानमात्रबाधये ब्रह्मण्यारोपितध्वंसप्रतियोगित्वरूपप्रतिभासिके सिद्धसाधनवारणाय ब्रह्मान्यविषयकज्ञानाबाध्यत्वं विवक्षणीयं, ब्रह्मप्रमेत्यादिपदेन ब्रह्म ध्वंसाप्रतियोगीत्युक्तप्रतिभासिकबाधकज्ञाने ध्वंसाप्रतियोगित्वरूपब्रह्मान्यविषयकत्वात् प्रतिभासिकवारणमिति वक्तुं न शक्यते, अहं ब्रह्माऽस्मि, घटो विनाशीतिसमूहालम्बनब्रह्मज्ञानस्य विद्यारण्यादिभिः प्रपञ्चबाधकत्वस्वीकारादाश्रयासिद्ध्यापत्तेः ।

सप्रकारकज्ञानाबाध्यत्वं तदर्थं इति विवक्षणं न सम्भवति, इदन्त्वावच्छिन्ने तत्त्वावच्छिन्नभेदे नाऽयं स इतिभ्रमसिद्धे प्रतिभासिके सोऽयमितितत्तेदन्तोपलक्षितस्वरूपविषयकनिर्विकल्पकधीबाधये सिद्धसाधनात् ।

ब्रह्मान्यविषयकत्वावच्छिन्नप्रयोजकतानिरूपितप्रयोज्यतावत्स्व-स्वोपादानान्यतरत्वावच्छिन्नाभावकान्यत्वं तदर्थः, शुक्तिरूप्यतदुपादानान्यतरत्वावच्छिन्नाभावस्य शुक्तिविषयकत्वावच्छिन्नप्रयोजकताकत्वात्, उक्तध्वंसप्रतियोगित्वस्याऽनुपदोक्तभेदस्य च तादृशत्वाद्वावृत्तिरिति विवक्षणं न सम्भवति, एकाज्ञानपक्षे शुक्तिरूप्यावारणात् ।

ब्रह्मान्यविशिष्टान्यत्वं तदर्थः, वैशिष्ट्यं च स्वसमानाधिकरणभेदप्रतियोगितानवच्छेदकत्वसम्बन्धेन । स्वं शुक्त्यादिः । स्वाधिकरणत्वं च स्वविषयकनिश्चयतासम्बन्धेन । भेदप्रतियोगितावच्छेदकता च स्वविशिष्टप्रतियोगिताकभेदत्वसम्बन्धेन । स्वं—घटादिः । स्ववैशिष्ट्यं च स्वपूर्वत्व—स्वप्रयोजकाज्ञानसमानकालीनत्वान्यतरसम्बन्धेन । तथा च ब्रह्मान्यशुक्तिविषयकनिश्चयनिष्ठो यः स्वपूर्व-

त्व-स्वप्रयोजकाज्ञानसमानकालीनत्वान्यतरसम्बन्धेन घटादि-
विशिष्टं यत् घटज्ञानशुक्तिज्ञानादि, तत्प्रतियोगिकभेदवत्त्वस-
म्बन्धेन घटादिमद्भेदः, तादृशभेदप्रतियोगितावच्छेदकं घटादि,
तदन्वयत्वं शुक्तिरूप्ये । येन स्वपदेन घटादि गृहीतं, तेन शुक्ति-
रूप्यग्रहणे स्वपूर्वत्वस्वप्रयोजकाज्ञानसमानकालीनत्वान्यतरस-
म्बन्धेन शुक्तिरूप्यवत् यत् शुक्तिरूप्यज्ञानघटज्ञानादि, त-
द्भेदवत्त्वसम्बन्धेन शुक्तिरूप्यविशिष्टप्रतियोगिकभेदः ब्रह्मान्य-
शुक्तिप्रमानिष्ठो न सिद्ध्यतीति,

तदपि न सम्भवति, ब्रह्मत्वोपलक्षितप्रतियोगिकज्ञानत्वो-
पलक्षितानुयोगिकभेदे ब्रह्म न ज्ञाननमितभ्रमसिद्धप्रतिभासिके
'सत्यं ज्ञानं' इति शोधकवाक्यजन्यधीबाध्ये सिद्धसाधनात्,

ब्रह्मानिष्ठानिराच्छिन्नाविषयताशून्यज्ञानाबाध्यत्वं तदर्थं इ-
त्यपि न, अनुपदोक्तसिद्धसाधनात् ।

जीवत्वब्रह्मत्वाद्युपलक्षितब्रह्मनिरूपितविषयताकान्यज्ञाना-
बाध्यत्वं तदर्थः, सत्यमित्यादिवाक्यजन्यज्ञानविषयत्वस्य स-
त्यत्वाद्युपलक्षितब्रह्मविषयत्वेऽपि जीवत्वाद्युपलक्षितानिरूपि-
तत्वान्नोक्तसिद्धसाधनमित्यपि न, समानाकारकज्ञाने विषयता-
भेदाभावात् ।

महावाक्यजन्यतानवच्छेदकविषयतमविशिष्टान्यत्वं तदर्थः, वै-
शिष्ट्यं च स्वसमानाधिकरणभेदप्रतियोगितानवच्छेदकत्वसम्ब-
न्धेन । स्वं-उक्तविषयता । स्वाधिकरणत्वं-स्वनिरूपकनिश्चय-
त्वसम्बन्धेन । भेदप्रतियोगितावच्छेदकता स्वनिष्ठावच्छेदकता-
कप्रतियोगिताकभेदवत्त्वसम्बन्धेन । स्वं-घटादि । स्वनिष्ठावच्छे-
दकता उक्तान्यतरसम्बन्धेन ।

तदपि न, महावाक्यानां परस्परजन्यबोधे व्यभिचारवार-

णायाऽव्यवहितोत्तरत्वस्य जन्यतावच्छेदकत्वे तदीयविषयताया अनवच्छेदकत्वेनाऽऽश्रयासिद्धेः ।

महावाक्याजन्यज्ञानविशिष्टान्यत्वं तदर्थः, ज्ञानवैशिष्ट्यं चाऽऽधेयतासम्बन्धेन । आधेयता च स्वनिष्ठावच्छेदकताकप्रति-योगिताकभेदवत्वसम्बन्धेन । स्वं-शुक्तिरूप्यम् । स्वनिष्ठावच्छेद-कतास्वपूर्वत्वस्वप्रयोजकाज्ञानसमानकालीनत्वान्यतरसम्बन्धेन । तथा च स्वपूर्वत्व-स्वप्रयोजकाज्ञानसमानकालीनत्वान्यतरसम्बन्धेन शुक्तिरूप्यविशिष्टं घटज्ञानादि, तद्वेदत्ववसम्बन्धेन महा-वाक्याजन्यशुक्तिज्ञानस्य शुक्तिरूप्याधारतया उक्तभेदवत्वसम्बन्धावाच्छिन्नाधेयतासम्बन्धेन उक्तज्ञानविशिष्टत्वं शुक्तिरूप्यस्येति,

तदपि न । महावाक्यजन्यनिर्विकल्पकधीकाले विद्यमानं यद्वटादिज्ञानं, उक्ताधेयतासम्बन्धेन प्रपञ्चस्य तद्विशिष्टत्वेनाऽऽश्रयासिद्धेः ।

अव्यवहितोत्तरत्वसम्बन्धेन महावाक्यविशिष्टान्यद्यज्ञानं, उक्ताधेयतासम्बन्धेन तद्विशिष्टान्यत्वं तदर्थः, महावाक्यजन्यधीकालीनस्य घटादिज्ञानस्य शोधकवाक्यजन्यज्ञानस्य चाऽव्यवहितोत्तरत्वसम्बन्धेन महावाक्यविशिष्टत्वात् तदन्यत्वाभावेन व्यावृत्तिरिति, तदपि न, अखण्डाकारब्रह्मज्ञानबाध्ये तदव्यवहितपूर्ववृत्तिप्रातिभासिके सिद्धमाधनात् ।

स्वजन्यध्वंसप्रतियोग्यज्ञानप्रयुक्तत्वसम्बन्धेन ध्वंसविशिष्टान्यत्वमपि पक्षविशेषणं दत्त्वा उक्तप्रातिभासिकव्यावृत्तिः कार्य्या, तादृशप्रातिभासिकस्य मूलाज्ञानध्वंसजन्यध्वंसप्रतियोग्यज्ञानप्रयुक्तत्वात् तादृशप्रातिभासिकोपादानाज्ञानभ्याखण्डाकारवृत्त्यसमानविषयकत्वेन तन्नाशयत्वायोगात् जीवेशभेदादिरूपानाद्यन्तराणामेव मूलाज्ञाननाशनाशयत्वादिति,

तदपि न, एवमपि तादृशप्रातिभासिकोपादानाज्ञाने सिद्ध-
साधनादित्याद्यपास्तम् ।

दृष्यतया ब्रह्मज्ञानातिरिक्ताबाध्यत्वार्थानां त्वल्लिखिता
नां मध्ये कस्यापि गौडपादादिगौडब्रह्मानन्दान्ताद्वैतिसार्वभौ-
मैरनुक्ततया अनुक्तोपालम्भनत्वात्, प्रत्युत त्वल्लिखितपक्ष-
विरुद्ध एव ब्रह्मप्रमातिरिक्ताबाध्यत्वशब्दार्थः श्रीगौडब्रह्मान-
न्दस्वामिभिः गुरुचन्द्रिकायां ब्रह्मप्रमातिरिक्ताबाध्यत्वं पल्लवा-
ज्ञानतत्प्रयुक्तान्यतरभिन्नत्वं, पल्लवाज्ञानानङ्गीकारे प्रातिभा-
सिकभिन्नत्वमित्यर्थकग्रन्थेन कथितः, तदुपरि दूषणमनुक्त्वा
त्वत्कृताकाण्डताण्डवस्त्वयैवानुमोदनीयः ।

प्रातिभासिकः प्रातिभासिकभिन्न इति भ्रमसिद्धप्रातिभा-
सिकभिन्नप्रातिभासिके प्रातिभासिकभिन्नत्वसत्त्वात् सिद्धसाध-
नमिति त्वया वक्तुं न शक्यते, तादृशभ्रमसिद्धविशिष्टप्रातिभा-
सिकस्याद्वैतिमात्रस्वीकृतत्वेनान्यैरस्वीकृतत्वेनाऽन्यैस्तत्र सि-
द्धसाधनस्य वक्तुमशक्यत्वान्, उक्तभ्रमस्य बह्व्यभाववान् ब-
ह्व्यभाववाद्भिन्न इतिवदाहार्यतया उपादानाज्ञानाभावेन तत्र
प्रातिभासिकानुपपत्तेश्च, परमतसिद्धावेव सिद्धसाधनं न स्व-
मतमात्रसिद्धौ, तर्ह्यनुमानमात्रोच्छेदापत्तेरिति त्वयैव न्यायभा-
स्करग्रन्थस्याऽऽदौ लिखितत्वाच्च ।

यत्तु त्वत्कृतकोलाहलमध्ये द्वितीयाभावो ब्रह्मनिष्ठ इत्या-
शुद्बुद्धसंस्कारस्य द्वितीयत्वावच्छिन्ने सद्रूपब्रह्मतादात्म्यज्ञा-
नप्रतिबन्धकत्वं न घटत्वावच्छिन्ने सत्तादात्म्यज्ञानप्रतिबन्ध-
कत्वं, घटाभावो ब्रह्मनिष्ठ इत्युद्बुद्धसंस्कारस्य तत्प्रतिबन्धक-
त्वेऽपि यदभावो ब्रह्मनिष्ठ इत्युद्बुद्धसंस्कारो नास्ति, तद्वस्तु-
विषयकाहंब्रह्माऽस्मीति समूहालम्बनसम्भव इति लिखितं,

तत्र, व्यापक्यमावच्छिन्नाभावविषयकोद्बुद्धसंस्कारस्य व्याप्यधर्मावच्छिन्नाभावविषयकोद्बुद्धसंस्कारकार्यकारित्वस्याऽनुभवसिद्धत्वेन यादृशव्यक्त्यभावे ब्रह्मनिष्ठ इत्युद्बुद्धसंस्कारो नाऽस्ति, तच्चित्तित्वस्याऽपि द्वितीयत्वव्याप्यत्वेन द्वितीयाभावो ब्रह्मनिष्ठ इत्युद्बुद्धसंस्कारस्य तादृशव्यक्तौ सत्तादात्म्यावगाहिज्ञानप्रतिबन्धकत्वस्य निष्प्रत्यूहत्वात्, 'नेह नानास्ति किञ्चन' इति श्रुतौ उद्देश्यतावच्छेदकतावच्छेदकनिषेध्यतावच्छेदकयोः दृश्यत्वतुच्छसाधारणाद्वितीयत्वयोः असमनियतत्वेन न परस्परधर्मावच्छिन्नतदभावयोर्विरोध इत्यतो दृश्यविशिष्टे द्वितीयत्वावच्छिन्नाभाववगाहनात् मिथ्यात्वानुमितेरनाहार्यत्वेऽपि परोक्षत्वादेव न प्रपञ्चधीनाधकत्वं, नाऽप्यज्ञाननिवर्तकत्वं, किं तु प्रपञ्चसत्यताबुद्धावविश्वासापादकत्वमात्रम् ।

यत्तु 'तमेव विदित्वाऽतिमृत्युमेति' इत्यत्र तं विदित्वैवेति योजना, एवकारश्चाऽयोगव्यवच्छेदकत्वरूपव्यापकत्वार्थकः, शखः पाण्डुर एवेतिवत् विशेषणसम्बन्धित्वान् तद्विषयकवेदनहेतुकत्वे मुक्तित्वव्यापकत्वबोध इति,

तत्तुच्छम् । शङ्खः पाण्डुर इत्यत्र विशेषणतावच्छेदकपाण्डुरत्वे एवकारेण विशिष्यतावच्छेदकशङ्खत्वव्यापकत्वबोधवत् विशेषणीभूतत्काप्रत्ययार्थतावच्छेदकतद्विषयकवेदनहेतुकत्वत्वे मुक्तित्वव्यापकत्वबोधोपपत्तेः, तत्र च मुक्तित्वव्यापकत्वं बाधितं, पाण्डुरत्वत्वे शङ्खत्वव्यापकत्ववत्, किं च समानविभक्तिकपदद्वयस्थले एव शङ्खः पाण्डुर एव, चैत्रः पचसेवेत्यादौ विशेषणसम्बन्धेवकारस्याऽयोगव्यवच्छेदार्थकत्वनियमः, न प्रकृते तयोः समानविभक्तिकत्वमस्ति, सत्यमेव वदेदित्यत्राऽपि नियमविधिस्थले अध्याहृतस्य पुरुषपदस्य समानविभक्तिकत्वमस्ति, ल्य-

बन्तस्थले कुत्राऽपि द्वितीयान्तपदोत्तरं स्थितस्यैवकारस्य न ल्यबन्तपदोत्तरं योजना दृश्यते, अन्यथा अन्नं भुक्त्वैव व्रजतीत्यादिस्थले अन्नमेव भुक्त्वा व्रजतीति स्वारसिकप्रयोगापत्तेरित्युक्तम् ।

इति न्यायभास्करखण्डने ब्रह्मप्रमातिरिक्ताबाध्यत्वसमर्थनं समाप्तम् ।

असति बाधवारणार्थं सत्तादात्म्यममत्ख्यातिस्वीकर्तृणा सह वाद्दशायां निवेशनीयम्, पक्षविशेष्यकसाध्यप्रकारकज्ञानजनकाज्ञानप्रतिबन्धकतावच्छेदकविषयतावच्छेदकधर्मवत्त्वं न बाधत्वम्, असद्विशेष्यकमिथ्यात्वप्रकारकज्ञानजनकामद्विषयकाज्ञानस्य सिद्धान्तेऽस्वीकृतत्वेन मिथ्यात्वाभाववदमतो बाधत्वानापत्तेः, किन्तु स्वान्यूनमत्ताकस्वाभाववत्पक्षत्वम्, स्वान्यूनमत्ताकत्वानिवेशे पर्वतो वह्निमानित्यादौ प्रातिभासिकबह्व्य-भाववत्पर्वतस्यापि बाधत्वापत्तेः । असति बाधज्ञानं च मिथ्यात्वाभाववत् चिद्भिन्नमित्याकारकं, न तु मिथ्यात्वाभाववदसदित्याकारकम्, समानधर्मितावच्छेदकरूपपक्षतावच्छेदककसाध्याभावज्ञानस्य बाधज्ञानत्वेन अमन्मिथ्यात्वाभाव-वादिति ज्ञानस्य चिद्भिन्नत्वरूपपक्षतावच्छेदकत्वाभावेन बाध-ज्ञानत्वासम्भवात् । बाधज्ञानस्य ज्ञायमानबाधस्य वा प्रतिबन्धकत्वं अनुमितिनिष्ठकार्यानुकूलशक्तिविघटकत्वं, न तु कारणीभूताभावप्रतियोगित्वं, प्रतिबन्धकेन शक्तिर्नश्यतीत्यनुभवात् । तथा च स्वान्यूनमत्ताकस्वाभावप्रकारकप्रकृतपक्षता-वच्छेदकावच्छिन्नविशेष्यकबुद्धित्वव्यापकप्रकृतानुमितप्रतिबन्ध-

कतावच्छेदकविषयताश्रयस्वान्यूनसत्ताकस्वाभाववत्पक्षत्वं बा-
धत्वीमिति निष्कर्षः ।

ब्रह्मणि बाधवारणार्थं चिद्भिन्नत्वविशेषणं शुद्धस्य वृत्ति-
विषयत्वपक्षरीत्या ।

यत्तु ब्रह्मणि प्रातिभासिकचिद्भिन्नत्वमत्वेन बाधापरिहारात्
स्वसमानसत्ताकचिद्भिन्नत्वस्य निवेशनीयतया चिद्भिन्नत्वेनैव तु-
च्छवारणे सत्तादात्म्यं व्यर्थं, तुच्छे सत्ताभावेन स्वसमानसत्ताक-
चिद्भिन्नत्वाभावादिति, ।

तन्न, प्रातिभासिकोपादानपल्लवाज्ञानस्यावच्छिन्नचिन्नि-
ष्ठत्वेन शुद्धनिष्ठत्वाभावात् । शुद्धे प्रातिभासिकचिद्भिन्नत्वा-
प्रसक्त्या यथाश्रुतचिद्भिन्नत्वरूपपक्षतावच्छेदकानाक्रान्तत्वेन चि-
द्भेदे स्वसमानसत्ताकत्वस्याऽनिवेशनीयतया तुच्छे बाधवारणार्थं
सत्तादात्म्यनिवेशावश्यकत्वात् ॥

यत्तु ब्रह्मतादात्म्यरूपसत्तादात्म्यं प्रपञ्चसत्यत्ववादिभिर्ना-
ङ्गीकृतं इति सन्दिग्धासिद्धिरिति, ।

तन्न, ब्रह्म जगतः स्वरूपतः परिणाम्युपादानमिति वदता
जगत्सत्यत्ववादिना यादवमिश्रेण जगति ब्रह्मतादात्म्यस्य स्वी-
कृतत्वेन सन्दिग्धासिद्ध्यभावात् ।

यत्तु प्रातीतिकसत्तादात्म्यव्यावृत्तसत्तादात्म्यस्य पक्षता-
वच्छेदककोटौ निवेशेन तुच्छबाधवारणस्य प्रातिभासिकरजत-
सिद्धसाधनवारणस्य च सम्भवे ब्रह्मप्रमेसादिविशेषणं व्यर्थमिति ।

तन्न, ब्रह्मप्रमेसस्य सामानाधिकरण्येनानुमितिविषयत्वं,
सत्तादात्म्यस्यावच्छेदकावच्छेदेनानुमितितषयत्वमिति सिद्धौ
तट्टीकायां चोक्तत्वेन तयोर्भेदनस्यैवाप्रसक्त्या एकेनापरवै-
यर्थ्यकथनस्य भ्रान्तिनिमित्तत्वात् ।

यत्तु अनुयोगिरूपेण परिणममानाविद्याया एव तन्निष्ठसत्तादात्म्यरूपेण परिणाम इति नियमात्, अलीकरूपेणाविद्याया अपरिणामात्, तस्मिन्नाविद्यापरिणामरूपमत्तादात्म्यसम्भव इति लघुचन्द्रिकायामुक्तत्वेऽपि सद्नुयोगिकतादात्म्यस्यापि सत्तादात्म्यतया तस्य च प्रतियोगितामम्बन्धेनालीकेऽपि सत्त्वात् सत्तादात्म्यविशेषणेन नालीकबाधवारणं सम्भवति, सत्प्रतियोगिकतादात्म्यस्य निवेशे तेनैव स्वस्मिन् स्वप्रतियोगिकतादात्म्यासम्भवात् सद्रूपब्रह्मबाधवारणे चिद्भिन्नत्वं व्यर्थमिति, ।

तन्न । लघुचन्द्रिकायामेव सत्तादात्म्यादेव ब्रह्मबाधवारणे चिद्भिन्नत्वं मास्त्वित्युक्तत्वात् ।

यत्तु घटस्सन्नितिप्रतीत्या घटे सत्तादात्म्यमिद्धावापि सति घटनादात्म्यं न सिध्यति, उपनीतं विशेषणतयैव भासते इति नैयायिकादिभिः उपनीतस्य विशेष्यतया भानानङ्गीकारात्, सतश्च उपनीतत्वादिति,

तन्न । घटस्सन्नितिवत् सन् घट इति प्रतीतेस्सर्वानुभवसिद्धतया नैत्यायिकप्रलापस्य त्वत्प्रलापतुल्यत्वात् घटस्सन् सन् घट इति प्रतीत्योर्वैलक्षण्यार्थं घटे सत्तादात्म्यमिव सति घटनादात्म्यरूपविषयस्वीकारावश्यकत्वाच्च ।

यत्तु विषयवैलक्षण्यादेव ज्ञानवैलक्षण्यस्वीकारे संयोगेन घटवद्भूतलं घटभूतलसंयोगा इति ज्ञानयोर्वैलक्षण्यं न स्यात्, विषयवैलक्षण्याभावादिति ।

तन्न । समूहालम्बने सर्वेषां विषयाणां स्वातन्त्र्यं विशिष्टज्ञाने तु विशेषणस्यास्वातन्त्र्यं भासत इति विषयवैलक्षण्यसत्त्वात् ।

यत्तु विषयितावैलक्षण्यात् ज्ञानलवैलक्षण्यं, विषयितावैलक्षण्यं

च विषयवैलक्षण्यात् । घटवद्भूतल घटभूतलमयोगा इति प्रतीत्यो-
विषयवैलक्षण्याभावादेव विषयतामात्रवैलक्षणेन ज्ञानवैलक्षण्य, न
तदर्थमुक्तविशिष्टबुद्धिसमूहालम्बनस्थलेऽपि विलक्षणविषयकल्प
नमुचितामिति,

तत्र । क्वचिद्विषयवैलक्षण्याधीनविषयितावैलक्षण्यात्, ज्ञान
वैलक्षण्य, क्वचिद्विषयितामात्रवैलक्षण्यादिति स्वीकारस्य सर्वत्र
विषयवैलक्षण्यात् वैलक्षण्यसम्भवे वक्तुमनुचितत्वात् । उक्त-
समूहालम्बनविशिष्टबुद्धिस्थलेऽपि विषयवैलक्षण्यस्यानुभवमिद-
त्वेनापलापितुमशक्यत्वात् । स्वातन्त्र्यास्वातन्त्र्यरूपविषयवैल
क्षण्यस्य सर्वैरवश्य स्वीकर्तव्यत्वाच्च विषयवैलक्षण्यादेव ज्ञा
नवैलक्षण्य न तु विषयितामात्रवैलक्षण्यात्, अन्यथा बौद्धमतप्र-
वेशापत्तिरिति उदयनाचार्योक्तेः उक्तविशिष्टबुद्धिसमूहालम्ब
नस्थल त्वया परित्यक्ततया तत्स्थलाशे तव साकारज्ञानवादिबौद्ध
त्वापत्तिः ।

यत्तु भवता विशिष्टकेवलयोर्भेदाभेदस्वीकारेण विशिष्ट-
केवलविषययोस्तत्क्षणविशिष्टकेवलघटज्ञानयोर्विषयवैलक्षण्याद्वैलक्ष-
ण्यस्वीकारे घटस्य क्षणिकत्वापत्तिः तस्य क्षणरूपकालविशि
ष्टभिन्नतया कालासम्बन्धिन्वादिति,

तत्र । कालसम्बन्धित्व कालसम्बन्धितादात्म्य-कालत्वान्य-
तमशून्यत्वस्यैव बौद्धत्वापादकक्षणिकत्वप्रयोजकतया तत्क्षणवि-
शिष्टप्रतियोगिकतादात्म्यस्य केवलघटे सत्त्वेन बौद्धत्वापादक-
क्षणिकत्वाप्रसक्तेः ।

यत्तु समानविभाक्तकप्रतियोग्यनुयोगिवाचकपदसमभिव्या-
हृततज्ज. प्रतियोगितादात्म्यविरुद्धत्वविशिष्टभेदबोधकस्वमतोवि
शिष्टमक्षा न सचेति न प्रयोगापत्तिः तत्र भेदाभेदस्वीकारात् ।

विभिन्नविभक्तिकोक्तस्थले तु नञः प्रतियोगिविरोधित्वाविशिष्टा-
त्यन्ताभावबोधकत्वमित्युक्तमयुक्तम्, वृक्षे न कपिसंयोग इति
प्रशयस्य भ्रमत्वापत्तिरिति,

तन्न । तत्राप्येकाधिकरणावच्छेदेन विरोधात् ।

एतेन 'नेह नाने'ति श्रुतिजन्यबोधस्य प्रतियोगिविशिष्टे प्रतियोगि-
विरुद्धाभावावगाहित्वावश्यकतया आहार्यत्वापत्तिरिति परास्तम् ।

उद्देश्यतावच्छेदकतावच्छेदकस्य दृश्यत्वस्य निषेध्यतावच्छे-
दकस्यात्मभिन्नत्वस्य च भेदेनाहार्यत्वासम्भवात् । तदभेदस्थल
एव तत्त्वात् ।

यत्तु भेदाभेदौ विरुद्धत्वान्नैकत्र सम्भवत इति ।

तन्न, एकस्मिन्नपि नीलमुत्पलमिति समानाधिकरणप्रमाणा-
बाधितप्रमाणसिद्धतया भेदाभेदयोरविरोधात् ।

यत्तु विशिष्टकेवलयोर्भेदस्वीकारे केवलघटे तद्व्यक्तित्वाविशिष्ट-
भेदसत्त्वेन घटभूलसंयोगस्य घटनिष्ठतयोक्तभेदसमानाधिकरणोक्त-
संयोगमादाय घटस्तद्वद्वानिति बुद्धेः प्रमात्त्वापत्तिरिति ।

तन्न, घटस्तद्वद्वानिति बुद्धेः प्रमात्वस्येष्टत्वात् ।

यत्तु विशेषणनिष्ठप्रतियोगितानिरूपितत्वविशिष्टसम्बन्धानु-
योगिताभानस्य विशिष्टबुद्धावङ्गीकरणमावश्यकमन्यथा घटस्त-
द्वद्वानिति बुद्धेः प्रमात्त्वापत्तेः, स्वास्मिन् स्वप्रतियोगि-
ताविशिष्टसम्बन्धानुयोगिता तु नास्ति घटाभावस्तद्वानिति प्र-
तीतेः प्रामाणिकतया क्वचिदभेदेऽप्याधाराधेयभावः स्वीक्रिय-
तेऽस्माभिः, भेदसमाधिकरणसम्बन्धोविशिष्टबुद्धौ भासत इति
भवत्पक्षे तु घटाभावोघटाभाववानिति बुद्धेः प्रमात्वानिर्वाह इति,

तन्न । घटप्रतियोगिकाभावत्वेन विशेष्यत्वं घटविरुद्धत्वविशि-
ष्टत्वेन विशेषणत्वमिति रूपभेदेन भेदसम्भवात् । विशिष्टबुद्धिस्थले

भेदसमानाधिकरणसम्बन्धस्य घटाभावः घटाभाववानिति बुद्धेः प्रमात्वस्य च सम्भवे तदर्थं त्वदुक्ताविशिष्टसम्बन्धस्य गुरुभूतस्य कल्पनाया असम्भवात् । मामहं जानामीत्यत्र रूपभेदेन कर्मत्व-कर्तृत्वे स्वीकृत्य निर्वाहवत् घटाभावो घटाभाववानित्यत्र निर्वाहः ।

यत्तु परसमवेतक्रियाजन्यफलशालित्वरूपकर्मत्वशरीरे आत्यन्तिकभेदस्यैव घटकत्वमन्यथा मामहं गच्छामीत्यापत्तेरिति ।

तन्न । आत्यन्तिकभेदस्य घटकत्वे मामहं जानामि आत्मानमात्मना वेत्ति इत्यादिप्रयोगानुपपत्तेः औपाधिकभेदविवक्षायां मामहं गच्छामीतिप्रयोगस्त्वष्ट एव ।

यत्तु घटाभावस्तद्धानित्यत्र तत्पदेन एकत्वविशिष्टघटप्रतियोगिकत्वाविशिष्टस्यैव पूर्वप्रकृतस्य परामर्शनीयतया विशेषणविशेष्ययोर्न रूपभेदेनापि भेदसम्भव इति ।

तन्न । यद्देवदत्ताश्रयस्तदानयेत्यादौ विशेषणीभूतदेवदत्तत्यागेन विशेष्यभूतासनस्वरूपस्यैव तत्पदेन परामर्शदर्शनेन एकत्व-घटप्रतियोगिकत्वरूपविशेषणद्वयत्यागेन विशेष्यस्याभावस्य तत्पदेन घटविरुद्धत्वेन ग्रहणे बाधकाभावात् । प्रक्रान्तस्य विशिष्टस्यैव सर्वनाम्ना ग्रहणमिति न नियमः यद्देवदत्ताश्रयस्तदानयेत्याद्यनुपपत्तेः ।

यत्तु एकत्र भेदाभेदस्वीकारे 'नैकस्मिन्नसम्भवात्' इति सूत्रविरोध इति ।

तन्न । सन्मात्रत्ववाद्यभ्युपगतसत्वामत्वमात्रवाद्यभ्युपगतसत्वयोः तत्तद्वादिवादकाले तत्तद्वादिरीत्याऽऽर्हतेन एकत्राङ्गीकारात्, तयोश्चात्यन्तविरोधेन एकत्रासम्भवस्य तत्र कथनात्, भेदाभेदयोश्चैकत्र समानाधिकरणप्रतीतिसिद्धयोः एकेन स्वीकृतयोर्हक्तमूत्राविषयत्वात् ।

यत्तु वृत्तिज्ञानीयसम्बन्धानां विषयनिष्ठानामाकाराख्यानां ज्ञातो घटः ज्ञातः पट इत्यादिप्रतीतिविषयज्ञानविषयस्वरूपत्वसम्भवे आकाराख्यवृत्तिज्ञानविषयत्वातिरिक्तस्य चित्तादात्म्यरूपविषयत्वस्य घटपटादिनिष्ठस्यानेकस्य ज्ञातो घट इत्यादिप्रतीत्या सिद्धिं स्वीकृत्य विषयेषु चिद्रूपसत्तादात्म्यस्थापनमप्रामाणिकमिति ।

तन्न । 'कामस्संकलयोविचिकित्सा श्रद्धाऽश्रद्धाधृतिरधृतिर्धोर्भारित्येतत्सर्वं मन एव' इति श्रुत्या घटाद्याकाराधयः मनोवृत्तित्वोक्त्या घटादीनां वृत्तिविषयत्ववत् 'तस्य भासा सर्वमिदं विभांतीति' श्रुत्या चैतन्यभासा प्रकाश्यत्त्वोक्त्या चिद्रूपज्ञानविषयत्वमपि स्वीकर्तव्यं चिद्रूपज्ञानभासः सर्वदा सत्त्वात् सदा घटादिभानापत्तिरित्याशङ्कावारणार्थं यदा घटाद्याकारावृत्तिस्तदा तद्दृत्त्युपाख्येन चैतन्यभासा घटादिभानं, न सर्वदा, स्वसत्ताऽव्यभिचरितप्रकाशे सुखादौ प्रत्यक्षवृत्त्यङ्गीकारप्रयोजनाभावात् सुखाभिव्यक्तचैतन्यभासा सुखादिभानं, न तत्र वृत्तिः, साक्षिचैतन्यस्य वर्तमानमात्रावभासकत्वात्, चैतन्यरूपस्य शुद्धब्रह्मणः स्वस्य स्वविषयत्वाभावेन चिद्विषयत्वासम्भवात् । 'दृश्यते त्वग्न्यया बुद्ध्या' 'मनसैवाऽनुद्रष्टव्यम्' इत्यादिश्रुत्यर्थवत्त्वाय च वृत्तिविषयत्वमात्रं स्वीक्रियते, अत एव 'यत्तदद्रेक्ष्य' मिति श्रुतिः चिद्विषयत्वाभावमात्राभिप्राया इतिरीत्या श्रुतिप्रमाणसिद्धे चिद्रूपसत्तादात्म्ये घटादिनिष्ठे अप्रामाणिकत्वाभिधानस्य श्रुत्यान्वयनिमित्तत्वात् । न च घटादीनां चिद्विषयत्ववृत्तिविषयत्वोभयस्वीकारे ज्ञातो घट इति प्रतीतिः चिद्विषयत्वरूपचित्तादात्म्यमेव विषयीकरोति, न वृत्तिविषयत्वमिति निर्बन्धे न निमित्तमिति शङ्काम् । सुखं ज्ञानमित्यादिप्रतीतिविषयत्वस्य वृत्तिविषयत्वाऽसम्भवेन चि-

द्विषयत्वं एव वक्तव्यतया तत्समानाकारज्ञातो घट इत्यादावपि तस्यैव लाघवात् प्रतीतिविषयत्वस्य वक्तव्यत्वात् । यदि च स्वमत्ताऽव्यभिचरितप्रकाशे शुक्तिरूप्ये वृत्तिवत्सुखादावपि प्रत्यक्षवृत्तिः स्वीक्रियते इत्यद्वैतिनां पक्षान्तरमाश्रीयते, तदाऽपि ज्ञातो घट इत्यादिप्रतीतिः चिद्विषयत्वमेव घटादौ विषयीकरोति, न वृत्तिविषयत्वं, ज्ञाधातोः चिद्रूपज्ञान एव मुख्यत्वात् वृत्तौ तु जडतया चिद्रूपप्रकाशरूपत्वाभावेन गौणत्वात्, सम्भवति मुख्यग्रहणे ऽमुख्यग्रहणामम्भवात् ।

यत्तु एकस्य तादात्म्यस्य सम्बन्धिभ्यामतिरिक्तस्याऽनुभवबलात् स्वीकरणमित्युक्तम्, तादात्म्यस्य विशेषणरूपत्वसम्भवादिति ।

तन्न, स्वं न स्वीयमित्यनुभवविरोधेन विशेषणस्य विशेषणप्रतियोगिकत्वाभावेन विशेषणसम्बन्धत्वासम्भवात् ।

यत्तु समवायस्य सम्बन्धिभ्यामतिरिक्तस्य स्वीकारे तस्यापि धर्मिसम्बन्धनार्थं सम्बन्धान्तरं स्यादित्यनवस्थायाः 'समवायाभ्युपगमाच्च साम्यादनवस्थितेः' इति सूत्रोक्ततया तन्न्यायस्तादात्म्येऽपि प्रसज्यत इति,

तन्न । समवायस्य नैयायिकैः पदार्थविभाजकधर्मवत्त्वेन स्वीकृतत्वात्, द्रव्यगुणादिपदार्थवत् स्वभिन्नसम्बन्धापेक्षा धर्मिसम्बन्धार्थं स्यादित्यनवस्थोक्ता सूत्रे, तादात्म्यस्य पदार्थावभाजकधर्मानाक्रान्ततया स्वस्याऽपि स्वसम्बन्धत्वात् सूत्रोक्तानवस्थाप्रसक्त्यभावात् ।

यत्तु विशिष्टशुद्धोपाहितसत्ता, तयोस्तादात्म्यं, एवं नीलघटमोरपीत्युक्तं, एकघटाश्रयाणां रूपरसादीनामपि तत्तद्रूपहितसत्तारूपतादात्म्यमादाय रूपं रस इति प्रतीक्षापत्तेरिति,

तत्तुच्छम्, 'यद्विशिष्टचैतन्ये यदारोपितं तयोरेवोक्तसत्तादात्म्यं, न तु रूपविशिष्टचैतन्ये रस आरोपितः, येन रूपरसयोस्तादात्म्याद्रूपं रस इति सामानाधिकरण्यप्रसक्तिः' इतिलघुचन्द्रिकाग्रन्थान्ध्यात् ।

इति न्यायभास्करखण्डने सत्तादात्म्यसमर्थनं समाप्तम् ।

ब्रह्मणि बाधवारणाय चिद्भिन्नत्वं, तच्च चित्तोपलक्षितप्रतियोगिकभेदवत्त्वं, तेन शुद्धचिति विशिष्टाचिद्भेदमत्त्वेऽपि न पुनर्बाधः । न च शुद्धचिति चित्तोपलक्षितप्रतियोगिकप्रतिभासिकभेदः शङ्काः, प्रतिभासिकस्य मूलाज्ञानपरिणामत्वेन मूलाज्ञानस्य चाऽवच्छिन्नचिन्निष्ठतया शुद्धचिति मूलाज्ञानाभावेन तत्परिणामरूपप्रतिभासिकभेदाप्रसक्तेः । न च शुद्धचिन्निष्ठघटादिभेदे चित्तोपलक्षितप्रतियोगिकत्वभ्रममादाय बाधः शङ्काः, तादृशभ्रमस्य मूलाज्ञानकार्यत्वावश्यकत्वेन तादृशभेदस्य घटप्रतियोगिकस्य शुद्धरूपत्वे शुद्धाभिन्नधर्मरूपत्वे वा मूलाज्ञानाविषयतया तत्र तथा भ्रमासम्भवात् ।

यत्तु ब्रह्मप्रमेत्याद्यनुगतधर्मावच्छिन्नविशेष्यकसंशयस्य तद्व्यक्तित्वेन पक्षतावच्छेदकत्वलेखनमयुक्तं, तादृशसंशयव्यक्तीनां बहुत्वात्, तासां मध्ये कस्याः पक्षतावच्छेदकत्वमित्यत्र त्रिनिगमकासम्भवात्, न्यायप्रयोगे तदादिशब्दप्रयोगासांप्रदायिकत्वस्य भवद्भिन्नरुक्तत्वाच्चेति ।

तन्न । न्यायप्रयोगकालीनसंशयव्यक्तिविशेषगतपुरःस्फूर्तिकत्वस्य तद्व्यक्तिविशेषस्य पक्षतावच्छेदकतया ग्रहणे त्रिनिगमकसत्त्वात्, अन्यत्र नवीनतार्किकमतरीसा तदादिशब्दस्य न्यायप्रयोगाविषयत्वोक्तावपि 'तथा चायं, तस्मात्तथा' इत्युपनयनिगमनाङ्गीकर्तृप्राचीनतार्किकमतरीसा प्रकृते तदादिशब्दस्य न्यायप्र-

योगसंघटनोपपत्तेः ।

एतेन ब्रह्मप्रमेयादिविशेषणत्रयविचारे न्यायभास्करे यद्य-
दकाण्डजल्पनं तत्सर्वमपास्तं, अनुक्तोपालम्भनत्वात् ।

इति न्यायभास्करखण्डने चिद्भिन्नत्वसमर्थनम् ।

सदसद्विलक्षणत्वं मिथ्यात्वम् । तच्च सखं सर्वं वाच्यमिति-
समानाधिकरणनामघटितवाक्यजन्यप्रतीतीयसत्यत्वव्यापकमुख्य-
विशेष्यतामम्बन्धावच्छिन्नप्रतियोगिताकोक्तप्रतीत्यभाव-सत्तादात्म्य-
द्वयरूपमिति लघुचन्द्रिकायामुक्तम्, मुख्यविशेष्यता प्रकारता-
सांसर्गिकविषयताभिन्ना ग्राह्या, सत्यमित्यादिनामभिरास्मन्मते
समानाधिकरणैः निर्विकल्पकबोधजननात् तदीयविषयतायाः,
मतान्तरे तज्जन्यसविकल्पीयविशेष्यतायाः ग्रहणम् ।

यत्तु स्वप्रकारकधीविशेष्यताव्यापकाभावप्रतियोगित्व-सत्ता-
दात्मबोधयं सदसद्विलक्षणत्वशब्दार्थं इति लिखित्वा तदुपरि
दूषणं लिखितं,

तन्न । दूष्यतया त्वदुद्भावितार्थस्य सिद्धितट्टिकयोः सद-
सद्विलक्षणत्वविचारप्रकरणे अनुक्ततयाऽनुक्तोपालम्भनत्वात् ।

यत्तु लघुचन्द्रिकायां सत्तादात्म्यरूपपक्षतावच्छेदकाक्रान्ते
शुक्तिरूप्ये माध्वं प्रति न्यायप्रयोगे माध्वैः शुक्तिरूप्येऽसत्त्वा-
ङ्गीकारेण बाधः सदसद्विलक्षणत्वसाध्यस्येखाशङ्क्या माध्वैरनिर्व-
चनीयरूपात्त्यनङ्गीकारेण शुक्तिरूप्यस्य सत्तादात्म्यरूपपक्ष-
तावच्छेदकानाक्रान्तत्वात् बाधो नेत्युक्तं, तद्युक्तं, यत्र मतद्वये
साध्यविरहः, तत्रैव बाधस्य वक्तव्यत्वात्, सत्तादात्म्यरूपपक्ष-
तावच्छेदकावच्छिन्ने सदसद्विलक्षणत्वस्य साधनमनुचितं चेति ।

तन्न । यत्र मतद्वये साध्यविरहः, तत्रैव बाधो वक्तव्य इति

नियमस्य दृष्टान्तभिन्नविषयत्वात्, प्रकृते च शुक्तिरूप्यस्य दृष्टान्त-
त्वात् । सद्विलक्षणत्वस्य सत्तादात्म्याभावरूपत्वाभावेन सत्तादात्म्य-
रूपपक्षतावच्छेदकाक्रान्ते सदसद्विलक्षणत्वसाधनस्योचितत्वात् ।

यत्तु माध्वमते शुक्तिरूप्यस्य पक्षतावच्छेदकसत्तादात्म्याक्रा-
न्तत्वेन तत्राऽसद्विलक्षणत्वरूपमत्तादात्म्यसत्त्वात् सदमद्विलक्षण-
त्वस्य तत्र बाधोक्तिरयुक्तेति,

तन्न । तुच्छभिन्नत्वमसद्विलक्षणत्वमितिपक्षाभिप्रायेण बाधो-
द्भाबनात् । माध्वमते शुक्तिरूप्यस्य तुच्छत्वात् शुक्तिरूप्ये पक्षता-
वच्छेदकसत्तादात्म्याक्रान्तत्वलेखनस्य स्वमताभिप्रायकत्वात् ।

यत्तु सस्यं सर्वं वाच्यमितिवाक्यजन्यज्ञानीयसस्यत्वव्यापक-
मुख्यविशेष्यतासम्बन्धावच्छिन्नतज्ज्ञानव्यक्तित्वावच्छिन्नप्रतियोगि-
ताकायन्ताभाव-सत्तादात्म्यद्रयं तादृशविषयितासम्बन्धावच्छिन्न-
तज्ज्ञानव्यक्तिनिष्ठावच्छेदकताकभेदप्रतियोगिताकसत्तादात्म्यद्रव्यं
वा सदसद्विलक्षणत्वम्, व्यापकत्वस्य सम्बन्धमध्ये निवेशात् न
तन्निवेशप्रयुक्तगौरवम्, मुख्यविशेष्यतात्वन्तु प्रकारतासांसर्गिक-
विषयतान्यविषयतात्वं, तच्च विशेष्यताविशेष इव निर्विकल्पकज्ञा-
नीयतुरीयविषयतायामस्तीति परमते आद्यस्य, मन्मते द्वितीयस्य
ग्रहणं, मन्मते ससादिसमानाधिकरणतामभिः सस्यत्वाद्युपलक्षित-
शुद्धब्रह्मणोर्निर्विकल्पकधीरेव जायत इति तदीयविषयतालाभः,
सर्वपदमहिम्ना विषयतायाः सस्यत्वव्यापकतालाभः, तादृशज्ञाने
चाऽस्मदभ्युपगतवाध्यत्वविरोध्यलीकव्यावृत्तसस्यत्वप्रकारकत्वं प
रैरभ्युपगम्यत इति तदीयमुख्यविशेष्यतासम्बन्धेन तज्ज्ञान-
नाभावसाधने न तैः सिद्धसाधनं वक्तुं शक्यं, विषयतायां सस्य-
त्वव्यापकत्वनिवेशात् किञ्चित्सस्यनिष्ठविषयतायाः कुत्रचित्सस्ये
अभावमादाय न परेषां सिद्धसाधनमिति लेखनमयुक्तं, उक्त-

विषयतायाः जात्यखण्डधर्मभिन्नतया स्वरूपतोऽवच्छेदकत्वामम्भ-
वात्, उक्तविषयतात्वस्य तद्व्यक्तित्वरूपलघुधर्ममनियतत्वेनाऽव-
च्छेदकत्वामम्भवात्, तादृशविषयतानिष्ठनिरवाच्छिन्नावच्छेदकता-
कप्रतियोगिताकभेदस्य निवेशासम्भवादिति ।

तन्न । उक्तविषयतायाः सम्बन्धत्वेन निवेशनात् सम्बन्ध-
स्य च स्वरूपतोऽपि भानाङ्गीकारात् । उक्तविषयतायाः पदार्थ-
विधया निवेशेऽपि नाऽनुपपत्तिः, जात्यखण्डधर्मभिन्नपदार्थानां
न स्वरूपतोभानमित्यम्याऽप्रामाणिकत्वात् । लघुचन्द्रिकायां सम्ब-
न्धविधया तादृशविषयतानिवेशस्य चरमोक्ततया तत्पक्ष एव
निर्भरावगतेः ।

यत्तु विषयताया सत्यत्वव्यापकत्वनिवेशनमयुक्तं, सत्यत्व-
स्य मिथ्यात्वाभावरूपत्वेनाऽऽत्माश्रयादिति,

तन्न । प्रकृते सत्यत्वस्याऽबाध्यत्वरूपत्वेन प्रकृतमिथ्यात्वा-
घटितत्वेनाऽऽत्माश्रयाभावात् ।

यत्तु अद्वैतिमते सत्यं सर्वं वाच्यमितिवाक्यजन्यसप्रकार-
कधीविशेष्यत्वस्य प्रकारतासांसर्गिकविषयताभिन्नविषयतात्व-
रूपाक्रान्ततया तादृशविषयतासम्बन्धेन सत्यत्वोपहिते उक्तवा-
क्यजन्यज्ञानसत्त्वेन तत्र बाध इति ।

तन्न । सत्यादिवाक्यतात्पर्यप्रमाविषयीभूतज्ञानस्य विवक्षि-
तत्वेन तस्य चाऽद्वैतिमते निर्विकल्पकत्वेन शुद्धमात्रनिष्ठत्वात्
उपहिते बाधाभावात् ।

सत्यत्ववादिमते सप्रकारकबोधस्याऽद्वैतिमते च निष्प्र-
कारकबोधस्य तात्पर्यप्रमाविषयत्वात् सत्यत्ववादिमतेऽपि
तादृशबोधप्रसिध्या साध्याप्रसिध्यापादनं न लगति ।

यत्तु ब्रह्ममात्रविषयकतत्तद्धीविषयत्वस्य ज्ञानानिर्वस्यत्वापेक्ष-
या लघुत्वेऽपि लुच्छसाधारणज्ञानानिर्वस्यत्वसमनैऽयत्सं नाऽस्ति, एवं

स्थिते तयोः समनैय्यत्याङ्गीकरणं लघुचन्द्रिकायां विरुद्धमिति ।
तन्न । असत्ख्यातिमते शुक्तिरूप्यस्य तुच्छत्वं स्वीकृतं,
शुक्तितत्त्वज्ञानाद्रूप्यमुच्छिन्नमितिप्रत्ययबलेन ज्ञाननिवर्त्यत्वं च
स्वीकृतमित्यतो ज्ञाननिवर्त्यत्वस्य ब्रह्ममात्रविषयकतत्तद्धीविषय-
त्वसमनैय्यस्यस्याऽसत्ख्यातिमताभिप्रायेणोक्तेः ।

यच्चूक्तविषयतायाः भावरूपत्वेन तस्याः ब्रह्मावृत्तितया ब्र-
ह्मण्युक्तसाध्यसत्त्वेऽपि यथा सत्यत्वं तथा प्रपञ्चस्याऽपि स्यादिति ।

तन्न । प्रथममिथ्यात्वविचारे लघुचन्द्रिकायां 'भावरूपधर्माना-
श्रयत्वेऽपि—'इत्यादिग्रन्थे अपिशब्दस्वारस्येन भावरूपधर्माश्रय-
त्वपक्षस्याऽपि विवरणाद्युक्तस्याऽभ्युपगमसूचनेन उक्तज्ञानीयविष-
यतायाः शुद्धे मत्त्वेन तत्रोक्तनाध्याभावात् तत्प्रतिद्वन्द्वोक्त्यसङ्गतेः ।

यत्तु सखत्ववादिमतेऽपि उक्तज्ञानस्य कादाचित्कतया उ-
क्तविषयतासम्बन्धेन तदभावस्य प्रपञ्चं स्वीकारेण सिद्धसा-
धनं, किञ्च उक्तविषयतायाः विषयतात्वेन सम्बन्धत्वेऽपि उ-
क्तानुगतरूपेण सम्बन्धत्वप्रामाणिकं, विषयताया वृत्त्यनियाम-
कतया अभावप्रतियोगितावच्छेदकत्वाभावश्चेति ।

तन्न । त्वन्मते सत्यं सर्वमिति बोधस्येश्वरीयस्य प्रपञ्चं त्व-
द्रीत्या सर्वदा सत्त्वेन सिद्धसाधनाप्रसक्तेः, विषयतात्ववत् उ-
क्तानुगतरूपस्य सम्बन्धतावच्छेदकत्वे प्रमाणतौल्यात्, वृत्त्यनियाम-
कस्यापि अभावप्रतियोगितावच्छेदकसम्बन्धस्य बहुभिर्बहुस्थ-
लेषु लेखनात् । तस्मात् ब्रह्मानन्दाद्यनुक्तस्वकल्पितासङ्गतपरि-
ष्कारादिघटितं यद्यन्यायभास्कारे प्रथममिथ्यात्वविचारे लिखितं
तत्सर्वमनुक्तोपालम्भनं द्रष्टव्यम् ।

इति न्यायभास्करखण्डने प्रथममिथ्यात्वसमर्थनं समाप्तम् ।

प्रतिपन्नोपाधौ त्रैकालिकनिषेधप्रतियोगित्वं मिथ्यात्वम्, तच्च

येन सम्बन्धेन यद्रूपविशिष्टसम्बन्धितया यत् ज्ञानं, तन्निष्ठतत्सम्बन्धावच्छिन्नतद्रूपावच्छिन्नत्रैकालिकात्यन्ताभावप्रतियोगित्वम् । सम्बन्धान्तररूपान्तरावच्छिन्नोक्ताभावप्रतियोगित्वमादाय सिद्धसाधनवारणार्थं तत्सम्बन्धावच्छिन्नत्वतद्रूपावच्छिन्नत्वयोर्निवेशः ।

न च निर्विकल्पकधीविषयीभूते सोऽयं ककार इतिवाक्यजन्यप्रमाविषयप्रातिभासिके नाऽयं स इतिज्ञानबाध्ये उक्तसाध्याभाववति दृश्यत्वहेतुसत्त्वान् व्यभिचार इति वाच्यम् । सर्वं सदिति ज्ञाने उक्तप्रातिभासिकस्याऽपि सर्वत्वेन प्रकारत्वेन व्यभिचाराप्रसक्तेः । 'अध्यासो नामाऽतस्मिन् तद्बुद्धिः' इतिभाष्यरतिया निर्विकल्पकभ्रमासिद्धेश्च । अभावे तन्निष्ठत्वं उक्तसम्बन्धितया ज्ञायमानसर्वनिष्ठत्वं, अन्यथा रजतत्वेन तादात्म्येन रजतसम्बन्धितया ज्ञायमानशुक्तिनिष्ठात्यन्ताभावप्रतियोगित्वस्य व्यावहारिकरजते सत्वात्सिद्धसाधनापत्तेः । तन्निवेशे तु रजतसम्बन्धितया ज्ञायमानमर्वान्तर्गत रजतावयवे व्यावहारिकरजताभावस्याऽमुमानात्पूर्वमिद्धतया सिद्धसाधनाभावः ।

यद्विशिष्टसम्बन्धितयेत्यत्र यत्पदं रजतत्वादिपरम् । प्राचीनमते स्वत्वयत्त्वतत्त्वानां अनुगतत्वात् ।

सर्वपदस्य व्यापकत्वार्थकतया उक्तसम्बन्धितया ज्ञातत्वव्यापकत्वं लब्धं, तच्च कालिकाव्याप्यवृत्तिमदत्यन्ताभावेऽप्यस्ति, व्यापकत्वस्य तन्निष्ठो यो भेदः तत्प्रतियोगितानवच्छेदकत्वरूपत्वात् । अद्वैतिमते सर्वस्याऽप्यभावस्य सार्वत्रिकत्वेनाऽत्यन्ताभावघटितव्यापकत्वाम्प्रतिपत्तेः । तथा चोक्तज्ञायमानत्वव्यापककालिकाव्याप्यवृत्तिमदत्यन्ताभावप्रतियोगित्वमादायाऽर्थान्तरतापरिहाराय त्रैकालिकत्वमभावे विशेषणम् ।

व्यापकत्वघटकभेदे च नञुल्लेखिप्रतीतिविषयत्व-

योग्यत्वं विवक्षितम्, अन्यथा उक्तरजतत्वावच्छिन्नसम्बन्धितया ज्ञायमानं रजतत्वावच्छिन्नाभाववदिति समानाधिकरणप्रतीत्या गुणादिकं गुण्यादिना भिन्नाभिन्नमित्युक्तरीत्या तत्र रजतत्वावच्छिन्नाभाववद्भेदसिध्या रजताभावस्योक्तव्यापकत्वासिद्ध्यापत्तेः ।

त्रैकालिकत्वमव्याप्यवृत्तिभिन्नत्वं निषेधपदस्य संसर्गाभावपरत्वे ध्वंसप्रतियोगित्वमादाय सिद्धसाधनवारणार्थम् । त्रैकालिकत्वविशेषणे तु त्रैकालिकपदस्य कालत्वव्यापकत्वमर्थः । मिध्यात्वघटकाभावस्य पारमार्थिकत्वपक्ष इव तस्य व्यावहारिकत्वेऽपि मुक्तौ कालानभ्युपगमादेव मुक्त्यवृत्तिनो व्यावहारिकस्य कालत्वव्यापकत्वं नाऽनुपपन्नम् । न च प्रकृतानुमानेन ध्वंसस्याऽपि त्रैकालिकत्वं सिद्ध्यतिविति वाच्यम् । यस्मिन्नभावे त्रैकालिकत्वं प्रसिद्धं, तद्विशिष्टतादृशाभावप्रतियोगित्वसाधनसम्भवे यस्मिन् तदप्रसिद्धं तस्मिन् तत् स्वीकृत्य तदभावप्रतियोगित्वसाधनस्याऽगतिकगतित्वात् । न च तर्हि अभावप्रतियोगित्वस्य प्रतियोगिविरोधिसम्बन्धावच्छिन्नत्वनिषमेन भेदासाहङ्गुतादात्म्यानङ्गीकर्त्वा अद्वैतिना भेदप्रतियोगितायामप्रसिद्धमपि तादात्म्यसम्बन्धावच्छिन्नत्वं स्वीकृत्य तादृशभेदप्रतियोगित्वस्य प्रकृतानुमानेन सिद्धिमादाय दोषवारणार्थं निषेधपदस्याऽत्यन्ताभावार्थत्वस्वीकरणमपि न युक्तं स्यादिति वाच्यम् । भेदप्रतियोगित्वं मयाऽपि स्वीकृतं, तस्मिन् विशेषणीभूतं तादात्म्यसम्बन्धावच्छिन्नत्वं परं भवदनुमानेन सिद्ध्यति, न तु विशेष्यांश इत्यनो मन्दफलं त्वदनुमानमिति वदतः प्रतिवादिनो मुखभङ्गार्थं निषेधपदस्याऽत्यन्ताभावार्थत्वस्वीकारात् ।

एतेन तेन सम्बन्धेन तदधिकरणे तत्सम्बन्धावच्छिन्नाभावप्रतियोगित्वस्यैव मिध्यात्वेन समीहितसिध्या भेदमादाया-

ऽपि तत्सम्भवे असन्ताभावमादायैव मिथ्यात्वमिति निर्वन्धो-
 ऽयुक्त इति प्रलापः कस्यचित्परास्तः । असन्ता-
 भावनिवेशस्य उक्तरीत्या मन्दफलत्वपरिहारार्थत्वात् । ब्रह्मप-
 मातिरिक्ताबाध्यं येन सम्बन्धेन येन रूपेण स्वसम्बन्धितया ज्ञा-
 यते यत्तादृशज्ञायमानत्वव्यापकत्रैकालिकाभावीयतत्सम्बन्धाव-
 च्छिन्नद्रूपावच्छिन्नप्रतियोगितावत्, दृश्यत्वात्, शुक्तिरूप्यवदिति
 सामान्यानुमाने सामानाधिकरण्येन साध्यसिद्ध्युद्देश्यकानुमानं,
 सत्तादात्म्यविशिष्टचिद्धिन्नं येन सम्बन्धेन येन रूपेण स्वसम्ब-
 न्धितया ज्ञायते यत् तादृशज्ञायमानत्वव्यापकत्रैकालिकाभावी-
 यतत्सम्बन्धावच्छिन्नद्रूपावच्छिन्नप्रतियोगितावत्, दृश्यत्वात्,
 शुक्तिरूप्यवदिति सामान्यानुमाने अवच्छेदकावच्छेदेन साध्य-
 सिद्ध्युद्देश्यकानुमानम् । स्वपदं पक्षे साध्योपपादने पक्षपरं,
 दृष्टान्ते साध्योपपादने दृष्टान्तपरं, प्राचीनमते स्वत्वस्या-
 ऽनुगतत्वात् । रजतत्वविशिष्टं तादात्म्यसम्बन्धेन रजतत्वेन
 रजतसम्बन्धितया यज्ज्ञायते तादृशज्ञायमानत्वव्यापकत्रैका-
 लिकाभावीयतादात्म्यादिसम्बन्धावच्छिन्नप्रतियोगितावत्, दृश्य-
 त्वात्, रजतत्वेन घटो नाऽस्तीतिप्रतीतिविषयरजतत्वतादात्म्या-
 वच्छिन्नप्रतियोगिताश्रयघटवदिति विशेषानुमानम् । एवं पटादि-
 ष्वपि विशेषानुमानं योज्यम् । रजताश्रये सर्वत्र शुक्तिरूप्यत्वेन
 शक्तिरूप्याभावात्सिद्धावपि रजतत्वेन शुक्तिरूप्याभावाप्रसिद्ध्या
 विशेषानुमाने शुक्तिरूप्यं न दृष्टान्तः, किन्तु सामान्यानुमान
 इति लघुचन्द्रिकाः ।

यत्तु अद्वैतिमते रजतत्वेन घटो नाऽस्तीतिप्रतीतिसिद्धघटाभाव-
 प्रतियोगितायाः सम्बन्धावच्छिन्नत्वं न सिध्यति, तन्मते रज-
 तत्वविशिष्टघटवानिति ज्ञानस्य प्रतिभासिकरजतत्वविशिष्टावप-

यकत्वेन तद्विरोधिनो ज्ञानस्य रजतत्वेन घटो नाऽस्तीत्याकारकस्य प्रातिभासिकाभावविषयकत्वेन तदीयप्रतियोगिताया व्यधिकरणधर्मानवच्छिन्नत्वात्, व्यधिकरणधर्मावच्छिन्नप्रतियोगितायाः समानाधिकरणधर्मावच्छिन्नप्रतियोगितावत् सम्बन्धावच्छिन्नत्वस्य क्षिरोमणिगदाधरादिभिः स्वीकृतत्वेऽपि प्रकृते विशेषानुमाने-घटादेस्तादात्म्यसम्बन्धावच्छिन्नरजतत्वरूपव्यधिकरणधर्मावच्छिन्नप्रतियोगिताश्रयत्वाभावेन दृष्टान्तासिद्धिरिति ।

तन्न, धर्मे प्रतियोगिताव्यधिकरणत्व प्रतियोगिताश्रयन्यूनसत्ताकत्वम् । अद्वैतिमते रजतत्वविशिष्टघटत्रानिति बुद्धौ घटो व्यावहारिक एव भासते, तस्योक्तप्रतीतिपूर्वोत्तरकालवृत्तित्वात्, तत्र रजतत्वं परं प्रातिभासिकं, पटे तस्य तत्प्रतीतिपूर्वोत्तरक्षणयोरसत्त्वात्, तत्प्रतियोगितायाः व्यधिकरणधर्मावच्छिन्नतया सम्बन्धावच्छिन्नत्वात् साध्यस्य दृष्टान्ते निष्प्रत्यूहत्वात् ।

यत्तु विशेषानुमाने रजतत्वेन रजतघटोभयाभावमादाय रजतादौ सिद्धसाधनवारणाय रजतत्वपर्याप्तावच्छेदकताकत्वस्य प्रतियोगितायां निवेशनीयतया रजतत्वेन घटाभावप्रतियोगिताव्यावर्तनसम्भवः, तादृशप्रतियोगिताया रजतत्वघटत्वोभयावच्छिन्नत्वेन तादृशप्रकारतावच्छेदकीभूतरजतत्वपर्याप्तावच्छेदकताकत्वाभावात्, एवं च दृष्टान्ते साध्यवैकल्यं दुर्वारमिति ।

तन्न, पूर्वक्षणवृत्तित्वविशिष्टरजतं नाऽस्तीतिप्रतीतिसिद्धाभावमादाय सिद्धसाधनवारणार्थं प्रतियोगितायां वैशिष्ट्यानवच्छिन्नत्वस्यैव उक्तोभयाभाववारणाय व्यासज्यवृत्तिधर्मानवच्छिन्नत्वस्यैव निवेशात् पर्याप्सादेरनिवेशात् ।

यत्तु रजतस्य ससताप्रभ्युपगम्य तदाश्रयत्वेन प्रतीयमाने तद्वयवे रजतत्वावच्छिन्नाभावानभ्युपगमेऽपि उक्तानुमानव

लेनैव रजतत्वावच्छिन्नघटादिनिष्ठप्रतियोगित्वस्य रजते सि-
ध्यापत्त्या अर्थान्तरं दुर्वारमिति ।

तन्न । व्यधिकरणधर्मावच्छिन्नप्रतियोगितात्वव्यापकं तादृ-
शप्रतियोगिताच्छेदकानाश्रयवृत्तित्वमितिनियमभङ्गप्रसङ्गेन र-
जते तादृशप्रतियोगित्वसाधनासम्भवात् ।

यत्तु रजतत्वविशिष्टे येन रूपेण येन सम्बन्धेन रजतस-
म्बन्धितया ज्ञायते यत् तादृशज्ञायमानत्वव्यापकाभावीयतत्स-
म्बन्धावच्छिन्नतद्रूपसमानाधिकरणपारमार्थिकत्वावच्छिन्नप्रतियोगित्वं
साध्यं, पारमार्थिकत्वेन शुक्तिरूप्याभावप्रतियोगि शुक्तिरूप्यं
दृष्टान्तः, पारमार्थिकत्वेन शुक्तिरूप्याभावप्रतियोगित्वस्य शु-
क्तिरूप्यगतस्य घटादौ सिद्धिमादायाऽर्थान्तरवारणाय प्रतियो-
गितायां तद्रूपसमानाधिकरण्यनिवेश इति लघुचन्द्रिकोक्तमयुक्तं,
पारमार्थिकत्वावच्छिन्नशुक्तिरूप्यनिष्ठाभावप्रतियोगित्वस्य गगने
सरोजारविन्दस्येव सिध्यसम्भवादिति ।

तन्न । गगने सरोजारविन्दभ्रमवत् पारमार्थिकत्वावच्छिन्न-
शुक्तिरूप्याभावप्रतियोगित्वस्य भ्रमात्मकसिद्धिर्घटे भवेत्, सा
माभूत्, तत्सिद्धावभिमतासिद्धेः, किन्तु प्रमात्मिका सिद्धि-
र्विवक्षितेयेतदर्थं तद्रूपसमानाधिकरण्यनिवेशात् । तद्रूपसमानाधि-
करण्यं प्रतियोगित्वस्य प्रतीयत्वं सूचयति ।

अत्राऽऽह विठ्ठलमिश्रः 'पारमार्थिकत्वेन शुक्तिरूप्याभावप्रति-
योगित्वस्य घटादौ सिद्धिमादाय यदर्थान्तरं, तद्वारणादेः प्रयो-
जनस्य तद्रूपसमानाधिकरण्यनिवेशे सत्वात्—'इतिलघुचन्द्रिका-
व्याख्यानप्रकरणे 'घटस्य घटत्ववत्त्वेऽपि कपालादौ घटत्वेन घट-
पटोभयाभाववत् पारमार्थिकत्वेऽपि पारमार्थिकत्वेन घटशुक्तिरू-
प्योभयाभावस्य व्यासज्यवृत्तिप्रतियोगिताकस्य केवलान्वयिनः

सत्वोपपत्त्याऽर्थान्तरस्य दुर्नारत्वात् तद्रूपसामानाधिकरण्यनिवेशः'इति ।

तन्मन्दम् । तथासति पारमार्थिकत्वेन घटपटोभयाभावस्य घटाधिकरणरूपालादौ सत्त्वेन तादृशाभावमादायार्थान्तरमनुक्त्वा पारमार्थिकत्वेन सत्वामत्वानिर्वाच्यत्वादिभिर्मतभेदेन कथितशुक्तिरूप्याभावलेखनस्याऽयुक्तत्वापत्तेरुभयाभावमादायोक्तग्रन्थव्याख्यानस्याऽयुक्तत्वात् ।

एतेन ब्रह्मप्रमातिरिक्ताबाध्यत्वविशिष्टमत्वप्रकारकप्रतीति-विषयताविशिष्टचिद्भिन्नत्वसमानाधिकरणरूपं तत्सम्बन्धेन स्वविशिष्टत्वेन ज्ञायमानसकलनिष्ठत्रैकालिकसंमर्गाभावीयतत्सम्बन्धावच्छिन्नस्वावच्छिन्नप्रतियोगितासमानाधिकरणं, तादृशचिद्भिन्नत्वं वा तादृशप्रतियोगितावच्छेदकं, दृश्यवृत्तित्वादिति सामान्यानुमानमिति विद्वलमिश्रीयग्रन्थः परास्तः ।

'ब्रह्मप्रमातिरिक्ताबाध्यत्वं तन्मात्रं पक्षतावच्छेदकमिति यावत्'इतिलघुचन्द्रिकाग्रन्थेन सत्त्वेन प्रतीत्यर्हत्त्वचिद्भिन्नत्वविशेषणाभ्यां साकं ब्रह्मप्रमातिरिक्ताबाध्यत्वस्य मेलनासम्भवस्योक्तेस्तथैवाऽद्वैतसिद्धिगुरुचन्द्रिकयोरप्युक्तेर्विद्वलमिश्रोक्तविशेषणत्रयमेलनस्य उक्तलघुचन्द्रिकादिग्रन्थविरुद्धत्वात् । अत एव विद्वलमिश्रीयग्रन्थानेव प्रायेण चौर्येण न्यायभास्करे लिखित्वा तदुपरि दूषणाभासलेखनं यत् तत्परिहारे नाऽस्माकं प्रवृत्तिः, विद्वलमिश्रग्रन्थस्य बहुस्थलेषु गौडपादादिगौडब्रह्मानन्दान्ताद्वैतशास्त्रप्रवर्तकाचार्यग्रन्थविरुद्धत्वात् । ननु 'ब्रह्मप्रमातिरिक्ताबाध्यत्वं तन्मात्रं पक्षतावच्छेदकमिति यावत्'इत्यादिलघुचन्द्रिकादिग्रन्थस्य सामानाधिकरण्येनाऽनुमितौ ब्रह्मप्रमातिरिक्तत्वमात्रं सिद्धसाधनवारकं विशेषणमित्येत्परत्वमेव, न तु अवच्छेदकावच्छे-

देनाऽनुमितौ उक्तविशेषणं नास्तीत्येतत्परत्वमपि, अतो विट्ठल-
मिश्रीये अवच्छेदकावच्छेदेनाऽनुमितौ उक्तविशेषणत्रयमेलनले-
खनं न विरुद्धमिति चेन्न । अवच्छेदकावच्छेदेनाऽनुमितौ सा-
मानाधिकरण्येन सिद्धमाधनस्याऽदोषतया तद्वारकब्रह्मपमाति-
रिक्ताबाध्यत्वस्य तत्राऽनिवेश्यत्वात्, समानाधिकरण्येनानुमितौ
ब्रह्मतुच्छयोः सामानाधिकरण्येन बाधस्याऽदोषतया तद्वारक-
चिद्भिन्नत्वसत्तादात्म्ययोरवच्छेदकावच्छेदेनाऽनुमितावेव निवेश्य-
त्वेन सामानाधिकरण्यानुमितावनिवेश्यत्वात् त्रयाणां मेलनं
न सम्भवतीत्येव लघुचन्द्रिकादितात्पर्यावगतेः मेलनलेखक-
विट्ठलमिश्रीयोपरि मूलविरोध इतिदोषस्फुरणाभावेन तदनुक्त्वा
दोषान्तराभिधानस्य न्यायभास्करीयस्याऽसन्तासङ्गतत्वात् ।

उक्तमिथ्यात्वे अन्योन्याश्रयादिदोषपरिहाराय पारमार्थिक-
त्वेनाऽभावनिवेशकल्पे ज्ञानानिवर्त्यमात्रविशेष्यकत्वं पारमार्थिक-
त्वं, विषयतासम्बन्धेन उक्तधीत्वव्यापकावच्छेदकताकाभावप्रतियो-
गित्वं प्रपञ्चे, उक्तपारमार्थिकत्वस्य ब्रह्मण्येवाऽद्वैतिमते विषयता-
सम्बन्धेन सत्त्वात् तादृशपारमार्थिकत्वस्य प्रकृतमिथ्या-
त्वाघटितत्वेनाऽन्योन्याश्रयाद्यप्रसक्तिः, तादृशाधियः तद्व्यक्तित्व-
रूपलघुधर्ममनियततादृशधीत्वेन निवेशे गौरवात् तद्व्यक्तित्ववि-
शिष्टत्वेन निवेशस्य नवीनमतीत्या तदादिशब्दघटितन्यायप्रयो-
गामम्भवेनाऽयुक्तत्वात् तादृशाधियः स्वरूपत एवाऽवच्छेदकत्वं,
घटादौ तादृशधीस्वीकारेऽपि पूर्वक्षणवृत्तित्वविशिष्टतादृशाधिया-
ऽभावमादाय सिद्धमाधनवारणार्थं तादृशधीनिष्ठावच्छेदकता-
ऽनवाच्छिन्ना विवक्षिता । न चाऽवच्छेदकानुगमकरूपाभावे भिन्न-
भिन्नावच्छेदकव्यक्तीनां न स्वरूपतोऽवच्छेदकत्वमिति शङ्काम् ।
जात्यतिरिक्तस्य स्वरूपतोऽवच्छेदकत्वमते अनुगमकरूपं विना-

ऽप्यवच्छेदकत्वसम्भवात् । न च घटगतोक्तधीरूपपारमार्थिकत्वेन पटाभावं पटगतोक्तधीरूपपारमार्थिकत्वेन घटाभावं चालिनीय-
न्यायेन स्वीकृत्य घटगतपारमार्थिकत्वतदन्यगतपारमार्थिकत्वा-
भ्यां प्रपञ्चाभावं स्वीकृत्य सत्यत्ववादिना भिद्धमाधनमुद्गाव-
यितुं शक्यते, तादृशाभाववच्छेदकतायाः घटगतत्वपटग-
तत्वरूपधर्मावच्छिन्नतयाऽनवच्छिन्नत्वाभावात् । उक्तधियः
ज्ञाननिवर्त्याविषयकत्वमेव ज्ञानानिवर्त्यमात्रविशेष्यकत्वं, तच्चा-
द्वैतिमते निर्विकल्पकज्ञानस्यैव, उपहितस्थाऽपि ज्ञाननिवर्त्यतया
तदविषयकनिर्विकल्पकधीविषयत्वाभावेन मिथ्यात्वोपपत्तिः । वृ-
त्तिज्ञानं च न स्वविषयकं, साक्षिमात्रभास्यत्वात्, अतो न ज्ञान-
निवर्त्याविषयकज्ञानाप्रसिद्धिः । पारमार्थिकत्वात्मकोक्तधियः विष-
यतासम्बन्धेन पारमार्थिकत्वेऽप्यसत्त्वेन तदवच्छिन्नाभावप्रति-
योगित्वरूपसाध्यसत्त्वं निष्प्रत्यूहम् । यदि च वृत्तिज्ञानस्य स्व-
विषयकत्वं स्वीक्रियते, तदा स्वविषयकत्व—स्वभिन्नत्वोभयसम्बन्धे-
न ज्ञानानिवर्त्याभाववद्द्वीः पारमार्थिकत्वम् । स्वं—ज्ञाननिवर्त्यं घटा-
दि । उक्तधीत्वं सर्वपारमार्थिकत्वरूपधियामनुगतं रूपं, तदुपल-
क्षितनिष्ठनिरवच्छिन्नावच्छेदकताकत्वं प्रतियोगितायां निवेद्यते,
एकपारमार्थिकत्वरूपधियः स्वस्मिन् विषयतासम्बन्धेन सत्त्वेऽपि
उक्तानुगतधीत्वोपलक्षितपारमार्थिकत्वरूपध्वन्तरस्य स्वस्मिन्विष-
यतासम्बन्धेनाऽभावमादाय साध्यसिद्धिः, एकस्या धियः अन्यया
धिया तस्या अप्यन्ययेत्यनवस्थाऽपि न भवति, पारमार्थि-
कत्वाधियां निरुक्तधीत्वेनाऽनुगमात् ।

एतेन 'तथा च तादृशधीत्वसमानाधिकरण—'इत्यादिः 'अनु-
मितिविषयानवस्थाया दुर्वारित्वात्—'इत्यन्तो न्यायभास्करग्रन्थः
परास्तः ।

अनुक्तोपालम्भनत्वात् । तद्वन्वोक्ताधेयत्वसम्बन्धघटितानुग-
मद्वयस्यांऽसङ्गतार्थत्वेनाऽशुद्धत्वात्, उपाहितब्रह्मणो मिथ्यात्वेन तत्र
मिथ्यात्वबाधोक्तेरसङ्गतत्वाच्च, सविकल्पकाधियां पारमार्थिकत्वा-
नभ्युपगमाच्चाऽद्वैतिभिः ।

अथ वा ज्ञाननिवर्त्यभिन्नत्वरूपज्ञानानिवर्त्यत्वं पारमार्थिकत्वं
विवक्ष्यते, तच्चाऽभावीयविशेषणतासम्बन्धेन शुद्धब्रह्ममात्रवृत्तिः,
अभावीयविशेषणतासम्बन्धेन स्वास्मिन्नवृत्ते च । विशेषणता-
सम्बन्धावच्छिन्नज्ञाननिवर्त्यभिन्नत्वनिष्ठावच्छेदकताकाभात्रप्रतियो-
गित्वं च साध्यम्, ज्ञाननिवर्त्यभिन्नत्वघटकभेदः नञुल्लेख्यती-
तियोग्यो विवक्षितः, तेन ज्ञाननिवर्त्यः प्रपञ्च इति समा-
नाधिकरणप्रतीतिमिद्धाभेदसमानाधिकरणभेदमादाय न प्रपञ्चस्य
ज्ञाननिवर्त्यभिन्नत्वप्रसक्तिः । पारमार्थिकत्वावच्छिन्नप्रतियोगितायां
पारमार्थिकत्वेतरव्यधिकरणधर्मानवच्छिन्नत्वं निवेशनीयम् । अन्यथा
पारमार्थिकत्वघटत्वाभ्यां पटाभावमादाय सिद्धसाधनापत्तेः ।

एवं व्यावहारिकपारमार्थिकान्यतरनिष्ठं यत्प्रातिभासिका-
भावप्रतियोगित्वं, यच्च पारमार्थिकनिष्ठं व्यावहारिकाभाव-
प्रतियोगित्वं, तदन्यत् यत् स्वसमानाधिकरणाभावप्रतियोगि-
त्वं, तदेव मिथ्यात्वम् । न च पारमार्थिकब्रह्मणि प्रातिभासिका-
भावप्रतियोगित्वमादाय मिथ्यात्वापत्तिवारणाय प्रातिभासिका-
भावप्रतियोगिताभिन्नत्वस्य स्वसमानाधिकरणाभावप्रतियोगित्वे
निवेशावश्यकत्वेऽपि प्रातिभासिकाभावप्रतियोगित्वे व्यावहारिक-
पारमार्थिकान्यतरनिष्ठत्वं व्यर्थमिति शङ्क्यम् । स्वात्मिकगज्जादौ
प्रातिभासिके प्रातिभासिकगजाभावमादाय मिथ्यात्वसिद्धिप्रर्थत्वा-
त् । न हि स्वमे व्यावहारिकगजाभावो गृह्यते, येन तदप्राप्त्य
तत्र मिथ्यात्वनिश्चयः स्यात्, व्यावहारिकग्राहकेन्द्रियादीनामु-

परतत्वात् । न च स्वाप्निकगजगतप्रातिभासिकाभावप्रतियोगित्वं प्रातिभासिकाभावप्रतियोगिताभिन्नमिति स्वप्ने नियमेन प्रतीतिरूपद्यते, येन स्वाप्निकगतप्रातिभासिकाभावप्रतियोगितायां तादृशप्रतियोगिताभिन्नत्वसिध्या मिथ्यात्वनिश्चय उपपद्येत । निष्ठान्तनिवेशे तु व्यावहारिकपारमार्थिकनिष्ठत्वविशेषितप्रातिभासिकाभावप्रतियोगित्वभिन्नत्वस्य स्वाप्निकप्रातिभासिकाभावप्रतियोगित्वे सत्त्वेन मिथ्यात्वनिश्चयः, हेतोस्तत्र व्यभिचारपरिहारश्च सिध्यति । न च व्यावहारिकपारमार्थिकान्यतरनिष्ठत्वविशिष्टप्रातिभासिकाभावप्रतियोगिताभेदस्य व्यावहारिकस्य ब्राह्मकेन्द्रियाणां स्वप्ने उपरतत्वात् तज्ज्ञेदप्रत्यक्षाभावे तज्ज्ञेदघटितमिथ्यात्वस्य स्वप्ने व्यवहारानुपपत्तिरिति वाच्यम् । तज्ज्ञेदस्य उक्तमिथ्यात्वव्यवहारे स्वरूपसत् एव घटकतया निवेशात् । न च स्वप्नगजाद्यभावस्य प्रातिभासिकत्वे जागरे स्वप्नगजादेर्मिथ्यात्वव्यवहारानुपपत्तिः, तयोरिन्द्रियाग्राह्यत्वात्, तस्य जाग्रति व्यावहारिकाभावस्वीकारे तस्याऽभावद्वयस्वीकार इति गौरवमिति वाच्यम् । मजादेः स्वाप्निकस्य स्वाप्निकाभावस्य जागरे इदानीं स्वाप्नगजो नाऽस्तीतिप्रत्ययविषयस्याऽतीन्द्रियपिशाचाभावस्येवाऽतीन्द्रियप्रातिभासिकप्रतियोगिकत्वेन चाक्षुषत्वाभावात् साक्षिकेद्यत्वावश्यकतया साक्षिणश्च स्वाप्निकगजतदभावविषयकत्वसम्भवेन साक्षिप्रत्यक्षमादाय स्वाप्निकगजादेर्जागरे प्रातिभासिकाभावघटितमिथ्यात्वव्यवहारस्य तादृशव्यवहारविषयमिथ्यात्वे साक्षिप्रमाविषयत्वेन भ्रमाविषयत्वस्य च सिद्धेः । साक्षिणः प्रत्यक्षत्वात् वर्तमानमात्रविषयत्वत्वे तु इदानीं स्वप्नगजो नाऽस्तीति प्रत्ययस्य स्मृतित्वमादाय मिथ्यात्वव्यवहारोपपादनमवगन्तव्यम् । किञ्च स्वाप्निकग-

जादेगौरवमपि सोढ्वा स्वप्ने प्रातिभासिकाभावः, जाग्रति व्यावहारिकाभावश्च स्वीक्रियते, व्यावहारिकाभावस्य गजत्वावच्छिन्नप्रतियोगिताकाभावत्वेन क्लृप्तत्वात्, तद्व्यतिरिक्तप्रातिभासिकाभावो न स्वीकार्य इत्युक्तावापि यस्य जातिविशेषस्य जाग्रत्काले न प्रत्यक्षं, किन्तु स्वप्न एव नानाव्यक्तिषु प्रत्यक्षं, तद्वच्छिन्नाभावस्य व्यवहारिकत्वेनाऽक्लृप्तत्वात् व्यावहारिकतत्कल्पने तत्र गौरवं दुष्परिहरमतस्तादृशस्थले प्रातिभासिकाभावघटितमेव मिथ्यात्वम् । न च तादृशजात्यवच्छिन्नाभावस्याऽक्लृप्तत्वेऽपि द्रव्यत्वेन वा सत्त्वेन वा तदभावस्य क्लृप्ततया तद्वटितमिथ्यात्वनिर्वाहस्तत्राऽपीति शङ्काम् । शुक्तिरूप्यत्वेन मिथ्येतिव्यवहारवत् तादृशजात्यवच्छिन्नं तादृशजातिमत्त्वेन मिथ्येतिव्यवहारसिद्ध्यर्थं तादृशजातिविशेषावच्छिन्नप्रतियोगिताकाभावस्य स्वीकारावश्यकत्वात् । पारमार्थिकनिष्ठव्यावहारिकाभावप्रतियोगित्वघटकपारमार्थिकं पारमार्थिकत्वेन ज्ञायमानं त्रिवक्षितम् । तेन स्वतः पारमार्थिकस्य व्यावहारिकाभावप्रतियोगित्वाभावेऽपि न क्षतिः । घटे पारमार्थिकत्वबुद्धिदशायां स्वसमानाधिकरणव्यावहारिकाभावप्रतियोगित्वज्ञानेऽपि मिथ्यात्वाव्यवहारात् भेदप्रतियोगिव्यावहारिकाभावप्रतियोगित्वे पारमार्थिकनिष्ठत्वविशेषणम् । न च साध्यनिर्वचनरूपोक्तमिथ्यात्वे व्यावहारिकलक्षणस्य यत्प्रयोजनं तदर्थकविशेषणदानमयुक्तमिति शङ्काम् । तस्य साध्यनिर्वचनरूपत्वव्यावहारिकलक्षणत्वोभयरूपत्वसम्भवे तस्यागायोगात् । अत्र प्रतियोगिता पदार्थान्तरं, न प्रतियोगिरूपा, प्रतियोगितावच्छेदकरूपा वा, तथात्वे घटादिनिष्ठव्यावहारिकसम्भवेऽपि प्रतियोगित्वे तन्निष्ठप्रातिभासिकाभावप्रतियोगित्वभे-

दासम्भवेन व्यावहारिकपारमार्थिकान्यतरनिष्ठं यत्प्रातिभासिकाभावप्रतियोगित्वं तद्भिन्नत्वस्याऽसाङ्गत्यापातात्, व्यावहारिकप्रातिभासिकाभावप्रतियोगितावच्छेदकरजतत्वस्य एकत्वेन व्यावहारिकरजतस्य यद्व्यावहारिकाभावप्रतियोगित्वं तस्मिन् प्रातिभासिकाभावप्रतियोगित्वरूपरजतत्वभिन्नत्वाभावेन तदादाय मिथ्यात्वव्यवहारसिद्ध्यानापत्तेश्च । न च भेदस्याऽप्यव्याप्यवृत्तित्वात्तस्मिन् तद्भेदः, सिद्धान्ते तस्याऽव्याप्यवृत्तित्वानभ्युपगमात् ।

किं च प्रातिभासिकनिष्ठं यत्स्वसमानाधिकरणाभावप्रतियोगित्वं, विनाशनिष्ठं यदप्रातिभासिकस्वसमानाधिकरणाभावप्रतियोगित्वं तदन्यतरत्वं निष्कृष्टं साध्यम् ।

यत्तु सखत्ववादिभिः स्वसमानाधिकरणाप्रातिभासिकाभावप्रतियोगित्वस्य घटादावस्वीकृतत्वात् तन्मात्रसाधनेनैव तन्मुखभङ्गसम्भवे विनाशनिष्ठत्वं न निवेश्यमिति,

तन्न, 'अतोऽन्यदार्तिम्—'इति श्रुत्या घटादौ विनाशित्वस्य, 'नेह नानाऽस्ति किञ्चन—'इति श्रुत्या स्वसमानाधिकरणाभावप्रतियोगित्वस्य च सिद्ध्या तादृशश्रुतिद्वयस्य कुत्सितार्थं वदतो भङ्गार्थं श्रुतिद्वयार्थक्रोडीकारेणोक्तमिथ्यात्वनिष्कर्षणात् । निषेधस्य निषेधमात्रं न प्रतियोगिनोऽधिकसत्ताग्राहकं, किन्तु निषेधस्य न्यूनसत्ताग्राहकं प्रमाणम्—'इतिलघुचन्द्रिकायां निगमनात् यः स्वनिषेधन्यूनसत्ताग्राहकप्रमाणकः स स्वनिषेधापेक्षयाऽधिकसत्ताक इति व्याप्तिः, न तु यः स्वनिषेधनिषेधकप्रमाणकः स स्वनिषेधापेक्षयाऽधिकसत्ताक इत्यर्थस्य लब्धिः, रजते नेदं रजतमितिज्ञानानन्तरं इदं नाऽरजतमितिप्रमास्थले यत् रजतत्वनिषेधस्य न्यूनसत्ताग्राहकेदं रजतमितिप्रमाणकं, तद्रजतत्वं रजतत्वाभावरूपनेदं रजतमितिभ्रमापादितप्रातिभासिकनिषे-

धापेक्षयाऽधिकसत्ताकं दृष्टम्, घटादिः न स्वनिषेधन्यूनसत्ताग्राहकप्रमाणक इत्यतो न स्वनिषेधापेक्षयाऽधिकसत्ताकः, घटतन्निषेधोभयोरपि 'नेह नाना-'इति श्रुतिप्रमितनिषेधकत्वात्, निषेधनिषेधे निषेधापेक्षया प्रतियोगिनोऽधिकसत्तास्वीकारे प्राचीनमते ध्वंसप्रागभावयोरधिकरणेऽत्यन्ताभावास्वीकारात् घटध्वंसाधिकरणकपाले 'घटवत् घटाभाववत्'इतिभ्रमसिद्धघट-तदत्यन्ताभावयोः नाऽत्र घटतदभावाविति प्रमया बाधितयोर्मध्ये घटाभावापेक्षया घटस्याऽधिकसत्तापत्तेः ।

यत्तु मिथ्यात्वघटकाभावस्य पारमार्थिकत्वपक्षे अद्वैतहानिपरिहारार्थं तस्य ब्रह्मरूपत्वस्वीकारे अभावत्वविशिष्टरूपस्य शुद्धब्रह्मरूपत्वासम्भवात् केवलरूपेण तस्य ब्रह्मस्वरूपत्वेऽपि तस्य प्रतियोग्यविरोधितया प्रतियोगिपारमार्थिकत्वाविरोधितेति,

तन्न, अभावत्वविशिष्टरूपस्य प्रतियोगिपारमार्थिकत्वविरोधितया तत्तादात्म्योपलक्षितरूपस्याऽपि काकापलाक्षितस्य तोरणस्य काकस्यैव गृहव्यावर्तकत्ववत् प्रतियोगिविरोधित्वोपपत्तेः ।

त्रिविधं रजतत्वं सिद्धान्ते-प्रातीतिकमात्रवृत्ति, व्यावहारिकमात्रवृत्ति, तदुभयवृत्ति च। शुक्ताविदं रजतमिति भ्रमात् रजतप्रमास्थल इव रजतार्थिपवृत्तिदर्शनात् यद्रजतत्वप्रकारकज्ञानस्य प्रमास्थले प्रवर्तकत्वं तद्रजतत्वप्रकारकज्ञानत्वस्यैव प्रवर्तकतावच्छेदकस्य भ्रमे सत्त्वावश्यकतया साधारणरजतत्वं स्वीकार्यमायन्मते साधारणरजतत्वं न स्वीक्रियते, सदिदं रजतमितिभ्रमस्थले सदिति व्यावहारिकसत्यरजततादात्म्यं प्रातीतिकरजते भासते, प्रमास्थलेऽपि सत्यरजततादात्म्यज्ञानत्वेन प्रवर्तकत्वेन भ्रमस्थलेऽपि सत्यरजततादात्म्यज्ञानत्वस्य प्रवर्तकतावच्छेदकस्य निर्वाहार्थं तत्तादात्म्यं भासते इति स्वीक्रियते, अतः पुरोवर्तितादात्म्येनैव प्रातिभा-

सिकं प्रतीयते इति निर्वन्धनमसङ्गतमिति स्थितिः, तन्मतमवल-
व्य विवरणे 'आपणस्थरूप्यतादात्म्येन प्रतीतं प्रातिभासिकं
रूप्यं निषेधप्रतियोगि, न स्वरूपेण' इत्युक्तम् । न च व्यावहारिक-
स्य इन्द्रियासन्निकृष्टत्वात् प्रात्यक्षिकभ्रमे भानासम्भवः शङ्काः,
तदंशे स्मृतिरूपत्वात् । न च प्रातीतिकस्याऽज्ञानाविषयत्वात्
व्यावहारिकरजततादात्म्यारोपाधिष्ठानत्वमयुक्तमिति शङ्काम्,
'अन्योन्यस्मिन्नन्योन्यात्मकतामन्योन्यधर्माश्च—' इति भाष्यस्वारस्येन
प्रातिभासिकावच्छेदेनाऽपि सत्यतादात्म्यारोपसम्भवात् अज्ञान-
विषयत्वाज्ञानपरिणामावच्छिन्नत्वान्यतरस्यैवाऽऽरोपाधिष्ठानत्वप्र-
योजकत्वात् । न च सदिदं रजमिति भ्रमे व्यावहारिकता-
दात्म्यस्य स्मृतिस्वीकारे हृष्टस्थरजतस्य स्मरणेनोपपत्तौ
अनिर्वचनीयसिद्धिर्न भवतीति वाच्यम् । भ्रमस्थले रजतमत्र सा-
क्षात्करोमीत्यनुव्यवसायनिर्वाहार्थं प्रत्यक्षविषयरजतस्वीकारस्या-
ऽऽवश्यकत्वात् ।

यत्तु 'नेह नानाऽस्ति किञ्चन—' इति श्रुतौ 'यस्मिन् पञ्च पञ्च
जनाः—' इति पूर्ववाक्योपस्थापितं प्रपञ्चविशिष्टं ब्रह्म 'इह—' इति-
सर्वनामपदार्थः, निरूपितत्वं सम्यर्थः, ब्रह्मभिन्नं 'नाना' पदा-
र्थः 'किञ्चन' पदार्थवस्त्वन्वयि, 'किञ्चन' पदार्थस्य प्रतियोगितया
नवर्थाभावेऽन्वयः, 'अस' धात्वर्थः आधेयता, आश्रयत्वमाख्या-
तार्थः । तथा च ब्रह्मभिन्नवस्तुसामान्याभावो द्वैतकालावच्छिन्नद्वैत-
वद्ब्रह्मनिरूपिताधेयताश्रय इति बोधः । लटः प्रकृतशब्दप्रयो-
गाधिकरणकालरूपवर्तमानकालार्थकतया उक्तवाक्याधिकरणका-
लस्य च द्वैताधिकरणकालरूपतया तदवच्छिन्नत्वस्याऽसधात्वर्था-
धेयतायां भानसम्भवात् । अथ वा 'इह' इति पदस्य द्वैतवद्ब्रह्मपरतया
तादृशब्रह्मण एवोद्देश्यत्वेन उद्देश्यतावच्छेदकद्वैतकालावच्छिन्नत्व-

स्य द्वैताभावान्वितसप्तम्यर्थाधेयतारूपविधेये भानसम्भवात् मिथ्यात्वघटकस्याऽभावस्य प्रतियोग्यवच्छेदककालदेशाद्यवच्छिन्नत्वभाननिर्वाहः । निरवच्छिन्नविशेषणताघटितं मिथ्यात्वमिति पक्षे निरवच्छिन्नविशेषणताघटिताधेयत्वमसधात्वर्थः, प्रपञ्चाभावेऽन्यूनसत्ताकत्वं तु दृश्यवति दृश्याभावोऽप्रातिभासिकः, श्रुतिप्रमितत्वात्, यागादिवदित्यनुमानसिद्धमित्युक्तमयुक्तं, नजघटितवाक्ये यस्मिन् यत्प्रकारतया भासते तद्वदितवाक्ये तस्मिन् तदभावः प्रतीयत इति न्यायेन प्रपञ्चे ब्रह्मवृत्तित्वाभावस्यैव उक्तवाक्येन बोधनात् तदभावे ब्रह्मवृत्तित्वबोधसम्भवात् । भूतले नाऽस्ति घट इत्यादावपि तथैव बोध इति,

तन्न, भूतले घटो नाऽस्ति, भूतले घटाभाव इति वाक्ययोः समानविषयबोधजनकत्वस्य सर्वानुभवासिद्धत्वेन त्वदुक्तन्यायस्याऽसार्वात्रिकत्वात् । न च भूतले घटो नाऽस्तीत्यादौ अभावस्य भूतलास्तित्वविशेष्यत्वे तादृशाभावस्यैकत्वेन घटौ न स्त इत्यादिविचनानुपपत्तिरिति शङ्क्यम्, 'घटो नाऽस्ति,' 'घटौ न स्तः' इत्यादौ आख्यातार्थप्रतियोगिकाभावस्य घटविशेषणत्वे आख्यातपदस्य घटादिपदसमानवचनकत्वसिद्ध्यर्थं स्वार्थप्रतियोगिकाभावं प्रति विशेष्यस्य बोधकं यत्पदं तत्समानवचनकत्वस्वीकारवत् नजन्याभावस्य मुख्यविशेष्यत्वेऽपि स्वार्थं प्रति विशेष्यभूताभावप्रतियोगिबोधकपदसमानवचनकत्वस्याऽऽख्याते स्वीकारेणोपपत्तेः ।

यत्तूक्तश्रुतिजन्यबोधमुख्यविशेष्याभावस्य सम्बन्धान्तरावच्छिन्नप्रतियोगिताकत्वसम्भवेन नोक्तश्रुत्या मिथ्यात्वसिद्धिरिति,

तन्न, भूतले घटो नाऽस्तीति वाक्यात् घटभूतलयोर्यः सम्बन्धः प्रसिद्धः संयोगः, तत्सम्बन्धावच्छिन्नाभावबोधस्य स्वारसिकतया तत्र नजः तत्सम्बन्धावच्छिन्नाभावे निरूढलक्षणावत् प्रकृतेऽपि

प्रपञ्चब्रह्मणोः प्रमिद्धो षः सम्बन्धः तदवच्छिन्नाभावस्यैव नञ-
र्थतया तस्यैवोक्तश्रुतिवाक्यजन्यबोधविषयत्वात् ।

यत्तु द्वैतविशिष्टब्रह्मनिरूपितत्वरूपसुबन्तार्थोद्देशेन तिङन्ता-
सघात्वर्थाधेयत्वस्य विधानोक्तिरयुक्ता, उक्तार्थयोरुद्देश्यविधे-
यभावस्य काऽप्यदर्शनादिति,

तन्न, ज्ञातत्वाज्ञातत्वयोरेव उद्देश्यत्वविधेयत्वप्रयोजकतया
सुबन्तार्थे ज्ञातत्वसम्भवे उद्देश्यत्वस्य, तिङन्तार्थेऽज्ञातत्वसम्भवे
विधेयत्वस्य बोधे बाधकाभावात् ।

यत्तु कालदेशयोरुद्देश्यतावच्छेदकत्वं यत्र तत्रैव विधेये देश-
कालावच्छिन्नत्वभानं, न प्रकृते तथेति,

तन्न, धनवान् सुखी भवेदित्यादौ धनकालावच्छिन्न-
त्वस्य सुखसत्तायामनुभवसिद्धत्वेन त्वदुक्तनियमाभावात् ।

यत्तु 'यस्मिन् पञ्च पञ्चजनाः—'इति पूर्ववाक्ये पञ्चजनशब्द-
स्य प्राणादिशब्दस्य च द्वैतसामान्यलाक्षणिकत्वं वर्णयित्वा पूर्व-
वाक्यस्य द्वैतसामान्यविशिष्टब्रह्मपरत्ववर्णनमयुक्तं, पञ्चशब्दस्या-
ऽनन्वयप्रसङ्गात्, 'आकाशश्च प्रतिष्ठितः'इतिपृथगाकाशोक्ति-
वैयर्थ्याच्च, 'प्राणादयो वाक्यशेषात्'इति सूत्रे 'पञ्चजन'शब्दस्य
प्राणादिपरत्ववर्णनानौचित्याच्चेति,

तन्न, 'पञ्च'शब्दस्य वाच्यार्थे पञ्चजने अन्वयाविरोधात् ।
सूत्रस्याऽपि शक्यार्थाभिप्रायत्वात्, कार्यकोटिप्रविष्टस्य कस्य-
चिद्वाचकेन 'पञ्चजन'शब्देन कार्यसामान्यलक्षणया एव औचि-
त्यात्, कारणीभूतमायारूपाव्याकृताकाशाख्यकारणाधारत्वं ब्र-
ह्मणि कथितं न सिध्येदित्यव्याकृताकाशस्य 'आकाश'शब्देन पृथ-
गुपादानसार्थक्यात् । उक्तश्रुतौ कृत्स्नद्वैताधारत्वमेव विवक्षितं, न तु
पञ्चजनाकाशमात्राधारत्वम्, 'आकाशश्च'इति समुच्चयग्राहक'च'का-

रवैथर्थापत्तेः । 'च'कारः प्रकृते नोक्तसमुच्चयफलकः, तत्तदुक्त्यैव तत्सिद्धेः, अनुक्तसमुच्चये विनिगमनाविरहात्, सर्वानुक्तसमुच्चये प्राप्ते निपातस्य द्योनकत्वमेव, न वाचकत्वमिति पक्षे 'च'कारघाति-
तस्याऽनुक्तसर्वकार्यस्य पञ्चजनरूपकार्यस्येव शब्दार्थत्वसिद्ध्यर्थ-
मुक्तश्रुतिगत'च'कारतात्पर्यान्यथानुपपत्त्या 'पञ्चजन'शब्दस्य कृ-
त्स्नकार्यलक्षणायाः श्रुत्यनुमतत्वेनाऽदोषत्वात् ।

यच्च मिथ्यात्वघटकाभावः अप्रातिभासिकः, श्रुतिप्रामितत्वा-
दित्यनुमानमयुक्तं, 'अथ रथान् रथयोगान् पथः सृजते'इति
श्रुतिप्रामितस्य स्वात्मिकपदार्थस्य भवन्मते अप्रातिभासिकत्वा-
भावादिनि,

तन्न, अस्वामिकार्थपरश्रुतिप्रामितत्वस्य हेतुत्वे विरोधाभावात् ।
'असौ वा आदित्यो देवमधु'इत्यादौ आदिखे मधुत्वारोप एव,
न तु प्रातिभासिकमधुत्वोत्पत्तिः, बुद्धिपूर्वारोपस्थले 'मधुत्वा-
भाववानादित्यः,' 'अग्रित्वशून्यः पुरुषः'इतिबाधनिश्चयस्य पूर्वं
सत्त्वेनाऽधिष्ठानादिसत्त्वादिविशिष्टविषयकाज्ञानासम्भवेन तत्परि-
णामभूतमधुत्वादिप्रातिभासिकं नाऽस्ति, येनाऽत्र व्यभिचारः
स्यात् । तत्त्वदीपने बुद्धिपूर्वारोपस्थले आरोपो नाऽविद्यावृत्तिः,
अविद्याया असम्भवात्, किन्तु मनोवृत्तिरूपेच्छाविशेष एवेत्युक्तम् ।

यच्च विनाशिनिष्ठं स्वसमानाधिकरणाभावप्रतियोगित्वं मि-
थ्यात्वमित्युक्तमिथ्यात्वघटकतया विनाशिनिष्ठत्वं निविष्टं, तच्च
'अनोऽन्यदार्तम्र'इतिश्रुतिसिद्धमित्युक्तिरयुक्ता, 'नेह'इतिश्रुत्या ब्रह्म-
भिन्नत्वस्य प्रतियोगितावच्छेदकतया भानात् विनाशित्वविशि-
ष्टस्य तस्य ब्रह्मभिन्नत्वस्य गुरुतया प्रतियोगितावच्छेदकत्वा-
सम्भव इति,

तन्न, आत्मभिन्नत्वस्यैव प्रतियोगितावच्छेदकत्वात् आ-

त्मभिन्नत्वावच्छिन्नाभावप्रतियोगित्वे विनाशनिष्ठत्वमात्रस्य श्रु-
तिसिद्धस्य कथनं लघुचन्द्रिकायां, न तु विनाशित्वस्य प्रतियो-
गितावच्छेदककोटिप्रविष्टत्वमपि, अतोऽनुक्तोपालम्भनं त्वल्लेखन-
कुतर्ककोलाहलः ।

यत्तु द्वैतविशिष्टे ब्रह्मणि द्वैताभावस्य 'नेह'इतिश्रुत्या बोधने
तद्बोधस्याऽऽहार्यत्वं भवेत्, तत् माभूदिति 'इह'इतिपदस्य दृश्य-
विशिष्टार्थत्वं स्वीकृत्य दृश्यविशिष्टे ब्रह्मणि द्वैताभावबोधकत्वं यत्
श्रुतेः स्वीकृतं, तदयुक्तम्, स्वविरोधिधर्मधर्मितावच्छेदककस्वप्रका-
रकज्ञानस्यैवाऽऽहार्यतया अद्वैतिमते द्वैत-तदभावयोर्विरोधानुपगमे-
नाऽऽहार्यत्वाशङ्काया एवाऽयुक्तत्वादिति,

तन्न, शङ्कातत्परिहारग्रन्थस्य तत्तदभावयोः, 'तत्तदभावसम-
नियतयोश्च एकेनैव धर्मेण उद्देश्यतावच्छेदकविधेयनिषेधप्रतियो-
गिभावो यस्मिन् भामते तज्ज्ञानस्याऽऽहार्यत्वं'इत्यङ्गीकर्तृपक्षधरा-
न्तप्राचीनतार्किकपक्षाभिप्रायकत्वात् । आहार्यत्वशरीरे च तन्मते
विरोधस्याऽनिवेशात् । न च श्रुतौ भिन्नरूपेण प्रतियोगि-तद-
भावबोधस्वीकारे कथं तथा मिध्यात्वसिद्धिः ? मिध्यात्वशरी-
रे प्रपञ्चनिष्ठप्रकारताप्रतियोगितयोरेकधर्मावच्छिन्नत्वनिवेशादिति
वाच्यम् । तुष्यतु दुर्जन इति न्यायेनाऽऽहार्यज्ञानस्य स्वी-
कृत्य पररीत्या अप्रामाण्यं रूपभेदेन प्रपञ्चतदभावयोरुक्त-
श्रुत्या ब्रह्मणि बोधस्वीकारात् । अत एव लघुचन्द्रिकायामुक्त-
श्रुतिमूलमिध्यात्वानुमितौ आहार्यत्वेऽपि प्रामाण्यमस्त्येवेति सि-
द्धान्तस्थितिमत्रलभ्याऽनुमितिविषयमिध्यात्वशरीरे प्रकारताप्र-
तियोगितयोरेकधर्मावच्छिन्नत्वं निवेशितम् । रूपभेदेन प्रपञ्चतदभा-
वबोधस्य श्रुतिजन्यस्य तुष्यात्वितिन्यायरीत्यधीनत्वाङ्गीकारेण
प्रवर्तमानत्वे तु श्रुतिमूलानुमितौ मिध्यात्वे एकधर्मेण प्रकारता-

प्रतियोगितानिवेशनमेव सूचकम् ।

यत्तु प्रत्यक्षसिद्ध इव प्रत्यक्षबाधितेऽपि प्रतियोगिमति तत्काले प्रतियोग्यभावे श्रुतेस्तात्पर्यं नाऽस्ति, 'आदित्यो यूयः' इत्यादौ, त्वन्मते 'तत्त्वमसि' इत्यादौ प्रत्यक्षाविरोधायैव आदित्यसदृशे, विशेष्यचैतन्यस्वरूपाभेदे च लक्षणास्वीकारादिति,

तन्न, 'आदित्यः' इत्यत्राऽन्यशेषत्वात् अन्यापेक्षितप्राशस्त्यार्थस्य प्रमाणान्तराविरोधेनोपपत्तौ प्रत्यक्षाविरोधाय लक्षणा स्वीकृता, 'तत्त्वमसि' इत्यादौ उपक्रमोपसंहाराद्यनुरोधेन निर्विशेषस्वरूपाभेदपरत्वं स्वीकृतं, न तु प्रत्यक्षाविरोधाय, प्रकृते च 'नेह' इति वाक्यस्याऽनन्यशेषत्वात् स्वरसतः प्रतीयमानेऽर्थे जगन्मिथ्यात्वे तात्पर्यं नाऽस्तीति वक्तुमशक्यत्वादित्यलम् ।

एतेन न्यायभास्करे पक्षतावच्छेदक—प्रथममिथ्यात्वाविषये गौडब्रह्मानन्दान्तग्रन्थलिखितमिव यत् स्वकपोलकल्पितं कुतर्ककोलाहलजालमद्वैतमतया लिखित्वा दूषितं, तद्वत् द्वितीयमिथ्यात्वाविषयेऽपि प्रायेण लिखितं, दूषितं च, तत्सर्वं परास्तम्, अनुक्तोपालम्भनत्वादिति ।

इति न्यायभास्करखण्डने द्वितीयमिथ्यात्वसमर्थनं समाप्तम् ।

ज्ञाननिवर्त्यत्वं मिथ्यात्वम् । तच्चाऽधिष्ठानविषयक-पटुतमसंस्कारसहितप्रमात्वसमानाधिकरणभेदप्रतियोगितावच्छेदकताशून्य-स्वपूर्वत्व-स्वसमानविषयकत्वोभयसम्बन्धावच्छिन्नाज्ञान-तत्संस्कारान्यतरप्रतियोगिताकाभावप्रतियोगित्व—तादृशप्रमात्वसमानाधिकरणभेदप्रतियोगितावच्छेदकताशून्य-स्वपूर्वत्व-स्वप्रयोजकाज्ञानसमानविषयकत्वोभयसम्बन्धावच्छिन्नाज्ञानप्रयुक्ततत्संस्कारान्यतरप्रतियोगिताकाभावप्रतियोगित्व—तादृशप्रमात्वसमानाधि-

करणभेदप्रतियोगितावच्छेदकताशून्य-स्वपूर्वत्व-स्वप्रयोजकाज्ञान-समानविषयकत्वोभयसम्बन्धावच्छिन्नप्रतियोगिताकशुक्तिरूप्यादि-प्रातिभासिकाभावप्रतियोगित्वान्यतमवत्वम् । तादृशशुद्धब्रह्मप्रमा-त्वाधिकरणे स्वपूर्वत्व—स्वसमानविषयकत्वोभयसम्बन्धेनाऽज्ञान-तत्संस्कारान्यतरस्य स्वपूर्वत्व-स्वप्रयोजकाज्ञानसमानविषयकत्वो-भयसम्बन्धेनाऽज्ञानप्रयुक्त-तत्संस्कारान्यतरस्याऽसत्त्वेन तादृशा-न्यतराभाववद्भेदो न भवतीति तादृशभेदप्रतियोगितावच्छेदकता-शून्यत्वस्य उक्तान्यतराभावे सत्त्वेन उक्तशून्यत्वविशिष्टाभावप्रति-योगित्वस्याऽज्ञान-तत्संस्काराज्ञानप्रयुक्त-तत्संस्कारेषु सत्त्वात् पक्षे न साध्यबाधः । दृष्टान्ते शुक्तिरूप्ये तादृशप्रमारूपशुक्तिप्रमात्वा-धिकरणे स्वपूर्वत्व-स्वप्रयोजकाज्ञानसमानविषयकत्वोभयसम्बन्धेन शुक्तिरूप्यस्याऽसत्त्वात् तादृशसम्बन्धेन शुक्तिरूप्याभावद्भेदो न सम्भवतीति तादृशभेदप्रतियोगित्वानवच्छेदकत्वस्य शुक्तिरूप्याभावे सत्त्वेन तादृशाभावप्रतियोगित्वमादाय साध्यमुपपादनीयम् ।

अत्र प्रथमान्यतराभावप्रतियोगित्वमात्रविवक्षणे अज्ञान-प्रयुक्तवियदादि-तत्संस्काराणां शुक्तिरूप्यस्य च साध्यं न सिद्ध्य-तीति द्वितीयप्रतियोगित्व-तृतीयप्रतियोगित्वान्तयोर्निवेशः । द्विती-प्रतियोगित्वान्तमात्रविवक्षणे अज्ञान-तत्संस्कारयोः शुक्तिरूप्ये च साध्यं न सिद्ध्यतीति प्रथमप्रतियोगित्वान्तनिवेशः । दृष्टान्तसङ्ग्र-हार्थं तृतीयप्रतियोगित्वान्तनिवेशः ।

यद्यपि तृतीयप्रतियोगित्वान्तनिवेशेऽपि शुक्तिरूप्यस्याऽपि अज्ञानप्रयुक्तत्वाश्रयतया साध्यं सिद्धं भवति, शुक्तिप्रमाया-मपि घटादेः प्रयोजकाज्ञानसमानविषयकत्वाभावेन तद्धटितो-भयसम्बन्धेनाऽज्ञानप्रयुक्तसामान्याभावसत्त्वात्, तथाऽपि बन्धंशे उपेक्षात्मिकायां समूहालम्बनशुक्तिप्रमायां बन्धारोपितगुञ्जापुञ्जस्य

उक्तोभयसम्बन्धेन सत्त्वात् अज्ञानप्रयुक्तसामान्याभावस्य शुक्ति-
प्रमात्वव्यापकत्वाभावात् तृतीयप्रतियोगित्वान्तनिवेश आवश्यकः ।
सिद्धान्ते अत्यन्ताभावमात्रस्य स्वाभावसामानाधिकरण्यरूपके-
वलान्वयितायाः स्वीकारात् अत्यन्ताभावघटितं व्यापकत्वं
न सम्भवतीति भेदघटितव्यापकत्वनिवेशनम् । उक्तप्रमात्व
व्यापकाभावस्य उक्तसम्बन्धावच्छिन्नप्रतियोगित्वमिति निवेशे
अज्ञानप्रयुक्त-तत्संस्कारान्यतरस्य स्वपूर्वत्व—स्वसमानविषयकत्वो-
भयसम्बन्धावच्छिन्न-घटत्वपटत्वोभयरूपव्यधिकरणधर्मावच्छिन्ना-
भावं, स्वपूर्वत्व—स्वप्रयोजकाज्ञानसमानविषयकत्वोभयसम्बन्धा-
वच्छिन्न घटत्वपटत्वोभयरूपत्वयधिकरणधर्मावच्छिन्नाज्ञान—तत्सं-
स्काराभावं च उक्तप्रमात्वव्यापकं गृहीत्वा सिद्धसाधनापत्तिः स्या-
दतः तत्तद्व्यापकतावच्छेदकत्वेन तत्तदन्यतराभावत्वं निवेशितम् ।
जीवन्मुक्तप्रमाकाले अज्ञानलेशानुवृत्त्या तत्प्रमायामुक्तान्यतराभा-
वाभावात् व्यापकत्वमभावस्य न भवतीति सहितान्तनिवेशः ।

यत्तु ब्रह्मज्ञानानन्तरं जगतः सत्त्वेऽपि उक्तप्रमायामुक्तोभ-
यसम्बन्धावच्छिन्नाभावः सुलभः, येन सम्बन्धेन यत्र यत्सम्ब-
द्ध्यते, तेन सम्बन्धेन तत्र तदभावस्य भवतामनुमतत्वादिति,

तन्न, ज्ञानाज्ञानयोः परस्परं नाशनाशकभावाख्यविरोधस्य
सर्वसिद्धतया ब्रह्मज्ञानेन ब्रह्माज्ञाननाशे सति तत्प्रयुक्तजगतः
सत्त्वोक्तेर्दुरुक्तत्वात् ।

यत्तु ब्रह्मविषयकनिर्विकल्पकप्रमानङ्गीकारमात्रेणैव उक्तसा-
ध्यासिद्ध्या तत्सिद्धावर्थान्तरं, तादृशप्रमासामान्ये एव स्वप्रयोजका-
ज्ञानसमानविषयकत्वघटितसम्बन्धद्वयेनाऽवच्छिन्नाभावस्य प्रमात्व-
व्यापकतासम्भवादिति,

तन्न, 'तमेव विदित्वाऽतिमृत्युमेति' इति श्रुतिगत 'एव'कारेण

ब्रह्मप्रमायाः निर्विशेषविषयकत्वेन निर्विकल्पकत्वसिद्ध्या निर्विकल्पकब्रह्मज्ञानानङ्गीकर्तुः श्रुतिबाह्यत्वात् ।

यत्तु ब्रह्मज्ञानानन्तरं जगतः सत्त्वेऽपि कालानवस्थानमात्रेणोक्तसाध्यसिद्ध्या अर्थान्तरं, कालघटितसम्बन्धद्रव्यावच्छिन्नाभावस्य मुक्तौ सत्त्वादिति,

तन्न, ब्रह्मज्ञानेनाऽज्ञाननाशे स्थिते अज्ञानप्रयुक्तजगतः सत्त्वोक्तेर्निर्लेज्जभाषणत्वात् ।

एवं ज्ञानाधीन-स्व-स्वीयसंस्कारोभयनाशप्रतियोगित्वं ज्ञाननिवर्त्यत्वम् । उत्तरज्ञाननाश्यत्वमादाय पूर्वज्ञाने सिद्धसाधनवारणाय संस्कारनिवेशः । स्मृतिनाश्यसंस्कारकत्वमादायाऽनुभवे सिद्धसाधनवारणाय 'स्व'इत्यस्य निवेशः । न च ब्रह्मज्ञानात् प्रपञ्चस्य नाशाभ्युपगमे 'विद्वान् नामरूपाद्रिमुक्तः'-इतिश्रुतिविरोधापत्तिः, चरमक्षणस्य स्व-स्वेतरयावद्रस्तुध्वंसरूपत्वाङ्गीकारात्, एकत्राऽपि रूपभेदेन ध्वंसप्रतियोगित्वानुयोगित्वयोः सम्भवात् तत्र सकलदृश्यत्वेन प्रतियोगित्वं, चरमतत्त्वज्ञानाश्रय—तत्क्षणव्यक्तित्वेनाऽनुयोगित्वम्, घटाभावे सम्बन्धान्तरेण स नाऽस्तीति प्रत्ययेन घटाभावादिप्रतियोगिकाखन्ताभावत्वस्येव 'ज्ञानात्सर्वं दृश्यं नष्टम्'इत्यादिप्रत्ययबलेन सर्वदृश्यप्रतियोगिकस्य चरमक्षणानुयोगिकस्य ध्वंसत्वस्य स्वीकारात् । मुद्गरपातेन घटस्य नाशेऽपि तत्संस्कारस्याऽनाशात् उभयप्रतियोगिकनाशस्य ब्रह्मज्ञानमात्रप्रयुक्तत्वाच्च नाऽतीतघटादौ बाधः ।

यत्तु अपेक्षाबुद्ध्यात्मकानुभवानन्तरजातसंस्कारेण स्मृत्युत्पत्तौ तादृशस्मृत्या अनुभवसंस्कारोभयनाशात् तादृशानुभवे सिद्धसाधनमिति,

तन्न, स्मृतेः संस्कारदाढ्यार्थित्वेन तन्नाशकत्वाभावस्य सि-

द्वौ साधितत्वात् ।

यत्तु शुक्तिरूप्ये दृष्टान्ते साध्यवैकल्यं, रजतज्ञानकारण-
परम्परान्तर्गतस्य रजतसंस्कारस्य शुक्तिज्ञानेनाऽनाशात्, अ-
न्यथा रजतस्मृत्यनुपपत्तेरिति,

तन्न, शुक्तिज्ञानेन रजतस्मृतिहेतोः रजताकाराविद्यादृत्त्यु-
त्तरावस्थाविशेषरूपस्य रजतविषयकसंस्कारस्य रजतोत्तरावस्था-
रूपरजताविषयकरजतसंस्काराद्भिन्नस्याऽनाशेऽपि शुक्तिरजतस्य
तदुत्तरावस्थारूपस्य रजताविषयकस्य रजतसंस्कारस्य च ना-
शेन दृष्टान्ते साध्यवैकल्याप्रसक्तेः । न ह्यत्र रजताकाराविद्या-
दृष्टिर्दृष्टान्तः, येन दृष्टान्ते साध्यवैकल्यं स्यात्, शुक्तिरजतं
खलु दृष्टान्तः ।

यत्तु ध्वंसस्य सामान्यधर्मावच्छिन्नप्रतियोगित्वाङ्गीकर्त्रा
एकविशेषधर्माधिकरणसमये तादृशध्वंसो नाऽभ्युपगत इति,

तन्न, अत्यन्ताभाववत् सामान्यधर्मावच्छिन्नप्रतियोगित्वा-
ङ्गीकारे तद्गदेव घटाभावे 'स नाऽस्ति'इत्यादिवत् तादृशध्वंसाङ्गी-
कारस्य न्याय्यत्वात् ।

यत्तु ज्ञानाद्दृश्यमात्रस्य केनचिद्रूपेण नाशेऽपि रूपान्तरे-
णाऽवस्थानादर्थान्तरमिति,

तन्न, ज्ञानेनाऽज्ञाननाशे अज्ञानाधीनप्रपञ्चस्य स्वरूपत एव
नाशावश्यम्भावे रूपान्तरेणाऽवस्थानस्य वक्तुमशक्यत्वात् । न
हि सूर्यस्योदये तमसो नाशे तमःकार्यस्य केनचिद्रूपेणाऽव-
स्थानं सम्भवति ।

यत्तु अद्वैतिमते प्रतियोग्यत्यन्ताभावयोरविरोधित्ववत्
प्रतियोगिध्वंसयोरपि अविरोधित्वमास्ताम्, तथा च ज्ञानाद्दृश्य-
नाशेऽपि दृश्यसत्त्वापत्तिरिति,

तन्न, न्यायमते निरवयवपरमाण्वोः संयोगस्याऽवच्छेदकभेदं विनाऽप्यव्याप्यवृत्तित्वादिबिरोधित्वं स्वभावेन स्वीकृतम्, संयोग-सामान्यस्याऽव्याप्यवृत्तित्वाङ्गीकारात्, तद्वत् ध्वंसप्रतियोगिनोः न काऽप्यव्याप्यवृत्तित्वं तैः स्वीकृतम्, अन्येन वा केनाऽपि, अतः प्रतियोग्यस्यन्ताभाववत् प्रतियोगिध्वंसयोरविरोधित्वापत्तिकथनस्य मन्दयुक्तित्वात् ।

यत्तु चरमक्षणस्य स्वध्वंसरूपत्वमनुपपन्नं, प्रतियोगिध्वंसयो-रस्यन्ताभिन्नत्वेनाऽभेदानुपपत्तेः, प्रतियोगितावच्छेदकानुयोगिताव-च्छेदकभेदस्य न स्वाश्रयभेदोपपादकत्वम्, अतस्तल्लेखनस्य-युक्तमिति,

तन्न, 'विद्वान् नामरूपाद्विमुक्तः' इतिश्रुतिबाधात् अन्यत्रा-ऽदृष्टमपि प्रतियोगिध्वंसयोरत्यन्ताभिन्नत्वं, चरमक्षणस्य स्वध्वंस-रूपत्वं, रूपभेदेन चरमक्षणत-द्ध्वंसयोर्भिन्नत्वं च स्वीकृतमित्यादिलघु-चन्द्रिकार्थानभिज्ञानात् ।

यत्तु ध्वंसाधिकरणक्षणे प्रतियोग्यवस्थानाभ्युपगमे 'उच्चरो-त्पादे च पूर्वनिरोधात्' इतिबौद्धमतनिराकरणपरसूत्रविरोधः, उत्तरक्षणोत्पत्तिसमये पूर्वक्षणस्य स्वनाशेन साक्रमनवस्थानात् कारणत्वानुपपत्तिरिति हि सूत्रार्थः अविरोधे प्रतियोगिध्वंसयोः कथमुपपद्येतेति,

तन्न, अत्र श्रुतिबलात् चरमक्षणस्यैव स्वध्वंसत्वस्वीकारात् । प्रतियोगिनः सकाशात् स्वतो भिन्नस्य ध्वंसस्य तु प्रतियोगिना साक्रमवस्थानं नाऽस्त्येव, प्रमाणाभावात्, सूत्रं च प्रतियोगिभिन्न-ध्वंसत्रिषयं, प्रकृते च उक्तश्रुतिबलादेव स्वरूपतः चरमक्षण-तद्ध्वंसयो-रभेदः, धर्मभेदेनौपचारिको भेदः, चरमक्षणे औपाधिकभेदवतो-स्तक्षण-तद्ध्वंसयोः सहाऽवस्थानं, तदुत्तरं च नाऽवस्थानमित्यर्थस्य

लघुचन्द्रिकाग्रन्थसिद्धत्वेन त्वत्कशङ्काया अनवकाशात् ।

एवं स्वसमानविषयकत्व-कालिकविशेषणत्वोभयसम्बन्धाव-
च्छिन्नप्रतियोगिताकः योऽज्ञानतत्संस्कारान्यतरस्याऽभावः, यश्च
स्वप्रयोजकाज्ञानसमानविषयकत्व-स्वपूर्वत्वोभयसम्बन्धावच्छिन्नाज्ञान-
प्रयुक्त-तत्संस्कारान्यतराभावो ज्ञानाधीनस्तत्प्रतियोगित्वं ज्ञान-
निवर्त्यत्वम् । ध्वंसस्य पूर्वपरिष्कारे इव एतत्परिष्कारे 'ज्ञानात्
दृश्यं सर्वमुच्छिद्यते' इति प्रत्ययात् उक्तात्यन्ताभावस्याऽपि ज्ञान-
नाधीनत्वं स्व-स्वेतरसर्वदृश्यनाशत्वं च स्वीक्रियते । न च
सम्बन्धद्वयं माऽस्तु, स्वपूर्वत्वमेव सम्बन्धोऽस्त्विति शङ्काम्,
स्वपूर्वत्वसम्बन्धेनाऽन्यतराभावस्याऽज्ञान तत्संस्कारयोरधिष्ठानज्ञान-
स्य च परस्परमविरोधस्य सम्भावितत्वेन स्वसमानविषयकत्वं
ज्ञानाज्ञानयोर्विरोधप्रयोजकमस्तीत्येतत्सूचनार्थं सम्बन्धद्वयस्य नि-
वेशितत्वात्, तयोरसमानविषयकत्वे घटाज्ञान—पटज्ञानयो-
रिवाऽविरोधित्वापत्तेः । न च घटे स्वसमानविषयकत्वाभावेन
तद्वटितसम्बन्धद्रयावच्छिन्नाज्ञान-तत्संस्काराभावसत्त्वेन सिद्धसा-
धनमिति वाच्यम् । तस्य ज्ञानाधीनत्वसिद्धेः । प्रकृतानुमानेनैव
तस्याऽपि ज्ञानाधीनत्वमादायाऽर्थान्तरमपि न शङ्काम् । तस्या-
ऽभावस्य घटे तुच्छे अन्यत्र च स्वत एव सिद्धस्य ज्ञानाधीनत्व-
साधनासम्भवात्, सर्वस्य भगवत्सङ्कल्पाधीनत्वेऽपि समन्वय-
सूत्रभगवत्पादभाष्यरीत्या सङ्कल्पस्य क्रियात्वेन ज्ञाना-
धीनत्वाभावात् । न च घटादेरज्ञानप्रयुक्तत्वानभ्युपगमेऽपि स्वप्र-
योजकाज्ञानसमानविषयकत्वघटितसम्बन्धद्रयावच्छिन्नाभावस्य के-
वलान्वयिनः ज्ञानाधीनत्वसिद्धिमादायाऽर्थान्तरमिति शङ्काम् ।
स्वतःसिद्धस्य ज्ञानाधीनत्वसिद्धयसम्भवात् ।

एवं ज्ञानाधीनो यः स्वतादात्म्यापन्न-स्वात्मकवस्तुसामान्य-

स्याऽभावः, तत्प्रतियोगित्वं ज्ञाननिवर्त्यत्वम् । स्वात्मकं च स्वसमानसत्ताकं ग्राह्यम्, तच्च स्वीयसंस्कार-स्वीयपरिणामादिरूपमेव । ज्ञानेन हि अज्ञान-तत्परिणामसामान्यस्याऽत्यन्ताभावः स्वोत्पत्तिद्वितीयक्षणावच्छिन्नः साध्यते, 'न'इतिश्रुतिसिद्धस्य तादात्म्येन सार्वकालिकस्याऽभावस्य साध्यता च क्षेमसाधारणी, स चाऽभावः स्वान्यसर्वदृश्यविरोधी क्षणिक इति ।

यत्तु ब्रह्मणि तादात्म्यसम्बन्धेन जगतः सत्त्वेऽपि तत्सम्बन्धावच्छिन्नाभावस्य शशशृङ्गादिनिष्ठस्य ज्ञानाधीनत्वसिद्धिमात्रेण उक्तसाध्यसिद्धिसम्भवेनाऽर्थान्तरं, घटत्वपटत्वाभ्यां दृश्यसामान्याभावस्य दृश्याविरोधिनो ज्ञानाधीनत्वसिद्धिमादाय वाऽर्थान्तरमिति,

तन्न, उक्ताभावयोस्तत्र तत्र स्वत एव सिद्धतया ज्ञानाधीनत्वासम्भवात्, ज्ञानस्य तत्साधनत्वासम्भवाच्च ।

यत्तु तादात्म्यसम्बन्धेन दृश्यवति दृश्याभावस्य भवन्मते सर्वदा सत्त्वेन तस्य ज्ञानाधीनत्वासम्भव इति,

तन्न, तस्य ज्ञानजन्यत्वाभावेऽपि लघुचन्द्रिकोक्तायाः क्षेमसाधारणजन्यतायाः सम्भवाविरोधात् । क्षेमसाधारणजन्यता च पूर्वं दृश्याभावे सत्यपि दृश्यं नास्तीति न व्यवह्रियते, ज्ञानोत्तरक्षणे तु दृश्यं नाऽस्तीति व्यवह्रियते, इसतो या व्यवहारविषयता दृश्याभावस्य, सैव । न च दृश्याभावस्य स्वात्मकेन यत्किञ्चिद्दृश्येन साकमविरोधः, अन्यदृश्येन विरोध इति कल्पनमयुक्तमिति वाच्यम् । तादृशाभावस्य स्वप्रतियोगिकत्वाकल्पनात्, स्वान्यदृश्यप्रतियोगिकत्वकल्पनात् । न च तर्हि दृश्याभावस्याऽन्योऽभावस्तस्याऽप्यन्य इत्यनवस्था शङ्का, उक्तदृश्याभावाभावस्य ब्रह्मरूपत्वेनाऽनवस्थाद्यभावात्, अत एव

तादृशाभावस्य क्षणिकत्वमपि ब्रह्मात्मकस्वाभावस्वक्षणाभाव-
कत्वमेव ।

एवं स्वाधिकरणकालपूर्वत्वशून्यज्ञानाधिकरणकालकत्वमेव
ज्ञाननिवर्त्यत्वम् । यत्र ज्ञाननिवर्त्यत्वं साध्यते, तत्परं स्वपदं,
दृश्याधिकरणक्षणे दृश्याधिकरणक्षणपूर्वत्वानाधिकरणत्वं दृश्यो-
च्छेदः, चरमतत्त्वज्ञानोत्पत्तिक्षणे च दृश्याधिकरणक्षणपूर्वत्वं
नाऽस्ति, तदुत्तरक्षणस्याऽप्रसिद्धत्वात्, तत्पूर्वक्षणपूर्वत्वस्य क्ष-
णान्तरे प्रसिद्धस्याऽपि तत्राऽभावात्, न तु न्यायमत इव ध्वंस-
एव दृश्योच्छेदः, तस्य सत्यत्वे अद्वैतश्रुतिविरोधात्, मिथ्यात्वे
च चरममनोवृत्त्यनन्तरं उत्पन्नस्य तस्य समुच्छेदकाभावेन 'वि-
द्वान् नामरूपाद्विमुक्तः' इति श्रुतिविरोधापत्तेः ।

यत्तु विशिष्टाद्वैते सर्वमुक्तौ जडप्रकृतेरीश्वरात् परस्परं च
भिन्नानामनन्तजीवानां तद्विगुणानां चाऽवस्थानेऽपि का-
लतत्त्वस्य क्षणाद्यात्मना तत्तत्कार्यानुगुणपरिणामहेतुकर्माभावेन
प्रकृसादेरिव स्वरूपेणाऽवस्थित्या प्रकृसादौ सर्वत्र स्वा-
श्रयकालपूर्वत्वाभाववज्ज्ञानाधिकरणकालकत्वस्य सत्त्वात् (पूर्व-
त्वाभाववांश्चाऽसौ ज्ञानाधिकरणकालश्चेति विग्रहः, तदानीं ज-
न्मकालानभ्युपगमात्, महाकालमात्रसम्बन्धितयाऽवस्थानेऽपि
तस्याऽनादितया तदबाधकपूर्वत्वस्य काऽपि वक्तुमशक्यत्वात् ।)
तन्मतस्थं प्रति साधने सिद्धमाधनमिति,

तन्न, 'एकं पादं नोद्धरति स लीलार्थं' इति श्वेताश्वत-
रीयश्रीमच्छङ्करभगवत्पादीयभाष्योदाहृतश्रुतिस्मृतिविरोधमसङ्गे-
न 'यावत्सर्वमुक्ति निःसन्धिवन्धमीश्वराभावापत्तिर्मुक्तस्य, सर्व-
मुक्तौ निर्विशेषचिद्धावापत्तिः' इति वदतोऽप्ययदीक्षितस्य म-
तवत् सर्वमुक्त्यङ्गीतृभवन्मतस्याऽप्यसङ्गतत्वात् ।

अत एव 'सकृद्दीवाहैवाऽस्य भवति' इति दहराद्युपासना-
मुक्तं प्रति प्रकाशाव्यभिचरितस्य भाविनः सर्वस्याऽपि का-
लस्य एकनदीरूपत्वं श्रूयमाणं कार्यरूपत्वेनोपपद्यते, अन्यथा
नद्याः प्रतिक्षणभिन्नप्रवाहप्रचयरूपत्वात् नदीरूपत्वोक्त्या उक्त-
कालस्याऽपि क्षणप्रचयरूपत्वसिद्धिर्न स्यात्, इष्टापत्तौ नदी-
रूपत्वोक्त्यनुपपत्तिः ।

यत्तु दृश्यस्वरूपनिवृत्तिं विना उक्तकल्पनिर्वाहात् अर्था-
न्तरमिति,

तन्न, एतत्कल्पे स्वरूपस्य निवृत्तिरस्तु वा मा वा, च-
रमतत्त्वसाक्षात्कारक्षणपूर्वक्षणेष्वेव दृश्यावभास इत्यस्मदभिमत-
स्य सिद्ध्या अर्थान्तराप्रसक्तेः ।

यत्तु स्वत्वस्याऽननुगतत्वेन पक्षदृष्टान्तसाधारण्यासम्भव इति,
तन्न, प्राचीनमते स्वत्वस्याऽनुगतत्वेन एतत्परिष्कारस्य
प्राचीनमताभिप्रायकत्वात् ।

यत्तु 'सदेव' इत्यादिश्रुतेः शुद्धब्रह्मपरत्वमेव, अद्वितीयत्वो-
क्तेः, तत्र च 'अग्रे आसीत्' इतिकालसम्बन्धित्वबोधकपदसत्त्वा-
त् शुद्धमपि कालसम्बन्धीति,

तन्न, प्रथमावगतकालसम्बन्धरूपविशेषानुरोधेन चरमाद्विती-
यपदस्य सविशेषपरत्वात् । छान्दोग्यभाष्ये श्रीमच्छङ्करभगवत्पा-
दैरद्वितीयपदस्य ब्रह्मकार्यभूतद्वितीयाभाववदित्यर्थस्यैव कथनात् ।

न च शुद्धस्य कालसम्बन्धित्वे तुच्छत्वं शङ्क्यम्,
कालस्य कालसम्बन्धित्वेऽप्यतुच्छत्वात् । कालसम्बन्धित्वं
शुद्धत्वव्याघातकमेव ।

एतत्परिष्कारे कालत्वकालसम्बन्धैतच्छून्यसद्रूपस्य शुद्धत्वेन
शुद्धस्याऽपि विवरणादौ कल्पितधर्मस्वीकारात् कालसम्बन्धोऽपि

कल्पितः शुद्धे स्यादिति न शङ्काम्,

तादृशविवरणग्रन्थस्य प्रस्थानान्तरत्वात् । शुद्धस्य कालसम्बन्धित्वे कालावृत्तित्वरूपे 'स्वे महिम्नि प्रतिष्ठितः' इति श्रुतिर्मानं, 'असङ्गो ह्ययं पुरुषः' इति श्रुतिश्च ।

न च 'असङ्ग' श्रुतिरकल्पितसम्बन्धनिषेधपरैति शङ्काम्, सङ्कोचापत्तेः ।

यत्तु सत्त्वं कालसम्बन्धव्याप्यमिति, तन्न, काले व्यभिचारात् ।

न च कालः तदाऽस्तीति प्रनीत्या प्रमेयत्वं प्रमेयमितिवत् कालेऽपि कालसम्बन्धसिद्धिरिति शङ्काम्,

उक्तप्रतीत्या काले कालसम्बन्धासिद्धावपि कालसम्बन्धे कालसम्बन्धासिद्धेः कालसम्बन्धे व्यभिचारस्य दुर्वारत्वात् ।

अद्वैतिनां श्रुत्यनुमारिणो बहवः पक्षाः सन्ति, तत्रोक्तपक्षे नैयायिकवत् ध्वंसो जन्यो नाऽभ्युपगम्यते । नैयायिकमतेऽपि जन्यध्वंसाभ्युपगमो निर्युक्तिकः, आत्यन्तिकदुःखध्वंसस्तत्त्वज्ञानेन जायत इति वदता नैयायिकेन एतावत्पर्यन्तमनुवर्तमानं दुःखं क्व गतमिति प्रश्नपरिहारस्य कर्तुमशक्यत्वात् । घटध्वंसस्थले घटः क्व गत इति प्रश्ने घटः कपालावस्थां गत इतिवत्, दुःखमुत्तरावस्थां गतमिति वक्तुमशक्यत्वात्, अमूर्तत्वेन तस्योत्तरावस्थाभावात्, किन्तु तत्त्वज्ञानस्य दुःखाश्रयपूर्वकालत्वाभावव्याप्यत्वनियमात् तत्काले दुःखं न भासत इत्येव वक्तव्यं, तद्वदस्मत्सिद्धान्ते चरमतत्त्वज्ञानस्य दृश्याश्रयकालपूर्वत्वाभावव्याप्यतया तदा दृश्यसामान्यं न भासत इत्येवोच्यते, तथा च मुद्गरपातस्थले घटादेरुत्तरावस्थारूपो वा अन्यो वा नाश उत्पद्यते, सर्वदुःखविरोधितत्त्वज्ञानस्थले दुःखना-

शो नोत्पद्यते, तज्ज्ञानकाले तज्ज्ञानव्यापकदुःखाश्रयकालपूर्व-
त्वाभावनियमाधीनदुःखाप्रतिभास इतिकल्पनापेक्षया घटादि-
नाशात्यन्तिकदुःखनाशादिस्थलेऽपि ध्वंसमनङ्गीकृत्य उक्तनियमात्
प्रतियोग्यभानमेव न्याययामिति न ध्वंसस्वीकारावश्यकता ।

न च 'दण्डपातेन घटो ध्वस्तः', 'ब्रह्मज्ञानेन मोक्षः' इत्यादौ घट-
ध्वंस-संसारध्वंसरूपमोक्षयोः तृतीयया जन्यत्वं प्रतीयत इति
शङ्काम्,

ध्वंस-मोक्षशब्दयोः घट-संसारश्रयकालपूर्वत्वाभावार्थक-
तया तृतीयायाश्च व्यापकार्थतया दण्डपातव्यापकः घटाश्र-
यकालपूर्वत्वाभावः', 'ब्रह्मज्ञानव्यापकः संसारश्रयकालपूर्वत्वा-
भावः' इत्येव बोधोत्पत्तेः ।

न च तर्हि मुद्गरपातकालीनवायुसंयोगस्याऽप्युक्तव्याप्यत्व-
सत्त्वेन 'वायुसंयोगाद्घटो नष्टः' इत्यादिप्रतीत्यापत्तिरिति वाच्यम्,

'वायुसंयोगाद्घटो नष्टः' इत्यापादनेन वायुसंयोगत्वेन वायु-
संयोगस्याऽव्याप्यत्वेनाऽसम्भवात्, 'दण्डपातकालीनवायुसंयोगेन
घटो नष्टः' इत्यापादने दण्डपातस्याऽपि व्याप्यकोटाववश्यं निवे-
शनीयतया दण्डपात एव व्याप्यत्वपर्यवसानेन इतरांशसमर्प-
कपदस्य व्याप्यकोटिनिवेशने प्रयोजनाभावात्, विशिष्टे व्याप्य-
त्वसत्त्वेन तदापादने प्राप्तप्राप्तविवेकन्यायेन दण्डपातव्याप्यत्व
एव पर्यवसानेनाऽनिष्ठाभावाच्च ।

यत्तु तत्त्वज्ञानस्य तत्त्वज्ञानार्थप्रयत्नरूपश्रमात्मकदुःखना-
शरूपत्वेन दुःखध्वंसरूपतया मुमुक्षोस्तत्त्वज्ञाने प्रवृत्तिरित्युक्तं,
तत्त्वज्ञाने उक्तविधदुःखध्वंसत्वेन प्रवृत्तिसिद्धावपि तत्त्वज्ञान-
त्वेन तत्राऽनुभवसिद्धायाः प्रवृत्तेरनुपपत्तेरिति,

तन्न, येन रूपेण यस्य दुःखध्वंसत्वं, तेन रूपेण तस्ये-

च्छाविषयत्वस्याऽऽनुभविकत्वात्, प्रकृते च तत्त्वज्ञानत्वे-
न तस्य निरुक्तरीत्या दुःखध्वंसत्वात् तत्त्वज्ञानत्वेन तस्येच्छा-
प्रवृत्त्यादिविषयत्वोपपत्तेः ।

यत्तु अभिव्यज्यमानात्मसुखव्याप्यत्वेनोक्ते सुखतत्साध-
नभिन्नेऽपि तत्त्वज्ञाने प्रवृत्तिरूपपन्नेत्युक्तमयुक्तम्, व्याप्तेरख-
न्ताभावान्योन्याभावघटनभेदेन नानाविधतया तज्ज्ञानानां प्रत्ये-
कमिच्छाप्रवृत्त्यादिहेतुत्वे परस्परं व्यभिचारेणाऽव्यवहितोत्तर-
त्वस्य कार्यतावच्छेदकशरीरे निवेशावश्यकतया गुरुभूतकार्य-
कारणभावबाहुल्यापत्तेरिति,

तन्न, परमासिद्धान्तव्याप्तेरेकरूपत्वेन तत्र नानात्वं स्वीकृत्य
दोषोक्त्यनुपपत्तेः ।

न च दुःखादौ सुखव्याप्यत्वज्ञानेऽपि तत्रेच्छानुत्प-
त्त्या वायुसंयोगादौ चन्दनसंयोगादिजन्यसुखव्याप्यताज्ञाने-
ऽपि तत्रेच्छानुत्पत्त्या सुखव्याप्यत्वं नेच्छादिविषयत्वप्रयोजक-
मिति शङ्काम्,

दुःखादावतिशयितसुखव्याप्यत्वज्ञाने वायुसंयोगे सुखव्या-
प्यत्वज्ञाने चेच्छादेः सर्वानुभवसिद्धत्वात् ।

यत्तु अभिव्यज्यमानात्मसुखव्याप्यत्वस्योदासीनपदार्थसा-
धारण्येन, तत्त्वज्ञान एव मुमुक्षुणां नियमेन इच्छाद्यनुपपत्तिरिति,

तन्न, उदासीनपदार्थस्य न तत्त्वेनाऽभिव्यज्यमानात्मसुख-
व्याप्यता, व्यभिचारात्, तत्त्वज्ञानकालीनत्वेन व्याप्यताज्ञाने
च तत्त्वज्ञान एव व्याप्यताविश्रान्तेः, तस्य व्याप्यतां विना
तत्कालीनस्य व्याप्यत्वाग्रहात्, तत्कालीनत्वविशिष्टोदासीनप-
दार्थत्वस्य गुरुत्वेन तेन रूपेण तत्र व्याप्यत्वप्रमानुत्पत्तेः ।

यत्तु—

‘विपदः सन्तु नस्तात ! तत्र तत्र जगद्गुरो !

भवतो दर्शनं यत् स्यादपुनर्भवदर्शनम्—’

इतिश्रीमद्भागवतस्थकुन्तीवाक्येन विपदोऽपि स्वकीयाः श्री-
कृष्णभगवद्दर्शनव्याप्यतया कुन्त्या कामिता इति न बोध्यते,
किन्तु तासां भगवद्दर्शनहेतुभूतं यद्भगवत्सान्निध्यं तद्धेतुभूतभ-
गवत्स्मरणहेतुतया परम्परया सुखप्रयोजकत्वं बोध्यत इति,

तन्न, विपत्कालार्थक‘तत्र तत्र’इतिपदाभ्यां विपदो निर-
तिशयसुखात्मकभगवद्दर्शनव्याप्यताया एव स्वरसगसा अवगमात् ।

अत एव बौद्धाधिकारे ‘मोक्षः पुनरात्यन्तिकदुःखनिवृत्तिः’-
इत्युक्त्वा ‘काम्यश्च दुःखाभावः, दुःखस्य स्वतो हेयत्वात् । सु-
खाय तथाऽयमिति चेन्न, दुःखाभावस्य सुखाहेतुत्वात् । अथ
सुखव्याप्यत्वात् स तथेति चेन्न, तस्य तदव्याप्यत्वात्—’इत्यु-
क्तमुदयनाचार्यैः । तस्मिन् ग्रन्थे सुखव्याप्यत्वं काम्यत्वप्रयो-
जकमित्युक्तम्, अन्यथा ‘अथ—’इत्यादिशङ्कानुपपत्तेः ।

यत्तु उक्तबौद्धाधिकारवाक्यगतसुखव्याप्यत्वपदस्य सुख-
प्रयोजकत्वपरत्वमिति,

तन्न, लक्षणापत्तेः ।

एवं ज्ञानत्वव्याप्यधर्मावच्छिन्नजनकतानिरूपितजन्यतावन्ना-
शाप्रतियोगित्वं ज्ञाननिवर्त्यत्वम् । उत्तरज्ञाननिवर्त्यपूर्वज्ञाने न सि-
द्धसाधनं, उत्तरज्ञानानिष्टपूर्वज्ञाननाशकताया विभुविशेषगुणत्व-
रूपज्ञानत्वव्यापकधर्मावच्छिन्नतया तद्व्याप्यधर्मावच्छिन्नत्वाभावात् ।
ज्ञानत्वव्याप्यस्मृतित्वावच्छिन्ननाशयमंस्कारेऽपि न सिद्धसाधनं,
स्मृतेः संस्कारदार्ढ्यजनकत्वेन तन्नाशकत्वाभावात् । न च स्मृति-
धारापत्तिः, उद्बोधकाभावेन तदनापत्तेः । यदनन्तरं स्मृतिर्जायते,
तस्यैव तदुद्बोधकत्वात् ।

यत्तु उद्धोधकस्य विशिष्य स्मृतिहेतुत्वे अनुभवस्याऽपि स्मृत्यहेतुत्वापत्तिरिति,

तन्न, 'घटानुभवात् मम घटस्य स्मरणं जातं, न पटस्य, तदननुभवात्' इति सार्वलौकिकप्रत्यक्षप्रमाणेनाऽनुभवस्य तद्धेतुत्वावगतेः प्रमाणसिद्धस्याऽपलापितुमशक्यत्वात् ।

न च चरमस्मृतिव्यक्तेः चरमसंस्कारनाशकताऽऽवश्यकीति शङ्काम्,

कालविशेषस्य रोगविशेषस्य वा संस्कारनाशकतया चरमस्मृतेस्तदनाशकत्वात्, स्मृतौ हि जातायां संस्कारो दृढो भवतीतिसार्वजनीनानुभवविरोधापत्त्या चरमस्याऽपि स्मरणस्य संस्कारवर्धकस्य नाशकत्वायोगात्, गौडब्रह्मानन्दान्ताद्वैतिभिः चरमस्मृतेः संस्कारनाशकत्वानुक्तेश्च ।

एवमधिष्ठानसाक्षात्कारत्वावच्छिन्नजनकतानिरूपितजन्यतावन्नाशप्रतियोगित्वं ज्ञाननिवर्त्यत्वम् । उत्तरज्ञानस्य स्मृतेश्च न साक्षात्कारत्वेन पूर्वज्ञानसंस्कारनाशकत्वमिति न पूर्वज्ञानसंस्कारयोः सिद्धसाधनम् । साक्षात्कारत्वं च विषयसंसृष्टवृत्तित्व-विषयाभिव्यक्तचित्तान्यतरवत्त्वम् । अनुमित्यादिवृत्तयस्तु विषयासंसृष्टाः, वह्नौ अनुमेये द्वाराभावेनाऽन्तःकरणस्याऽसंसर्गात् । प्रत्यक्षस्थले तु इन्द्रियादिद्वारा मनसो विषयमम्बन्धः, 'तत्त्वमसि' इत्यादिशाब्दापरोक्षे च ब्रह्मण्यन्तःकरणस्य तद्विशिष्टप्रमात्राऽभेदद्वारा संसर्गोऽस्त्येव । सुखस्थले वृत्त्यभावात् सुखाभिव्यक्तचित्त एव सुखप्रत्यक्षत्वात् प्रत्यक्षलक्षणे विषयाभिव्यक्तचित्तस्याऽपि निवेशः । न च परोक्षप्रमानिवर्त्यपरोक्षप्रतिभासिके दृश्यत्वस्य साक्षात्कारत्वावच्छिन्नत्वघटितसाध्यव्यभिचार इति वाच्यम् । उक्तज्ञाननिवर्त्यत्वयोग्यत्वस्यैव ज्ञाननिवर्त्यत्वरूपत्वेना-

ऽव्यभिचारात्, एतत्परिष्कारस्य परोक्षप्रतिभासिकानङ्गीकर्तृ-
प्राचीनाद्वैतिमताभिप्रायकत्वाच्च । साक्षात्कारत्वावच्छिन्नजनकता-
निरूपितजन्यता च नाशत्वावच्छिन्नाऽभावत्वावच्छिन्ना वा ग्राह्या ।
अन्यथा उपादानप्रत्यक्षजन्यप्रवृत्त्यात्मकप्रवृत्तिप्रागभावध्वंसस्य
प्रतियोगिनि प्रवृत्तिप्रागभावे सिद्धसाधनापत्तेः । प्रवृत्तित्वेन प्रवृत्तिं
प्रत्येवोपादानप्रत्यक्षस्य हेतुत्वाच्च नाऽयं दोषः ।

यत्तु ब्रह्मसाक्षात्कारेण प्रपञ्चस्य केनचिद्रूपेण नाशेऽपि
रूपान्तरेणाऽवस्थानापत्त्या उक्तमिथ्यात्वं न ब्रह्मज्ञानानन्तरं
प्रपञ्चाननुवृत्तिपर्यवसायीति,

तन्न, 'विद्वान् नामरूपाद्विमुक्तः,' 'विश्वमायानिवृत्तिः,'
'तरति शोकमात्मवित्,' 'दृश्यं नाऽस्तीति बोधेन मनसो दृश्य-
मार्जनम्—'इत्यादिश्रुतिषु नामरूपत्व-मायात्व-शोकत्व-दृश्यत्वा-
नां ज्ञानजन्यध्वंसप्रतियोगितावच्छेदकत्वावगाहिवोधजननेन त्व-
दुक्तरूपान्तरस्य कस्यचित् ज्ञानजन्यध्वंसप्रतियोगितानवच्छेद-
कत्वस्वीकारस्य उदाहृतश्रुतिविरुद्धत्वादित्यलम् ।

एतेन न्यायभास्करे तृतीयमिथ्यात्वे यद्यद्विद्वलमिश्रोक्तं स्व-
बुद्ध्या कल्पितमद्वैतमतपरिष्करणमिव लिखित्वा तदुपरि किञ्चि-
ल्लिखितं, तत्सर्वमपास्तम्, गौडब्रह्मानन्दान्ताद्वैत्यनुक्तोपालम्भन-
त्वात्, वङ्गीयतर्कशब्दव्यतिरेकेण समीचीनयुक्त्यल्लेखनाच्च ।

इति न्यायभास्करखण्डने तृतीयमिथ्यात्वसमर्थनं समाप्तम् ।

स्वात्यन्ताभावाधिकरण एव प्रतीयमानत्वं मिथ्यात्वम् ।
तच्च स्वप्रकारकधीविशेष्यताव्यापकात्यन्ताभावप्रतियोगित्वम् ।
प्रकारतावच्छेदकसम्बन्धावच्छिन्नत्वं प्रतियोगितायां निवेश-
नीयम् । अन्यथा संयोगेन घटवति समवायेन तदभावमादाय
सिद्धसाधनापत्तेः । अत्र प्रपञ्चस्याऽवृत्तित्वमादायाऽर्थान्तरादि-

कं द्वितीयमिध्यात्वविचार एव परिहृतम् । न च घटवति घट त-
दभावयोः एकदा सत्त्वे घटप्रत्यक्षकाले तदभावप्रत्यक्षापत्तिः,
अनादिदृढवासनासाहितस्य कपालादौ घटादिप्रत्यक्षप्रतिबन्ध-
कदोषासाहितस्य घटादावधिष्ठानगतसत्त्वारोपस्य, तज्जन्यो-
द्बुद्धमस्कारस्य वा प्रतिबन्धकत्वात् । अत एव घटादिप्रत्य-
क्षविरोधिदोषकाले उक्तसत्त्वारोपस्याऽप्रतिबन्धकत्वात् घटाभा-
वप्रत्यक्षभ्रमः ।

यत्तु 'कपालं घटवत्' इतिप्रत्ययस्थले व्यावहारिकस्य पार-
मार्थिकस्य वा घटाभावस्य प्रत्यक्षापादनमेव न सम्भवंति,
सामग्यभावात्, तत्र प्रतिबन्धककल्पनं निष्प्रयोजनकमिति,

तन्न, घट इव तदभावेऽपि व्यावहारिके पारमार्थिके च स-
न्निकर्षादिघटितसामग्याः सत्त्वात् ।

यत्तु घटवत्कपाले व्यावहारिकघटाभावविषयकयोरनुमिति-
शाब्दबोधयोः प्रमात्वव्यवहारस्येष्टत्वे प्रत्यक्षेऽपीष्टापत्तिसम्भवे-
न प्रतिबन्धककल्पनं व्यर्थमिति,

तन्न, प्रतिबन्धकस्याऽभावप्रत्यक्षप्रमात्वव्यवहारवारणार्थम-
कल्पनात्, व्यावहारिकाभावप्रत्यक्षापत्तिवारणार्थमेव तत्कल्पनात् ।

न च प्रतियोग्यभावयोरेकाधिकरणावृत्तित्वं शङ्क्यम्,

काले सहसम्भवदेशेऽपि सहसम्भवस्याऽविरोधात् ।

न च कालेऽप्यवच्छेदकभेदेनैव प्रतियोगिमसभाव इति शङ्क्यम्,
किञ्चित्कालावच्छेदेन देशे, किञ्चिद्देशावच्छेदेन काले चा-
ऽभाववृत्तौ देशकालाद्यनन्तावच्छेदकानामभावं प्रति कल्पने
गौरवात् अनवच्छिन्नस्यैव घटाद्यभावस्य सर्वत्र कल्पनात् । इदानीं
गेहे नाऽस्तीति धीः गृहादिनिष्ठाधिकरणतावच्छेदकत्वाभावं
काले विषयीकरोति, न तु गृहादिनिष्ठघटाभाववच्छेदकत्वं काले ।

ननु भावाभावाविरोधवादिनां घटाधिकरणतावच्छेदकत्वमपि न प्रसिद्ध्यति, विरोधभञ्जनार्थमेवाऽवच्छेदकस्वीकारादिति चेत्, न, न हि विरोधभञ्जनार्थमवच्छेदकस्वीकारः, किन्तु प्रतीतिबलात्, 'इदानीं गेहे घटोऽस्ति'इति हि प्रतीतिरवच्छेदकत्वावगाहिनी सार्वजनीना 'इदानीं गेहे घटो नाऽस्ति'इतिप्रतीतिवत् न काले अवच्छेदकत्वमनवगाहोपपद्यते, 'इदानीं गेहे घटो नाऽस्ति'इतिप्रतीत्यनुरोधेन 'इदानीं गेहे घटाभावः'इति प्रतीतेरपि 'घटमहं न जानामि, मयि घटज्ञानं नाऽस्ति'इति प्रतीतेः 'अहं घटाज्ञः'इतिप्रतीत्यनुरोधेन भावरूपाज्ञानविषयकत्ववत् घटाधिकरणतावच्छेदकत्वाभावविषयकत्वमेव । अन्यथा 'इदानीं गेहे घटाभावः'-इतिप्रतीत्यनुरोधेनाऽभावं प्रत्यापि कालादेरवच्छेदकत्वाङ्गीकारे कालदेशगतानन्तावच्छेदकत्वव्यक्तीनां कल्पनापत्तेः । न चाऽभावनिरूपितावच्छेदकत्वास्वीकारे कार्याव्यवहितप्राक्क्षणावच्छेदेन कार्यवन्निष्ठात्यन्ताभावाप्रतियोगित्वघटितकारणत्वानिर्वाहः शङ्काः, स्वसामानाधिकरण्यावच्छेदकघटत्वादिमत्त्वरूपघटादिनिष्ठव्याप्तिनिरूपकत्वघटितकारणत्वस्याऽभावावच्छेदकत्वाघटितस्य सम्भवात्, यदाऽतिप्रसक्तस्याऽपि घटत्वस्य भूतलाधेयतावच्छेदकत्वं स्वीक्रियते, तदा घटत्वादिकं दण्डादिसामानाधिकरण्यानतिप्रसक्तं तदवच्छेदकमित्यत्र किमु वक्तव्यम् ? मीमांसकाङ्गीकृताखण्डोपाधिरूपकारणत्वग्रहं प्रति नियतान्वयव्यतिरेकज्ञानस्याऽनुभवसिद्धेहेतुत्ववत्, व्यतिरेकव्यभिचारज्ञानस्य कामिनीजिज्ञासावत् अनुभवानुरोधेन प्रतिबन्धकत्ववच्च अभावावच्छेदकत्वाद्यघटितास्मदुक्तकारणत्वग्रहं प्रत्यापि तथोर्हेतुत्वप्रतिबन्धकत्वयोः सम्भवो न विरुद्धः ।

एतेन चतुर्थमिथ्यात्वे न्यायभास्करे घटत्वावच्छिन्नप्रका-

रता स्वव्यापकाभावप्रतियोगितावच्छेदकावच्छिन्नत्व-स्वनिरूपितत्वोभयसम्बन्धेन विशेष्यताविशिष्टा, दृश्यनिष्ठप्रकारतात्वात्, इदं रजतमितिज्ञानीयरजनप्रकारतावदिति प्रातिभासिकाभ्युपगमे अनुमानं, प्रपञ्चः स्वाधिकरणावृत्तित्व-वृत्तित्वोभयाभाववदभावप्रतियोगी, दृश्यत्वात्, गमनाभाववदिति प्रातिभासिकानभ्युपगमे अनुमानं, अव्याप्यवृत्त्यभावाप्रतियोगी प्रपञ्चः स्वसमानाधिकरणाभावप्रतियोगी, दृश्यत्वात्, संयोगवदिति प्रातिभासिकानभ्युपगमे अनुमानं च लिखित्वा तदुपरि यत्किञ्चिल्लिखितं तत्सर्वमपास्तम्,

उक्तानुमानत्रयस्य सिद्धिब्रह्मानन्दीययोः चतुर्थमिथ्यात्वप्रकरणे अलिखितत्वात् ।

किं चोक्तानुमानत्रयमपि निर्दुष्टमेव । प्रथमानुमाने घटपटादिप्रपञ्चभ्रमीयप्रकारतायामुक्तसाध्यस्य सत्त्वेऽपि अवच्छेदकावच्छेदेनाऽनुमितौ सिद्धसाधनाभावात्, घटादिप्रमीयप्रकारतायां उक्तसाध्यासिद्धेः । अत एव घटत्वादि पक्षीकृत्य पर्वतहृदौ बहिष्मन्तावितिज्ञानीयप्रकारतायाः पर्वतहृदोभयनिष्ठविभिन्नविशेष्यतानिरूपितत्वेन उक्तोभयसम्बन्धेन हृदनिष्ठविशेष्यताविशिष्टत्वेऽपि यथा न बहोर्मिथ्यात्वं, तथा प्रपञ्चेऽपीत्यर्थान्तरानवकाशः । द्वितीयानुमाने अवृत्त्यभावप्रतियोगित्वमादायाऽर्थान्तरवारणायाऽवृत्त्यभावाप्रतियोगित्वं पक्षविशेषणं देयम् । अभावत्वविशिष्टरूपं तु नाऽधिकरणस्वरूपमिति द्वितीयमिथ्यात्वे लघुचन्द्रिकायामुक्तं, तेन नाऽवृत्तिगमननिष्ठप्रपञ्चाभावस्याऽवृत्तित्वात्तत्प्रतियोगिनि प्रपञ्चे आश्रयासिद्धिः । तृतीयानुमाने प्रलयाद्यवच्छेदेन वर्तमानस्य कालिकसम्बन्धावच्छिन्नप्रपञ्चाभावस्याऽवच्छिन्नवृत्तिकत्वेन तत्प्रतियोगिन्यपि प्रपञ्चे नाऽऽश्रयासिद्धिः, प्रलये सूक्ष्मरूपेण

प्रपञ्चस्य सत्त्वात्, प्रपञ्चत्वेन तत्र प्रपञ्चाभावाभावात् । मिथ्यात्व-
घटकाभावस्तृतीयानुमाने व्यवहारिको न, किन्तु परिमार्थिकः,
तेन व्यावहारिकस्याऽभावस्य मिथ्यात्वघटकस्य प्रतियोग्यव-
च्छेदककालावच्छिन्नत्वेन तत्प्रतियोगिनि प्रपञ्चे अवाच्छिन्नवृत्ति-
काभावप्रतियोगित्वसत्त्वात् आश्रयासिद्धिर्न शङ्का ।

इति न्यायभास्करखण्डने चतुर्थमिथ्यात्वसमर्थनम् ।

सद्विविक्तत्वं मिथ्यात्वम् । तच्च दोषाजन्यधीविषयान्य-
त्वम् । तुच्छे धीविषयत्वाभावेन उक्तलक्षणस्य, शुद्धस्य वृत्ति-
विषयत्वाभावपक्षे शुद्धे चाऽतिव्याप्तिवारणाय सत्प्रतियोगिकत्व-
विशिष्टतादात्म्यं विशेषणं देयम् ।

न च ब्रह्मणो वृत्तिविषयत्वाभावपक्षे प्रपञ्चवृत्तिवत् वृत्त्यु-
पाहितब्रह्मविषयकवृत्तेरपि बाधितविषयकत्वेन भ्रमतया धीवृ-
त्तिमामान्यस्य दोषजन्यत्वेन दोषाजन्यधीवृत्तिविषयस्याऽप्रसि-
द्धोक्तमिथ्यात्वाप्रसिद्धिः शङ्का,

अद्वैतिभिरसत्ख्यात्यनङ्गीकारेऽपि असत्ख्यासङ्गीकर्तृरीत्या
सत्त्वेन प्रतीबर्हत्वस्याऽसद्धारणाय निवेशवत् 'शुद्धस्य वृत्तिवि-
षयत्वं नाऽस्ति' इति वदद्भिर्वाचस्पतिपक्षानुयायिभिरपि 'भ्रम-
जनकाजन्यधीविषयं ब्रह्म' इतिवादिमतमनुसृत्य प्रतियोगिप्रसि-
द्ध्युपपादनस्य कर्तुं शक्यत्वात् ।

एवं भ्रमविषयत्वं, अविनाश्यवृत्तिधर्मवत्त्वं वा सद्विविक्त-
त्वम् । न च सर्वस्याऽपि क्षणिकत्वादिप्रकारकभ्रमविषयत्वेन
सिद्धसाधनं शक्यं वक्तुम्, अविद्यावृत्तिरूपभ्रमविषयत्वस्याऽद्वै-
तिभिन्नेनाऽस्वीकृततया तस्यैव प्रकृते साध्यघटकतया सिद्ध-
साधनाभावात् ।

न च त्रिनाशित्वमेवाऽलं, किमविनाशयष्टित्तिधर्मवचनत्रेशे-
नेति शङ्काम्,

तुच्छपञ्चसाधारणरूपस्य सद्विविक्तत्वस्य परिष्कृतं रूपं
उभयसाधारणमेव भवितुमर्हति, त्रिनाशित्वमात्रस्योभयसाधारण्यं
नाऽस्ति, अत्रिनाशयष्टित्तिधर्मवचनस्य तु अस्तीति कृत्वा तथोक्तेः ।
त्रिनाशित्वमेव मिथ्यात्वमिति पर्यवसानं तु इष्टमेवाऽद्वैतिनाम् ।

एतेन न्यायभास्करे पञ्चममिथ्यात्वे यद्यत्स्वकपोलकल्पितं
जल्पितं, तत्सर्वं निरस्तम्, गौडब्रह्मानन्दान्तानुक्तोपालम्भन-
त्वात् ।

इति न्यायभास्करखण्डने पञ्चममिथ्यात्वसमर्थनम् ।

ननु मिथ्यात्वस्य मिथ्यात्वे प्रपञ्चसत्त्वापत्तिः । प्रपञ्चः
सत्यः, मिथ्याभूतमिथ्यात्वकृत्वात्, आत्मवदिसापत्तिपर्यवसानात्,
मिथ्यात्वस्य सत्यत्वे ब्रह्मैव सत्यमिति सिद्धान्तहानिरिति चेन्न ।
आत्मत्वस्योपाधित्वात् । न च सत्यत्वमस्तु, आत्मत्वं माऽस्त्व-
स्यप्रयोजकत्वाशङ्कायां वारकाभावः शङ्क्यः, 'सत्यं ज्ञानपनन्तं' इति
श्रुतौ सत्यत्वस्य ब्रह्मलक्षणत्वोक्तेरेव वारकतर्करूपायाः सत्त्वान् ।
न हि सत्यत्वस्य जगत्साधारण्ये ब्रह्मलक्षणत्वं सम्भवति । रामा-
नुजभाष्येऽपि भूमाधिकरणे 'एष तु वा अतिवदति यः सत्ये-
नाऽतिवदति, इत्यत्र 'सत्य'शब्दस्य ब्रह्माणि मुख्यत्वमाश्रित्य त-
द्वलेन भृशो ब्रह्मत्वं निर्धारितम् । अत एव प्रपञ्चस्येव त-
द्गतमिथ्यात्वस्याऽपि मिथ्यात्वमावश्यकम्, अन्यथा प्रपञ्चमि-
थ्यात्वयोः सत्यत्वे सत्यत्वस्य ब्रह्मलक्षणत्वश्रुतिविरोधापत्तिः ।
अत एव च्छान्दोग्ये सत्पदस्य ब्रह्मासाधारणत्वं सिद्धं कृत्वा
'सदेव सोम्व' इति वाक्ये सत्पदेन ब्रह्मग्रहणम्, 'असम्भव-
स्तु सतोऽनुपपत्तेः' इति सूत्रेऽपि । यदि प्रपञ्चस्य तद्गतमिथ्या-

त्वस्य च सत्त्वं स्वाभाविकं स्यात्, कथं श्रुतिसूत्रयोः निरुपच-
रितसत्पदेन ब्रह्मनिर्देश उपपद्येत ?

किं च ययोर्विरुद्धयोरेकमेव मिथ्या, न द्वयं, तयोरेकापेक्षया
अपरमधिकसत्ताकमिति नियमः, प्रपञ्चगतमिथ्यात्वस्य मिथ्यात्वे-
ऽपि न तद्गतसत्यत्वस्य मिथ्यात्वापेक्षया अधिकसत्ताकत्वं,
प्रपञ्चवत् प्रपञ्चगतसत्यत्वमिथ्यात्वयोरुभयोरपि सत्यत्वस्य ब्रह्म-
लक्षणत्वादिश्रुत्याद्यनुरोधेन मिथ्यात्वावगतेः । यदि 'मिथ्यात्वा-
वच्छेदकमुपपद्यति न भवेत्, तदा एकमिथ्यात्वे अपरसत्यत्वम्—'
इत्यद्वैतिग्रन्थस्य ययोर्विरुद्धयोरेकमेव मिथ्या, न द्वयं, तयोरेका-
पेक्षया अपरमधिकसत्ताकमित्यर्थ एव तात्पर्यम् ।

यत्तु रजतभिन्नत्व-रजतत्वयोः परस्परविरहव्यापकत्वोक्ति-
रयुक्ता, रजतभेदाभावस्य प्रतियोगितावच्छेदकस्वरूपतया रज-
तभिन्नत्व-रजतत्वयोरपि परस्परविरहरूपत्वादिति,

तन्न, रजतत्वस्य रजतभिन्नत्वाभावरूपत्वेऽपि रजतभिन्न-
त्वस्य रजतत्वात्यन्ताभावरूपत्वासम्भवेन परस्परविरहरूपत्वा-
सम्भवात्, अन्यथा भेदासन्ताभावयोरेकत्वापत्तेः । उक्तनियमे
'विरुद्धयोः'इत्यस्य सहानवस्थानरूपं यत् विरुद्धतावच्छेदकं तद्ग-
तोरित्यर्थः । विरुद्धतावच्छेदकव्यावहारिकगोत्वाश्वत्ववृत्तिगोत्व-
त्वाश्वत्वत्वयोः यथाक्रमं एकमजारोपितगोत्वाश्वत्ववृत्तित्वेन सहा-
वस्थितयोरपि गजारोपितगोत्वाश्वत्वयोर्विरुद्धत्व न विरुद्धते ।

यत्तु लघुचन्द्रिकायां सत्यत्व-मिथ्यात्वयोः परस्पराभाव-
त्वनिवृत्त्यर्थं सत्यत्वमिथ्यात्वयोस्तुच्छे प्रत्येकासत्त्वकथनमयुक्त-
म्, तुच्छास्वीकर्तृमते मिथ्यात्व-सत्यत्वयोः प्रत्येकासत्त्वविर-
हेण तयोः परस्परविरहरूपत्वसम्भवात्, तत्स्वीकारेऽपि वि-
शेषाभावातिरिक्तसामान्याभावास्वीकर्तृणां भवतां मते उभया-

भावस्य प्रत्येकाभावानतिरिक्ततया सदसद्विलक्षणत्वरूपसत्त्वा-
भावासत्त्वाभावलक्षणमिथ्यात्वाभावस्य ससत्त्वे प्रतिक्षेप्तुमश-
क्यत्वात् 'मिथ्यात्वाभावः सत्यत्वं'इतिमूलविरोधाच्चेति,

तन्न, अस्य लघुचन्द्रिकाग्रन्थस्य तुच्छस्वीकर्तृत्वं प्रति प्र-
वृत्ततया तन्मते विशेषाभावानिरिक्तसामान्याभावस्वीकारात्
तन्मतभङ्गार्थं तद्रीत्या सामान्याभावस्य स्वीकृतत्वात् 'मिथ्या-
त्वाभावः सत्यत्वं'इति मूलस्य प्रस्थानान्तरत्वात् ।

किं च सन्नत्व-मिथ्यात्वयोः परस्परविरहत्वेऽपि भिन्नसत्ता-
कत्वान्न विरोधः, व्यावहारिकमिथ्यात्वज्ञानेन व्यावहारिकसस्य-
त्वापहारेऽपि काल्पनिकसस्यत्वानपहारादिति पक्षं लिखित्वा तत्प-
क्षः उत्तराद्वैतसिद्धिवाक्यावतारिकारूपेण 'ननु प्रपञ्चे मिथ्यात्वाज्ञा-
नं—'इत्यादिना दूषितः, तदेव दूषणमनन्ताचार्येण स्वबुद्ध्या रचि-
तमिव कृत्वा लिखितम् । प्रायेण तस्य सिद्धिब्रह्मानन्दीयविवृलमि-
श्रीयग्रन्थेषु लिखितदूषणानामेव तल्लिखितदोषपरिहारलेखनमनु-
द्वाढ्य लेखनात् ईदृशलेखनमेव तस्य स्वभावः !

यत्तु सत्यत्वमिथ्यात्वयोः समसत्ताकत्वेऽपि संयोग-तदभा-
वयोरिवाऽविरोध इत्युक्तमयुक्तम्, संयोग-तदभावयोरेकावच्छेदे-
नाऽवृत्तित्वरूपविरोधसत्त्वात्, समसत्ताकयोरविरोधे भामती
भेदाभेदयोर्विरोधभङ्गार्थं तयोर्भिन्नमत्तास्वीकारविरोधाच्चेति,

तन्न, नैयायिकमते निरत्रयत्रयोः परमाण्वोः संयोगस्याऽव-
च्छेदकावयवाभावेऽपि अव्याप्यवृत्तित्वेनाऽविरोधस्वीकारात् ।
भामतीग्रन्थस्तु सम्भवाभिप्रायः, 'भावाभावयोः स्वप्नवत् अवि-
रोध इत्युक्तमेवेति भावः'इति लघुचन्द्रिकायां भामतीग्रन्थाभि-
प्रायस्य वर्णितत्वात् ।

किं च मिथ्यात्वस्य सत्यत्वमिथ्यात्वाभ्यां दूषणे नित्यसमा

जातिः स्यात्,

‘धर्मस्य तदतद्रूपकल्पनानुपपत्तितः ।

धर्मिणस्ताद्विशिष्टत्वभङ्गो नित्यसमा भवेत्—’

इत्युदयनोक्तेः । विकल्पितकोट्योरेकस्याऽद्वैतहानिप्रयोजक-
त्वेऽपि अन्यस्य मिथ्यात्वकोटेः प्रपञ्चसत्यत्वतात्त्विकत्वापत्ति-
द्वारा प्रपञ्चे धर्मिणि मिथ्यात्ववैशिष्ट्यभङ्गप्रयोजकत्वात् प्र-
कृते कारिकोक्तलक्षणमविरुद्धम् । कोटिद्वयस्य तद्वैशिष्ट्यभङ्गप्र-
योजकत्वविवक्षायामपि सत्यत्वकांटेरेपि मिथ्यात्वगतधर्मस्य प्र-
पञ्चान्तर्गतत्वेन प्रपञ्चरूपे मिथ्यात्वे मिथ्यात्वधर्मित्वेन तस्मि-
न् सत्यत्वे मिथ्यात्वप्रपञ्चे मिथ्यात्ववैशिष्ट्यभङ्गप्रयोजकत्वम-
विरुद्धम् । न च तात्त्विकसत्यत्वस्य मिथ्याभूतमिथ्यात्वं प्रत्य-
विरुद्धत्वेन तात्त्विकसत्यत्वापत्तिद्वाराऽपि तद्वैशिष्ट्यभङ्गप्रयोज-
कत्वाभावः शङ्काः, शुक्तित्वस्य प्रातिभासिकशुक्तिरूप्याधिक-
सत्ताकत्वेऽपि प्रातिभासिकरूप्यप्रयोजकाज्ञानविषयत्वेन शुक्ति-
रूप्यभङ्गप्रयोजकत्ववत् तात्त्विकसत्यत्वस्य मिथ्याभूतमिथ्या-
त्वाधिकसत्ताकत्वेऽपि मिथ्याभूतमिथ्यात्वभङ्गप्रयोजकत्वसम्भ-
वात् ‘त्रियन्मिथ्या—’इतिविशेषानुमानवत् ‘मिथ्यात्वं मिथ्या—’
इति विशेषानुमानस्य सिद्धान्त्यभिमततया मिथ्यात्वस्याऽपि मि-
थ्यात्वधर्मित्वसम्भवेन मिथ्यात्वस्य सत्यत्वे धर्मिणि मिथ्यात्वे
मिथ्यात्ववैशिष्ट्यभङ्गप्रयोजकत्वमविरुद्धम्, सामान्यानुमाने तु
सुतरामिसलम् ।

एतेन यदन्यत् न्यायभास्करे मिथ्यात्वमिथ्यात्वे लिखितं,
तत्सर्वमपास्तम्, अनुक्तोपालम्भनत्वात्, आभासत्वाच्च ।

इति न्यायभास्करखण्डने मिथ्यात्वमिथ्यात्वसमर्थनं समाप्तम् ।
हेतुभूतं दृश्यत्वं वाचस्पतिपक्षे वृत्तिविषयत्वमेव, शुद्धस्य

तन्मते वृत्तिविषयत्वाभावात् न तत्र व्यभिचारः । अज्ञानतत्कार्यनिवृत्तिप्रयोजकाखण्डाकारवृत्तिरपि तत्त्वमस्यादिवाक्यप्रयोज्या वृत्तिरूपस्वोपहितमेव विषयीकरोति, न शुद्धं, तस्य 'यत्तदद्रेश्यम्—'इत्यादिना वृत्तिरूपदृग्विषयत्वनिषेधात् । नाऽप्यखण्डाकारवृत्त्यन्यशरीरान्तःकरणसुखाद्युपहितं चैतन्यं विषयीकरोति, उक्तवृत्तेः स्वेतरसर्वदृश्यनिवृत्तित्वेन स्वेतरोपाधेस्तदाऽसम्भवात्, शरीरादेरुपाधित्वे तदुपहितस्य वृत्तिविषयत्वे तस्याऽपि अविद्या—तत्कार्यान्यतरस्याऽखण्डाकारवृत्तिविषयत्वापत्त्या अखण्डाकारवृत्तेरविद्याद्यनिवर्तकत्वापत्तेः, अविद्यातत्कार्याविषयकस्याऽविद्यादिनिवर्तकत्वात्, वृत्त्युपहितस्य विषयत्वे तु स्वस्य स्वविषयत्वाभावेनाऽविद्याकार्यस्याऽपि वृत्तेस्तदविषयत्वात् अविद्यादिनिवर्तकत्वोपपत्तिः । अत एव लघुचन्द्रिकायां 'उपाध्यविषयकत्वे सत्युपहितविषयकस्यैवाऽज्ञाननिवर्तकत्वम्' इत्युक्तम् । 'उपाध्यविषयकत्वस्य' इत्यस्याऽज्ञानतत्कार्याविषयकत्वस्येतर्यः । तुच्छाकारकधियोऽविद्यातत्कार्याविषयकत्वेन ससन्तसत्त्वात् उपहितविषयकत्वं विशेष्यम् ।

न च तुच्छवृत्तेर्धीत्वाभावः शङ्काः,

'पञ्चवृत्तिर्मनोवद्व्यपदिश्यते' इति सूत्रभाष्यस्थप्रथमपक्षरीत्या विपर्ययवत् विकल्पस्याऽपि मनोवृत्तिविशेषत्वरूपधीत्वस्याऽपि तत्पक्षाभिमानिभिः स्वीकृतत्वात् । अखण्डाकारवृत्त्युपहितचैतन्येतराज्ञानतत्कार्याविषयकरोपहितविषयकवृत्तेः, अज्ञानस्य चाऽज्ञानतत्कार्याविषयकत्वसमानाधिकरणचैतन्याविषयकत्वेन समानविषयत्वात् निवर्त्यनिवर्तकभावोपपत्तिः । 'शुद्धं स्वप्रकाशम्' इति वाक्यमनुपहितत्वरूपं शुद्धत्वं अस्वप्रकाशत्वव्यापकीभूताभावप्रतियोगीसर्थकम् । तादृशव्यापकत्वज्ञानस्य तदु

दुद्धसंस्कारस्य वा सत्त्वे अनुपहितत्वाद्यवच्छिन्नविशेष्यकस्वप्रकाशत्वाभावप्रकारकज्ञानं न जायते, बन्धभावव्यापकीभूताभावप्रतियोगी धूम इति निश्चये उद्धुद्धसंस्कारे वा सति धूमवान् बह्व्यभाववानितिज्ञानानुत्पत्तिवत्, उक्तबोधहेतुशुद्धादिपदार्थां शुद्धत्व-स्वप्रकाशत्वाद्युपहित एव शक्तिः, न तु केवलशुद्धे, येन केवलशुद्धस्य ज्ञानाविषयत्वेन तत्र शक्तिज्ञानस्याऽभावे शक्तिज्ञानाधीनं शुद्धत्वं स्वप्रकाशत्वाभावव्यापकाभावप्रतियोगीति लक्षणाज्ञानं न भवेदिसाशङ्क्येन ।

यत्तु उपहितत्वाभावरूपशुद्धत्वस्याऽप्युपाधित्वेन शुद्धत्वव्याघात इत्याशङ्क्य तादृशोपहितत्वाभावस्य ब्रह्मस्वरूपतया समाधानस्याऽद्वैतसिद्धिद्वितीयपरिच्छेदे कृतत्वेन उक्तव्यतिरेकव्याप्तिज्ञाने शुद्धस्याऽवश्यं ज्ञातव्यत्वमागतमिति,

तन्न, तादृशसिद्धिग्रन्थस्य प्रस्थानान्तरत्वेन वाचस्पतिमतपरिष्कारत्वाभावात् ।

यत्तु बहिर्धूमव्यापक इति ज्ञाने उद्धुद्धसंस्कारे वा सति बह्व्यभाववान् धूमवानिति ज्ञानं न जायते, एवमुपहितत्वमस्वप्रकाशत्वव्यापकमिति ज्ञाने उद्धुद्धसंस्कारे वा सति उपहितत्वाभावरूप अस्वप्रकाशमितिज्ञानप्रतिबन्धमम्भवात् उपहितत्वाभावरूपशुद्धत्वस्याऽज्ञानेऽपि क्षत्यभावात् शुद्धं स्वप्रकाशं-इति वाक्यस्य उपहितत्वमस्वप्रकाशत्वव्यापकमित्यर्थकतोपपद्यत इत्युक्तमयुक्तम्, अस्वप्रकाशत्वस्य स्वप्रकाशत्वघाटात्वेन स्वप्रकाशत्वस्य च शुद्धस्वरूपत्वे शुद्धस्य वृत्तविषयत्वे निरुक्तव्याप्तिज्ञानस्याऽसम्भवादिति,

तन्न, शुद्धत्वस्वप्रकाशत्वादीनां शुद्धस्वरूपत्वस्वीकारस्य प्रस्थानान्तरत्वात्, वाचस्पतिमते तथाऽनङ्गीकारात् ।

यत्तु अनुपहितत्वे स्वप्रकाशत्वव्यापकत्वज्ञानार्थं शुद्ध-
त्वस्वप्रकाशत्वयोः सहचारज्ञानावश्यकतया शुद्ध ज्ञाने तयोः स-
हचारज्ञानं न सम्भवतीति,

तन्न, एतद्रूपवानेतद्रमादिसादौ एतद्रूपवच्चैतद्रसवच्चयोः प-
क्षभिन्नावृत्तित्वेन सहचारज्ञानाभावेऽपि व्याप्तिनिश्चयसत्त्वात्, भू-
यःसहचारदर्शनेऽपि व्याप्तिज्ञानानुत्पत्तेः, पार्थिवत्वलोहलेख्य-
त्वयोः हीरकादौ व्यभिचारस्त, तत्र व्याप्तिनिश्चयसम्पादनवत्
वाचस्पतिमते प्रकृतेऽप्युपपत्तेः ।

यत्तु सत्यत्ववादिमतीत्या ब्रह्मणि व्यभिचार इति,

तन्न, घटस्यैव सत्यत्ववाद्यभिहितब्रह्मणोऽपि मिथ्यात्वस्य प्र-
सङ्घर्षत्वेनाऽव्यभिचारात् ।

विवरणपक्षे तु शुद्धे अज्ञानविषयत्वोपहिताचित्तादात्म्यवृत्ति-
विषयत्वादीनां धर्माणां व्यावहारिकाणां स्वीकारः, अज्ञानतत्प्र-
युक्तोपहितचैतन्यस्याऽज्ञानाधीनसिद्धिकस्याऽज्ञानविषयत्वानुपप-
त्त्या उपहितचैतन्यस्य शुद्धतादात्म्याभावे ब्रह्मैव मायीतिव्यव-
हारानुपपत्त्याऽज्ञानादिनिवर्तकवृत्तेर्ज्ञानतत्कार्यादिविषयकत्वानु-
पपत्त्या च स्वीकारावश्यकत्वात्, निर्धर्मकशास्त्रं तु शुद्धे पार-
मार्थिकधर्मनिषेधपरमित्यङ्गीकारात् । वृत्तिविषयत्वरूपदृश्यत्वस्य
शुद्धे व्यभिचारवारणाय शब्दाजन्यवृत्तिविषयत्वं दृश्यत्वं वि-
वक्षितम् । शुद्धवत् नुच्छस्याऽपि शब्दवृत्तिमात्रविषयत्वात् न
तत्र व्यभिचारः, सर्वज्ञत्वादिगुणानां सर्वज्ञत्वादिः ब्रह्मधर्मः, त-
थाश्रुतिबोध्यत्वादिसनुमानविषयत्वेन शब्दाजन्यवृत्तिविषयत्वात्
मिथ्यात्वं निष्पत्त्यहम् । न चाऽनुभूतिः स्वप्रकाशा, अनुभूति-
त्वादिस्वानुमानिकवृत्तिविषयत्वं शुद्धे शङ्काम्, अनुभूतित्वादि-
धर्मस्य विक्षिप्तवृत्तेः शुद्धावृत्तितया हेतोः स्वरूपासिद्धेः, जी-

वः शुद्धान्न भिद्यते, चेन्नत्वादित्याद्यनुमानं न सम्भवति, उक्तानुमानं विना शब्देनैव जीवतदभेदसिद्धौ 'तं त्वौपनिषद्,' 'नाऽवेदविन्मनुते,' 'तं बृहन्तं' इत्यादिश्रुतिविरोधापत्त्या च तत्सिद्ध्यर्थमनुमानस्यैतत्पक्षेऽनङ्गीकारात् ।

‘सर्वप्रत्ययवेद्येऽस्मिन् ब्रह्मरूपे व्यवस्थिते—’

इत्यादिकं तु उपहितविषयं, अन्यथा 'तं त्वौपनिषद्' इत्यादिश्रुतिविरोधापत्तेः ।

यत्तु उपहितस्य प्रत्यक्षे भाने स्वरूपस्याऽपि भानमावश्यकं, अन्यथा विशिष्टे निश्चिन्नेऽपि स्वरूपे संशयापत्तेरिति,

तन्न, संशयस्य शाब्दान्यवृत्तित्वेन शुद्धे तदापादनासम्भवात्, अन्यथा 'तं त्वौपनिषद्—' इत्यादिशास्त्रविरोधापत्तिः । विनातिपत्तिवाक्यादपि मानसमंशयहेतुकोटिद्रयोपस्थितिरिव जायत इत्येतत्पक्षाभिप्रायः ।

यत्तु तुच्छं वृत्तिविषयः, व्यत्रङ्गिणमाणत्वादित्यनुमानविषये तुच्छे व्यभिचार इति,

तन्न, उक्तानुमानस्य 'शब्दज्ञानानुपाती वस्तुशून्यो विकल्पः—' इत्यादिशास्त्रबाधितत्वात् । अत एवाऽऽगमबाधितानुमानस्वीकारे तु न शब्दाजन्यवृत्तिविषयत्वं हेतुरिति मत्वा पक्षान्तरमुक्तं लघुचन्द्रिकायाम् ।

एवं विवरणपक्षे सत्तादात्म्यसत्तादात्म्यत्वान्यतरप्रकारकवृत्तिविषयत्वं दृश्यत्वम् । तुच्छगुद्दयोः विकल्पनिर्विकल्पकवृत्तिविषययोरुक्तहेत्वभावात् व्यभिचारः । सत्तादात्म्ये सत्तादात्म्यत्वसत्त्वात् तत्राऽपि दृश्यत्वम् । अत एवाऽऽन्यतरप्रकारकत्वमुक्तम् । 'शुद्धं सत्', 'शशविषाणं सत्' इतिप्रतीतिसत्त्वोक्तिः 'माता वन्ध्या' इत्युक्तितुल्या ।

यद्यपि सत्तादात्म्यसत्तादात्म्यत्वान्यतरवत्त्वं हेतुः सम्भवति, तथाऽपि दृश्यत्वशब्दार्थानुगमार्थमन्यतरप्रकारकवृत्तिविषयत्वोक्तिः । सत्ता च 'शुद्धचैतन्यं मायोपहितचैतन्यं तत्तद्विषयावच्छिन्नं चेति त्रिविधम्' इति तत्त्वदीपनोक्ता ग्राह्या ।

एतेन न्यायभास्करे यद्यपि शुष्कतार्किककरामशास्त्र्याख्या-
सर्वाङ्गीनपुरुषानिरुक्तदृश्यत्वप्रकारखण्डने, 'स्वसमानसत्ताकज्ञान-
विषयत्वमेव दृश्यत्वम्—'इत्यादिकं 'अलं पल्लवितेन' इत्यन्तं, यद्यपि
'निरवच्छिन्नवृत्तिविषयत्वमेव दृश्यत्वं—' इत्यादि 'दुर्वारं—' इत्यन्तं,
'स्वातिरिक्तविषयकज्ञानाबाध्यवृत्तिविषयत्वं, स्वपदं यस्मिन् दृश्य-
त्वमुपपादनीयं तत्परं—' इत्यादि, 'सत्यादिपदतात्पर्यविषयाविषयक-
वृत्तिविषयत्वम्—' इत्यादि, 'अन्योन्वाश्रयात्—' इत्यन्तं, तत्सर्वमपा-
स्तम्, ब्रह्मानन्दीयान्ताद्वैतग्रन्थानुक्तोपालम्भनत्वात् ।

यत्तु फलव्याप्यत्वं दृश्यत्वम् । स्वावच्छिन्नवृत्तिविषयान्यतर-
प्रतिबिम्बितचैतन्यं फलं, तत्तादात्म्यं दृश्यत्वमित्युक्तमयुक्तं, परो-
क्षस्थले गुरुत्वादौ वृत्तेर्बहिर्देशगमनाभावेन गुरुत्वावच्छिन्नवृत्ति-
प्रतिबिम्बितचैतन्यरूपफलस्वाऽभावात् गुरुत्वादौ भागासिद्धेरिति,

तन्न, स्वावच्छिन्नत्वस्य वृत्तौ निवेशात्, गुरुत्वादिपरोक्षेऽपि
वृत्तेर्बहिर्देशगमनाभावेऽपि आन्तरवृत्तौ चितः प्रतिबिम्बाङ्गीकारात् ।

आवरणभङ्गविशिष्टचिद्विषयत्वं फलव्याप्यत्वमिति पक्षेऽपि
गुरुत्वादिपरोक्षस्थले गुरुत्वविषयकान्तरवृत्तिप्रतिबिम्बितचिना अ-
सत्त्वापादकाज्ञानभङ्गसत्त्वात् तद्विशिष्टचिद्व्याप्यत्वमक्षुण्णम् ।

आवरणभङ्गविशिष्टचित्तः प्रत्यक्षस्थल एव फलत्वमित्युक्ति-
रसङ्गा, गुरुत्वादावपि असत्त्वापादकावरणभङ्गविशिष्टचिद्रूपफल-
सत्त्वात्, चिद्रूपस्याऽऽत्मनः प्रतिबिम्बितत्वं 'रूपं रूपं प्रतिरूपो बभूव'
इतिश्रुत्यादिसिद्धं भाष्यासिद्धिब्रह्मानन्दीयग्रन्थस्थयुत्स्यादिसिद्धं च ।

एवं वृत्तिव्याप्यफलव्याप्ययोरन्यतरत्वं दृश्यत्वम् । वृत्ति-
श्च शब्दाजन्या विवक्षिता । तेन ब्रह्मणि न व्यभिचारः ।

एवं कदाचित् कथञ्चित् चिद्विषयत्वं दृश्यत्वम् । तच्च दै-
शिकसम्बन्धेनाऽनावृत्तिर्चिद्विषयत्वम् । न च शुद्धे उक्तचित्तादा-
त्म्यरूपं तद्विषयत्वं शङ्क्यम् । उक्तचित्प्रतियोगिकत्वाविशिष्टता-
दात्म्यस्य शुद्धेऽभावात् । न च प्रातिभासिकं तत्र शुद्धेऽपि
भवति, स्वसमानसत्ताकचित्तादात्म्यस्य विवक्षितत्वात्, प्रा-
तिभासिकोपादानमूलाज्ञानस्याऽवच्छिन्नचिन्मात्रवृत्तित्वेन शुद्धा-
वृत्त्या शुद्धे प्रातिभासिकचित्तादात्म्यासम्भवाच्च ।

एवं स्वाविषयकस्फुरणाद्यन्यतमत्वव्यापकं यत् स्वातिरिक्त-
सम्बन्धधीनत्वं, तत्कत्वं दृश्यत्वम् । स्वातिरिक्तचिदधीनस्फुर-
णकत्वमिति यावत् । न च शुद्धविषयकासत्त्वापादकाज्ञानाविष-
यत्वप्रयोजकविशिष्टचिद्रूपस्फुरणस्य शाब्दबोधस्य पदज्ञानरूप-
चिदपेक्षत्वात् तस्य च पदज्ञानस्य शुद्धब्रह्मभिन्नत्वात् शुद्धे व्य-
भिचार इति शङ्क्यम्, ज्ञातमानपदस्यैव हेतुत्वाभिप्रायेणोक्तप-
क्षकथनात् ।

यत्तु निरुक्तस्फुरणस्य उभयवाद्यसिद्धत्वेन तद्वटित्हेतोः
सन्दिग्धासिद्धिरिति,

तन्न, स्फुरणस्य प्रकारान्तरेण निर्वक्तुमशक्यत्वात् ।

यत्तु अज्ञानसामान्याविषयत्वप्रयोजकविशिष्टचित्तः लघु-
चन्द्रिकोक्तप्रलक्षस्य घटप्रत्यक्षकालेऽसम्भवः, तदशायां घटाधि-
ष्ठानब्रह्मचैतन्यस्य मूलाज्ञानेनाऽऽवरणात् । एकाज्ञानपक्षे घटादि-
चाक्षुषवृत्त्या अज्ञाननाशे सद्योमोक्षापत्तेश्चेति,

तन्न, शुद्धचित्तः अखण्डानन्दरूपेणाऽज्ञानावरणेऽपि घटा-
दिचाक्षुषवृत्तिकाले घटादिचित्तादात्म्यावच्छेदेन शुद्धचित्त अ-

ज्ञानसामान्याविषयत्वमत्त्वात् । एकाज्ञानपक्षेऽपि पल्लवाज्ञानानां घटावच्छिन्नचैतन्यविषयकाणां सत्त्वात् तदशायां पल्लवाज्ञान-
नाशेऽपि मूलाज्ञानानाशेन सद्योमोक्षापसक्तेः ।

यत्तु अमत्त्वापादकाज्ञानशून्यचिदस्तित्वमित्युक्तमयुक्तम्, चै-
त्रस्य स्फुटति, न मैत्रस्य'इतिवत् 'चैत्रस्याऽस्ति, न मैत्रस्य'-
इत्यापत्तेरिति,

तन्न, अस्तिस्फुरस्योरेकार्थत्वं जायतस्तथैव व्यवहारात् ।
न हि घटकलशब्दयोरेकार्थत्वमजानतः घटोऽस्तीत्यत्र कल-
शोऽस्तीत्यव्यवहारमात्रेण तौ शब्दौ भिन्नार्थौ भवतः ।

यत्तु कालसम्बन्धित्वमस्तित्वमिति,

तन्न, कालोऽस्तीत्यव्यवहारापत्तेः ।

यत्तु व्यवहारे व्यवहर्तव्यज्ञानस्य न हेतुत्वं, शुकादिंव्यवहारे
व्यभिचारादिति,

तन्न, शुकानां परस्परव्यवहारे तज्ज्ञानस्य तेषु सम्प्रतिपत्तेः ।

एवं स्वान्यत्वाभावविशिष्टा स्वनिष्ठापरोक्षत्वापेक्षणीया चित्त-
यस्य तत्त्वं स्वप्रकाशत्वम्, स्वापरोक्षत्वापेक्षणीया चित्त यद-
न्या न भवति तत्त्वमिति यावत् । स्वपदयत्पदाभ्यामेका व्य-
क्तिर्ग्राह्या, तादृशस्वप्रकाशभिन्नत्वं दृश्यत्वम् । शुद्धगतचिदंशस्या-
ऽपरोक्षत्वे स्वान्यचिदपेक्षा नाऽस्ति, आनन्दांशस्य तु तिरो-
धानात् तदपरोक्षत्वस्य स्वान्यचिदंशापेक्षत्वात् न स्वप्रकाशत्वम् ।

यत्तु शुद्धगतानन्दांशस्याऽस्वप्रकाशत्वे तत्र व्यभिचार इति,

तन्न, आनन्दांशत्वविशिष्टरूपेण मिथ्यात्वस्येष्टत्वात् । मो-

क्षे आनन्दावाप्तिश्रुतेः उक्तांशत्वोपलक्षणानन्दस्वरूपपरत्वात्
नोक्तश्रुतिविरोधः ।

यत्तु शुद्धगतचिदंशस्य स्वप्रकाशत्वं न सिद्ध्यति, शुद्ध-

गतचिदंशापरोक्षत्वापेक्षणीयचित्तः पदज्ञानरूपायाः स्वान्यत्वेन यदन्या न भवतीति वक्तुमशक्यत्वादिति,

तन्न, शाब्दबाधे ज्ञायमानपदहेतुत्वाभिप्रायकत्वस्योक्तत्वात् ।

प्रकृते अपरोक्षत्वं चाऽज्ञानसामान्याविषयत्वप्रयोजकविशिष्टचित्त । प्रयोजकं च घटादिप्रत्यक्षस्थले घटमयुक्तनदाकारवृत्तिजनकसामग्री, सुखादिस्थले सुखदिजनकसामग्री, सुखादिपूर्वकालतावाच्छन्नस्य सुखादौ विद्यमानस्याऽज्ञानविषयत्वस्य सुखाद्युत्पात्तक्षणावच्छेदेनाऽभावो हि तादृशसामग्रीप्रयुक्तः, 'इदानीमज्ञानाविषयत्वं सुखादौ चन्दनसंयोगादिप्रयुक्तम्' इत्यनुभवात्, अज्ञानसामान्यशून्यचित्तं नाऽपरोक्षत्वम्, साक्षात्करोतेः सकर्मकत्वात् फलव्यधिकरणव्यापारवाचिना एव धातोः सकर्मकत्वात् फलत्वप्रयोजकयोर्धातुवाच्याघटकत्वे धातोः सकर्मकत्वानुपपत्तेः । अत एव जानात्यर्थोऽपि स्फुरणमसत्त्वापादकाज्ञानाविषयत्वप्रयोजकविशिष्टचित्तं, जानातेः सकर्मकत्वात् ।

यत्तु साक्षात्करोतेः अज्ञानाविषयत्वप्रयोजकविशिष्टचित्तदर्थत्वेऽपि प्रकृते हेतौ अज्ञानसामान्यशून्यचित्तं एव लाघवात् निवेशः स्यादिति,

तन्न, 'साक्षात्करोति' इति धात्वर्थस्याऽनुगतस्य घटकतया हेतौ निवेशसम्भवे तथा निवेशसम्भवात् ।

यत्तु 'घटमिच्छति,' 'करोति' इत्यादिसविषयकार्यकधातुस्थले विषयत्वरूपगौणकर्मत्वस्य वाच्यतया धातोरिच्छादिमात्रार्थत्वत्वन साक्षात्करोतेरपि सविषयकधातुत्वात् ज्ञानविशेष एव तदर्थः, नोक्तविशिष्टचित्तं, उक्तविशिष्टचित्तो धात्वर्थतावच्छेदकफलशालित्वरूपकर्मत्वार्थं धात्वर्थत्वस्वीकरणमयुक्तम्, 'सर्वमीश्वरः साक्षात्करोति,' 'जानाति' इत्यादिव्यवहारानुपपत्तिश्च, ई-

श्वरस्याऽज्ञानाभावादिति,

तन्न, 'घटं साक्षात्करोति'इत्यादौ मुख्यकर्मत्वस्योक्तरीत्या सम्भवस्थले गौणकर्मत्वस्वीकारे 'गङ्गायां घोषः'इतिवत् 'गङ्गायां स्नाति'इत्यत्राऽपि गङ्गापदस्य तीरार्थत्वापत्तेः, अत एव 'घटं साक्षात्करोति'इत्यत्र मुख्यार्थस्वाऽपि साक्षात्करोति—जानात्या-देरीश्वरपदसमानाधिकरणस्थले लक्षणाश्रयणं, न ह्येतावतावता 'देवदत्तो घटं साक्षात्करोति'इत्यादौ मुख्यसम्भवस्थलेऽपि लक्षणाऽमूर्खेणाऽध्यवसातुं युक्ता !

वस्तुतस्तु 'घटं करोति'इत्यादौ उत्पत्तिप्रयोजकयत्रो हि कृ-
ज्जात्वर्थः, यतेस्तु अकर्मकत्वात् केवलयत्र एवार्थः, 'सुख-
मिच्छति,'इत्यत्र फलप्रयोजकेच्छा धात्वर्थः, इच्छायाः फलं
सुखादौ प्रमातृसम्बन्धः, गवादौस्वत्वादिः । न च यत्र पुत्रस्य
सुखेच्छया व्यजनचालने कृतं, शत्रोरपि सन्निधानात् सुखं जातं
तत्र 'शत्रोः सुखमिच्छति'इतिप्रयोगापत्तिरिति शङ्क्यम् । तथाविध-
प्राचीनप्रयोगाभावादेव तथाप्रयोगापादनासम्भवात् । अत एवो-
द्भिदधिकरणे भाट्टदीपिकायां 'फलोद्भेदनकारित्वरूपोद्भिच्छब्द-
योगार्थस्य सोमयागे सत्त्वेऽपि न तत्रोद्भिच्छब्दप्रयोगापत्तिः; प्राची-
नप्रयोगाभावात्—'इत्युक्तम् । 'स द्वेष्टि'इत्यादौ अनिष्टफलप्रयोजक-
द्वेषो द्विषत्त्वर्थः । न च सर्वद्वेषप्रयोजकसामान्या मित्रस्याऽपि अ-
निष्टं जातं, तत्र 'मित्रं द्वेष्टि'इतिप्रयोगापत्तिः, उत्पत्तिप्रयोजकयत्रस्य
कृज्जर्थत्वे जलाहरणाद्यनुकूलगत्रेण श्रमोत्पत्तौ 'श्रमं करोति'इति-
प्रयोगापत्तिरिति च शङ्क्यम्, तत्र प्राचीनप्रयोगाभावादेव
तदापादनासम्भवस्योक्तत्वात् । एवं 'ईश्वरः सर्वं साक्षात्करोति,'
'जानाति'इत्यादौ 'चैत्रो घटं स्मरति'इत्यादौ च तत्ताद्रिलक्षण-
विषयतानुकूलतज्ज्ञानविशेषे तत्तद्धानोर्निरूढलक्षणा, न तु

केवलनत्तज्ज्ञाने लक्षणा, तत्तद्घातोः सकर्मकत्वानुपपत्तेः, तत्तमभिव्याहृतद्वितीयायाः विषयत्वे लक्षणापत्तेः, तत्तद्वितीयाप्रकृतिप्रतिपदिकार्थस्य कर्मत्वानुपपत्तेश्च । न हि 'कर्तुरीप्सिततमं कर्म' इति सूत्रेण धात्वर्थतावच्छेदकफलशालित्वस्य कर्मत्वकथनवत् केनचित्सूत्रेण धात्वर्थविषयत्वं कर्मत्वमिति कथितमस्ति, न हि योगविभागात् क्रियाविषयश्च कर्म इति सूत्रार्थः शङ्क्यः, योगविभागस्य महाभाष्येऽनुक्तत्वात्, 'घटं जानाति,' ईश्वरः सर्वं जानाति' इत्यादावपि तत्तत्फलावच्छिन्नव्यापारस्य उत्तरीत्या धात्वर्थत्वमादाय धात्वर्थतावच्छेदकफलशालित्वरूपकर्मत्वसम्भवे योगविभागस्य रामरुद्रभट्टाद्यर्वाचीनकल्पितस्याऽसङ्गतत्वाच्च ।

एतेन शुक्तिरूप्यविषयकाज्ञानाभावेन 'शुक्तिरूप्यं साक्षात्करोति', 'जानाति' इत्यादिप्रयोगानुपपत्तिः परास्ता, तत्राऽज्ञानविषयत्वसामान्याभावप्रयोजकविशिष्टचित्तः मुख्यप्रत्यक्षस्य, अमश्वापादकाज्ञानाविषयत्वप्रयोजकचिद्रूपस्फुरणारूपमुख्यज्ञानस्याऽसम्भवेऽपि तत्तद्विषयताविशेषानुकूलतत्तज्ज्ञानविशेषरूपनिरूढलाक्षणिकार्थमादाय प्रयोगोपपत्तेः ।

यत्तु स्वव्यधिकरणफलावच्छिन्नव्यापारार्थकघातुत्वं घातोः सकर्मकत्वमित्युक्तमयुक्तम्, फलस्याऽपि किञ्चिदपेक्षया व्यापारत्वेन स्ववाच्यव्यापारव्यधिकरणफलाप्रसिद्धेरिति,

तन्न, किञ्चिदपेक्षया फलस्य व्यापारत्वेऽपि प्रकृतव्यापारापेक्षया फलत्वव्यधिकरणत्वयोः सम्भवात् अप्रसिद्ध्यभावादिसलं प्राप्तङ्गिकेन ।

यत्तु 'स्वप्रकाशं ब्रह्म' इति समानाधिकरणप्रतीक्षा ब्रह्मण्यपि स्वप्रकाशभेदसत्त्वाच्चभिचारः, मिथ्याभूते स्वप्रकाशत्वोपहिते स्वप्रकाशभिन्नत्वाभावेन भागासिद्धिश्चेति,

तन्न, नञ्जुल्लेखिप्रतीतियोग्यभेदस्य हेतुशरीरे निवेशेन व्यभिचाराभावात्, मिथ्याभूते उपहिते विवक्षितस्वप्रकाशत्वोपलक्षितभेदस्य सत्त्वेन भागासिद्ध्यभावात्, उपहितोपलक्षितयोर्भेदस्य सर्वसम्मतत्वात् ।

एवं अवेद्यत्वसमानाधिकरणं यदपरोक्षव्यवहारयोग्यत्वं, तदुपलक्षितप्रतियोगिकनञ्जुल्लेख्यभेदवचं दृश्यत्वम् । वेद्यत्वं स्वावच्छिन्नचिद्विषयकं यदभानापादकाज्ञानं, तन्निवर्तकवृत्तिव्याप्यत्वरूपं फलव्याप्यत्वम्, तच्च न ब्रह्मणि, यत्रोक्तव्याप्यत्वं स्थाप्यं, तस्यैव स्वपदार्थतया ब्रह्मावच्छिन्नचिदप्रसिद्धेः, नाऽपि शुक्तिरूप्यादौ, तस्याऽतीतादिदशायामसत्त्वापादकाज्ञाननिवर्तकानुमित्वादिद्विवृत्तिव्याप्यत्वेऽपि उक्ताज्ञाननिवर्तकवृत्त्यव्याप्यत्वात् । अत्राऽपरोक्षव्यवहारयोग्यत्वं चाऽभानापादकाज्ञाननिवर्तकवृत्तिविषयत्वयोग्यत्वम् । उक्तावेद्यत्वसमानाधिकरणापरोक्षव्यवहारयोग्यत्वस्य ब्रह्मगततद्व्यक्तित्वापेक्षया गुरुत्वेऽपि तस्य भेदप्रतियोगिन्युपलक्षणतया निवेशात् अत्रच्छेदकत्वाभावेऽपि न क्षतिः । वृत्तिदशायामेव ब्रह्मणि उक्तवृत्तिविषयत्वसत्त्वेन तदन्यकाले ब्रह्मणि तदभावसत्त्वेऽपि उक्तवृत्तिविषयत्वयोग्यत्वेन तदभावो न प्रसज्यते, प्रसक्तावपि अत्यन्ताभावस्य हेतुशरीरे निवेशमकृत्वा भेदस्य निवेशान्न दोषः ।

यत्तु अज्ञानाप्रयुक्तं सत् यज्जन्यं, तदन्यत्वे सति कालसम्बन्धित्वं उक्तदृश्यत्वे निवेशनीयम्, अन्यथा पञ्चमप्रकाराविद्यानिवृत्तौ सत्यन्तेन वारणीयायां कालसम्बन्धित्वेन वारणीये तुच्छे च व्यभिचारादित्युक्तमयुक्तम्, सत्यवादिमते घट्यदौ सखन्ताभावादिति,

तन्न, मायाऽज्ञानजडप्रकृतिशब्दानां पर्यायतया प्रकृतिका-

ये घटे सत्यत्ववादिमतरीत्याऽपि सत्यन्तसत्त्वात्, अत्राऽज्ञानाप्रयुक्तत्वमज्ञानतल्लेशान्वतरतादात्म्यानापन्नत्वम् । तेनाऽज्ञानविद्वत्तौ प्रतिषेधोमिविधया ज्ञानस्य प्रयोजकत्वेऽपि न क्षतिः, जीवन्मुक्तभोगादिकमज्ञानानात्मकमपि तल्लेशात्मकम् ।

यत्तु अज्ञानप्रयुक्तत्वस्यैव हेतुत्वसम्भव इतरांशवैयर्थ्यामिति, तन्न, उक्ताज्ञानप्रयुक्तत्वस्याऽस्मदभिमतहेतुशरीरेऽनिविष्टतया स्वघटकलघुविशेषणेनोपपत्तौ स्वस्य वैयर्थ्यामिति न्यायाप्रसक्त्या तेन प्रकृतहेतुवैयर्थ्यापादनायुक्तेः, अज्ञाने भागासिद्धेश्च ।

यत्तु स्वनिष्ठनाशकतासम्बन्धावच्छिन्नप्रतियोगिताकाभाववज्ज्ञाननाशयत्वप्रकारकाद्वैतिसम्बन्धिज्ञानविषयत्वसम्बन्धावच्छिन्नावच्छेदकताकप्रतियोगिताकभेदवज्ज्ञानविषयत्व—तादात्म्योभयसम्बन्धेन किञ्चिद्विशिष्टत्वम् । यत्र दृश्यत्वं स्थाप्यं तत्र स्वशब्दार्थः, ब्रह्मज्ञानं नाशकतासम्बन्धेन घटादिस्ववत्, न शुक्तिज्ञानमिति रीत्या घटादिनिष्ठा या ब्रह्मज्ञाननिष्ठनाशकत्वसम्बन्धावच्छिन्नाप्रतिषेधिता, तत्काभाववत् यत् शुक्तिज्ञानं, तन्नाशयत्वं शुक्तिरूप्यादौ, तादृशनाशयत्वप्रकारकाद्वैतिसम्बन्धिज्ञानविषयत्वसम्बन्धेन घटादिस्ववत् शुक्तिरूप्यादि, तज्जेदवत् घटादिज्ञानं, तदेव उक्ताद्वैतिसम्बन्धिज्ञानविषयत्वसम्बन्धावच्छिन्नघटादिनिष्ठावच्छेदकताकप्रतियोगिताकभेदवत् ज्ञानं, तद्विषयत्व—तादात्म्योभयसम्बन्धेन घटादिरूपकिञ्चिद्विशिष्टत्वं घटादावस्तीति घटादौ दृश्यत्वोपपत्तिः, घटादिकं स्वपदेनाऽऽदाय ब्रह्मणि दृश्यत्ववारणाय तादात्म्यनिवेश इति रामशास्त्रिपरिष्कारं लिखित्वा तदुपरि अनन्तचार्येण दूषणमभिहितं,

तन्न, गौडपादादिगौडब्रह्मानन्दान्तविख्याताद्वैतिभिः उक्तदृश्यत्वपरिष्कारस्याऽनुक्ततया असूचिततया चाऽतिहेयतया च त-

त्परिष्कारस्याऽस्माभिरसमर्थनीयत्वात् ।

एतेनोक्तपरिष्कार एव नाशकतास्थाने बाधकतां, नाशयता-
स्थाने बाध्यतां च निवेश्य परिष्करणं, वृत्तिनिरूपितनिरवच्छिन्न-
विषयत्वमेव दृश्यत्वम्, शुद्धे च वृत्तिविषयताया वृत्त्युपहिताव-
च्छिन्नवृत्तिकतया न व्यभिचार इति परिष्करणं, स्वानातिरिक्त-
विषयकज्ञानाबाध्यवृत्तिविषयत्वमेव दृश्यत्वम्, स्वपदं यस्मिन्
दृश्यत्वमुपपादनीयं, तत्परम्, ब्रह्मविषयकवृत्तेश्च ब्रह्मानतिरिक्त-
विषयकज्ञानबाध्यत्वान्न व्यभिचार इति परिष्करणं, सत्यादिपद-
त्रयतात्पर्यविषयाविषयकवृत्तिविषयत्वमेव दृश्यत्वमिति परिष्करणं
च त्रयमप्यपास्तम्, ब्रह्मानन्दाद्यनुक्तत्वात्, असङ्गतत्वाच्च, तेषां
रामशास्त्रिवुद्धिमात्रविलसितत्वाच्च ।

इति न्यायभास्करखण्डने दृश्यत्वहेतुसमर्थनं समाप्तम् ।

इदं तु बोध्यम्, एकस्यां सर्वदृश्यतादात्म्यापन्नचिच्चित्तौ शु-
क्त्यादितादात्म्यावच्छेदेन रजततादात्म्यं घटादितादात्म्यावच्छे-
देन तदभावश्च वर्तते, वृक्षे अग्रमूलाद्यवच्छेदेन संयोगतदभाववत्,
अग्रे वृक्षः संयोगीत्यत्राऽग्रावच्छेदेन वृक्षे संयोगानुभववत् इदं
रजतं जानामीत्यनुभवेन इदंचित्तादात्म्यावच्छेदेन रजतचित्तादा-
त्म्यभानात्, तत्राऽवच्छेदकीभूतचित्तादात्म्यं विशेष्यता, अवच्छे-
द्यचित्तादात्म्यं च प्रकारता, तच्च तादात्म्यसम्बन्धावच्छिन्नरज-
तविषयता । रजतविषयतानिरूपिततादात्म्यविषयत्वस्याऽवच्छेद्य-
त्वे तु उक्तावच्छेद्यं उक्ततादात्म्यविषयत्वमेव सांसर्गिकविषयता ।
याद्विषयतानिरूपिता तादात्म्यविषयता, सा तादात्म्यविषयता-
निरूपिका प्रकारता । अवच्छेद्यावच्छेदकयोः सामानाधिकर-
ण्यावश्यकतया चिति तादात्म्यसम्बन्धेन इदमर्थस्य रजतस्य च

सत्त्वमावश्यकं, तच्च तादात्म्यं विषयता, चिच्च इदंतादात्म्यव-
ती, तादात्म्येन इदंवती च, रजततादात्म्यवती तादात्म्येन र-
जतवती च, इदंतादात्म्यावच्छिन्नस्य रजतविषयत्वरूपरजततादा-
त्म्यस्य इदमवच्छिन्नत्वमप्यस्ति, तत्र इदंतादात्म्यवत्यां चिति र-
जतस्य तत्तादात्म्यस्य रजतत्वस्य च भ्रमस्थले उत्पत्तिरा-
वश्यकी, अन्यथा उक्तानुव्यवसायेन इदंतादात्म्यरजततादा-
त्म्ययोर्वच्छेद्यावच्छेदकभावावगाहनानुपपत्तेः, तादृशभ्रमस्थल
एव रजतमिदं जानामीत्यनुभवेन रजतविषयत्वावच्छेदेन इदंचि-
त्तादात्म्यरूपेदंविषयत्वावगाहनात् । इदमर्थस्य स्वरूपत उत्पत्त्य-
भावेऽपि भ्रमस्थले पूर्वसिद्धस्य इदमर्थस्य भ्रमकालोत्पन्नरजता-
नुयोगिकेदंतादात्म्योपहितरूपेणोत्पत्तिरावश्यकी, उक्तानुभवानु-
सारात् । तथा च भ्रमस्थले पञ्चपदार्थोत्पत्तिः । रजतं, रजतत्वं,
रजतप्रतियोगिकतादात्म्यं, इदंप्रतियोगिकतादात्म्यं, तदुपहितरू-
पेण इदमर्थश्चेति । हृदो वह्निमानिति परोक्षभ्रमस्थलेऽपि “इदं
वह्निमन्तं जानामि” ‘वह्निमन्तं हृदं जानामि’इत्यनुभवद्वयानुरोधेन
पञ्चपदार्थोत्पत्तिरावश्यक्येव । कपालं घटवदिति प्रमास्थले, घटः
सन्निति प्रमास्थले च “कपालं घटवन्तं जानामि” ‘घटवन्तं कपालं
जानामि,’ ‘सन्तं घटं जानामि,’ ‘घटं सन्तं जानामि’इत्यनुभवा-
नुरोधेन उक्तरीत्या पदार्थभानानुरोधेन कपालतत्तादात्म्यघटत-
त्तादात्म्यघटत्वकपालत्वानां सत्तादात्म्यतत्तादात्म्योपहितत्ववि-
शिष्टसतोः घटतादात्म्यघटत्वानां च व्यावहारिकसत्त्वाश्रयत्व-
विशिष्टरूपाणां भानं, न प्रमाकाले तेषामुत्पत्तिः, तत्पूर्वमेव सि-
द्धत्वादिति ।

इति न्यायभास्करखण्डने विषयतायाश्चित्तादात्म्यरूप-
त्वसमर्थनम् ।

अनन्तरचितो न्यायभास्करः खण्डितो मुदा ।

रामसुब्बाख्यविदुषा रघुवीरप्रसादतः ।

इति सर्वतन्त्रस्वतन्त्रभगवत्कलावतारश्रीमदश्वत्थनारायणशा-
स्त्रिणां पौत्रेण रामसुब्रह्मण्यशास्त्रिणा विरचितं न्यायभास्कर-
खण्डनं समाप्तम् ।

ॐ

* तत्सर्व *



श्रीः ।

मध्वचन्द्रिकाखण्डनम् ।

व्यासरायकृतमध्वचन्द्रिका रामसुब्रविदुषा विचाल्यते ।
शाङ्करीयमतासिद्धवर्त्मना जानकीशमभिवन्द्य भक्तितः ॥ १ ॥
सू० अथाऽतो ब्रह्मजिज्ञासा ॥ १ ॥

अत्राऽऽचार्यवाचस्पतिमिश्राः—

प्रत्यगान्मन एव ब्रह्मत्वात्तस्य चाऽहमितिप्रकाशमानत्वा-
द्मन्दिग्धत्वेन न विचारविषयत्वम् । नाऽप्यविद्यानिवृत्तिः प्र-
योजनम्, अहमिति आत्मनि भासमानेऽपि तदनिवृत्तेः । न च
अहमिति प्रसयः 'स्थूलोऽहं कर्ता भोक्ता दुःखी'इत्यात्मानं
गृह्णाति, तद्विपरीतश्च वेदान्तप्रतिपाद्य इति विषयसिद्धिरिति वा-
यच्म् । वेदान्तानामध्ययनविध्यापादितप्रयोजनवदर्थवबोधका-
नामपि प्रबलाहंप्रत्ययबाधितत्वेन जपमात्रोयोगितया अविबक्षि-
तार्थकत्वात् । तथा च वेदान्तविचारो नाऽऽरब्धव्य इति
पूर्वः पक्षः ।

राड्वान्तस्तु—वेदान्तवाक्यैर्ज्ञानानन्दैकरसोऽद्वितीय आ-
त्मा उपक्रमादिभिः प्रतिपाद्यते, न चाऽऽत्मतत्त्वमभिदधन्ति
तत्पराणि सन्ति वेदान्तवाक्यानि युक्तमुपचरितार्थानीति व-
क्तुम्, प्रत्यक्षं तु सम्भावितदोषमपौरुषेयेणाऽऽगमेन बाध्य-
ते, तेन वेदान्तवेद्यः शुद्धोऽहंप्रसये न भातीति विषयादिसिद्धि-
रिति—प्राहुः ।

यत्तु शुद्धो न भातीति कोऽर्थः ? किमात्मस्वरूपे किञ्चि-
द्भाति किञ्चिन्न भातीति वा ? आत्मस्वरूपमेव न भातीति वा ?
यद्वा अनात्माऽपि भातीति वा ? आद्ये अभासमानोऽशः शरीरा-
दिभ्यो भेदो वा ? कर्तृत्वभोक्तृत्वाद्यभावो वा ? ब्रह्मात्माभेदो वा ?
द्वितीयमात्राभावो वा ? अभासमानांश आत्मभिन्नः सखश्चेत्, अप-
सिद्धान्तः । मिथ्या चेत्, न तत्त्वावेदकशास्त्रवेद्यः । आत्ममात्रत्वे
तु द्वितीयपक्षान्तर्भावः । तथाऽपि कल्पितेन भेदेनाऽगृहीत इव भा-
तीति चेत्, न, तत्त्वतो गृह्यमाणे अधिष्ठाने भेदकल्पनायाः अगृ-
हीतत्वरोपस्य वा अयोगात् । अत एव न द्वितीयः, तस्य
स्वप्रकाशत्वेनाऽभानायोगात् । स्वप्रकाशस्याऽप्यभाने अविद्यादे-
र्दुःखादेश्च प्रकाशो न स्यात्, तयोश्चैतन्याधीनप्रकाशत्वोपग-
मात् । न तृतीयः, अनात्मनोऽधिकस्य भानेऽपि आत्मनोऽस-
न्दिग्धत्वेन शास्त्राविषयत्वत्वादवस्थत्वात्, अधिष्ठाने तत्त्वतः स्फु-
रति अनात्मारोपायोगाच्चेति,

तन्न, 'शुद्धः' इत्यस्य अविद्यातत्प्रयुक्तान्यतरभिन्नचिद्रूप इ-
त्यर्थकत्वेन तस्याऽहंप्रसये भानाभावेन त्वदुक्तविकल्पदूषणानां
शुद्धशब्दार्थाबोधविलसितत्वात् ।

यत्तु स्वरूपचैतन्यस्य अज्ञानाविरोधित्वे तदाकारवृत्तेस्त-
द्विरोधित्वे साक्षिभास्यदुःखादौ अज्ञानप्रसङ्गः, अयं घट इति
वृत्तिज्ञानस्य घटावच्छिन्नचैतन्यविषयकतया तेन ब्रह्माज्ञाननिवृ-
त्त्यापत्तिरिति,

तन्न, यस्य घटादेः न जानामीत्यनुभवः, तद्विषयकमज्ञा-
नम्, सुखादेर्हि न जानामीत्यनुभवाभावात् तत्राऽज्ञानप्रसक्त्य-
भावात्, घटाकारवृत्त्या घटावच्छिन्नस्य विशिष्टचैतन्यस्य विषयी-
करणेऽपि शुद्धस्याऽविषयीकरणात् शुद्धाज्ञाननिवृत्त्यभावात् ।

अत्र विवरणाचार्याः—

प्रत्यगब्रह्मैक्यं विचारशास्त्रस्य विषयो न भवति, कर्तृत्वा-
देर्विरुद्धधर्मस्य सत्यत्वेन जीवब्रह्मैक्यायोगात् । नाऽपि तन्नि-
वृत्तिः प्रयोजनं, ज्ञानस्य अज्ञानमात्रनिवर्तकत्वेन सत्यस्य कर्तृ-
त्वादेर्वन्धस्य ज्ञाननिवर्त्यत्वायोगादिति प्राप्ते—

राट्टान्तः । सत्यं कर्तृत्वभोक्तृत्वादिप्रपञ्चस्य सत्यत्वे
विषयादिर्न सिद्ध्यतीति । प्रपञ्चस्तु मिथ्यैव, अत एव भाष्ये
अध्यासवर्णनम् । मिथ्यात्वं तु आरम्भणाधिकरणे स्फु-
टीभाविष्यतीति प्राहुः ।

यत्तु कर्तृत्वादिविशिष्टस्य सम्भावितदोषेणाऽतत्त्वावेदकेन
प्रत्यक्षादिना ब्रह्मणः सकाशात् मिथ्याभूतभेदे गृहीतेऽपि तां-
त्त्विकाभेदे मानान्तराविरोधेन योग्यतायाः सत्त्वात् तत्त्वम्पद-
मुख्यार्थत्वाय 'तत्त्वमसि'वाक्याधैयधर्माय च विशिष्टस्यैव
निर्दोषश्रुत्या तात्त्विकब्रह्माभेदबोधनसम्भवेन विषयसिद्ध्यर्थं
अध्यासो न वक्तव्यः । न च विरुद्धधर्मस्य सदा सत्त्वे भेदस्ता-
त्त्विक एव स्यादिति वाच्यम् । अस्याऽप्यनुमानस्य श्रुतिविरु-
द्धत्वेन अतात्त्विकविषयत्वात् । नाऽपि प्रयोजनार्थमध्यासो-
क्तिः, सेतुज्ञानाकार्यस्याऽपि पापस्य सेतुज्ञानाभिवृत्तेरिति ।

तन्न, 'एकमेवाऽद्वितीयं,' 'तद्वाऽस्य विजङ्गौ'इत्युपक्रमो-
पसंहाराभ्यां अद्वितीयब्रह्म—निर्विशेषविषयाभ्यां तन्मध्यपति-
तस्य निर्विशेषविषयत्वावगमेन तद्व्यक्त'तत्त्वमसि'इत्यादेरपि
जीवत्व—ब्रह्मत्वोपलक्षितचिन्मात्रे तात्पर्यावगमात् विशिष्टयोर-
भेदे 'तत्त्वमसि' वाक्यतात्पर्यस्यैवाऽभावात् । सेतुज्ञानस्य पाप-
नाशं प्रति हेतुत्वेऽपि उपादानेन सह कार्यनिवृत्तिरूपबाधं प्रति
अप्रयोजकत्वात् । बाधितस्य तु अध्यासवर्णनं, न तु नाशमात्र-

प्रतियोगिन इति विवरणाचार्याभिप्रायात् ।

माध्वास्तु—

ब्रह्मविचारो न कर्त्तव्यः, उत कर्त्तव्यः ? इति चिन्ता । तदर्थं विषयादिकं न सम्भवति, उत सम्भवतीति ? तदर्थं विषयभूतं ब्रह्म किं प्रत्यगर्थभूतो जीवः, उत तदन्यः ? इति ।

पूर्वपक्षस्तु—विषयत्वेनाऽभिमतं ब्रह्म न जीवचैतन्यात् भिन्नं, नाऽपि सविशेषं, वेदान्तैश्वोपक्रमोपसंहारादिभिरखण्ड-प्रत्यगात्मस्वरूपमात्रप्रत्यायनात् तस्य चाऽऽहमिति भासमानत्वात् ।

राद्धान्तस्तु—ब्रह्मशब्दोक्तगुणपूर्ति—तदभावाभ्यां जीव-ब्रह्मणोर्भिन्नत्वावगमेन ब्रह्मणि अहं प्रत्ययविषयत्वाभावेन विषयत्वं सम्भवतीत्याहुः ।

तन्न, मध्वमते पूर्वपक्षो नोपपन्नः तत्र हि वेदान्तानां जीवब्रह्मैक्यपरत्वं मिथ्यावाद्युक्तरीत्या निश्चित्य शास्त्रानारम्भ उपपादितः—

‘तत्राऽद्वैतस्याऽसिद्धत्वे न वेदान्तस्य गोचरः ।

सिद्धोऽपि यदि वेदान्तगोचरः तर्हि गोचरः ।

विचारस्य कथं न स्यादद्वैते न च सिद्धता ।

नितान्तं तु विचारस्य गोचरः स्याद्यथातथम् ।

अद्वैतवाक्यनिचयः कर्मशेषो भवेत्तदा ।

निष्प्रत्यूहैर्भेदवाक्यैस्तदा भेदः सुनिष्ठितः’ ।

सिद्धान्तोऽप्यनुपपन्नः, सर्वेषां वेदान्तवाक्यानां निर्विशेषचैतन्यरूपे ब्रह्मणि तात्पर्यमाश्रित्य कृतस्य पूर्वपक्षस्य निरसनाय ‘तद्विजिज्ञासस्व’ इति विचारविधिवाक्यगतो ‘ब्रह्म’ शब्दः मध्वमते स्थापितः । न चैको ‘ब्रह्म’ शब्दः सर्वानपि वेदान्तान् उपक्रमादिदृढन्यायैः निर्णीताद्वैततात्पर्यात् प्र-

च्यावयितुं शक्तः । 'विप्रतिषेधे भूयसां स्यात् स्वधर्मत्वम्' इति प्रसङ्गलक्षणन्यायात्, अद्वैत उपक्रमाद्यभाव एव सिद्धान्त-हेतुर्वाच्यः, तमनुक्त्वा 'ब्रह्म' शब्दस्य हेतुत्वकथनमयुक्तम् ।

इदानीं सूत्रस्याऽवयवार्थो निरूप्यते—

अथ—नित्यानित्यविवेकादिसाधनचतुष्टयसम्पत्त्यनन्तरम्, अतः—कर्मफलानित्यत्वप्रतिपादकज्ञानफलानित्यत्वप्रतिपादक—'तद्यथेह कर्मचितो लोकः क्षीयते एवमेवाऽमुत्र पुण्यचितो लोकः क्षीयते,' न स पुनरावर्तते' इत्यादि वेदाद्धेतोः, ब्रह्मजिज्ञासा-ब्रह्मविषयकज्ञानेच्छा भवतीति भामतीकारमते सूत्रार्थः । यद्यप्यस्मिन् मते सूत्रस्य विचारकर्तव्यत्वपरत्वाभावेन 'अथ' शब्दस्य अधिकारिसूचनेन न प्रयोजनमस्ति, तथाऽपि जिज्ञासाक्षिप्तविचारस्य अधिकार्यपेक्षणात् 'अथ' शब्दस्य तत्सूचकत्वम् । तस्मात् ब्रह्मजिज्ञासा कर्तव्या' इति भाष्यस्थमध्याहृतं 'कर्तव्य'पदं जिज्ञासाक्षिप्तविचारान्वयि ।

विवरणकारमते, अथ—नित्यानित्यवस्तुविवेकेहामुत्रार्थफलभोगाविरागशमदमादिसाधनसम्पन्मुमुक्षुत्वरूपसाधनचतुष्टयसम्पत्त्यनन्तरम्, अतः—नित्यानित्यवस्तुविवेकादिहेतोः, ब्रह्मजिज्ञासा-ब्रह्मविषयकविचारः कर्तव्य इति सूत्रार्थः । अस्मिन् मते 'जिज्ञासा'पदस्य विचारे लक्षणा ।

यद्यप्यस्मिन् मते 'अथ' शब्दस्याऽऽरम्भरूपाधिकारार्थत्वं वक्तुं युक्तं, विचारस्य कर्तव्यत्वरूपाधिकार्यत्वयोग्यत्वात्, तथाऽपि कर्तव्यस्य विचारस्य प्रथमं अधिकारि-विषये अपेक्षोदयात् साधनचतुष्टयसम्पन्नोऽधिकारीत्येतल्लाभार्थं 'अथ'शब्द आनन्तर्यार्थः परिगृहीतः । 'तस्मात् ब्रह्मजिज्ञासा कर्तव्या' इति भाष्यस्थमध्याहृतं 'कर्तव्य'पदं एत-

न्मते 'जिज्ञासा'पदलक्ष्यार्थे विचार अन्वेति ।

इति भामतीकारविवरणकारमतयोर्विवेकः ।

ब्रह्मजिज्ञासाया अनधिकार्यत्वात्'इति भाष्यं भामती-
पक्षस्य साधकम् । 'तस्माद्ब्रह्मजिज्ञासा कर्तव्या'इति भा-
ष्यं विवरणमतस्य । विवरणमते 'ब्रह्मजिज्ञासायाः अन-
अधिकार्यत्वात्'इति भाष्यं जिज्ञासा'पदावयवार्थाभिप्राये-
णेति मन्तव्यम् ।

अस्य सूत्रस्य समन्वयाद्यशेषविचारहेतुत्वात् शास्त्रप्रथमा-
ध्यायप्रथमपादसङ्गतय इति कल्पतरावुक्तम् ।

यत्तु द्वितीयाध्यायव्यावृत्तस्य प्रथमाध्यायादिना सङ्गति-
विशेषस्याऽनुक्तत्वात् कल्पतरुक्तमयुक्तमिति,

तन्न, प्रथमाध्यायवत् द्वितीयाध्यायादिसङ्गतत्वादस्या-
ऽधिकरणस्य द्वितीयाध्याये सङ्घटनापत्तिरिति भवदभिप्रायो व-
क्तव्यः, स चाऽसङ्गतः, सङ्गतेः साधारणत्वेऽपि प्रथमातिक्रमे
कारणाभावात् प्रथमाध्याय एव सङ्गत्या एतदाधिकरणस-
ङ्घटनस्य युक्तत्वात् ।

विवरणे श्रोतव्यादिवाक्यानां स्वार्थे समन्वयस्य तद्वा-
रेण विचार्यमाणवेदान्तवाक्यानां ब्रह्मणि समन्वयनिमित्तत्वात्
आद्यसूत्रं समन्वयेन सङ्गतमित्युक्तम् ।

यत्तु तत्तद्वाक्यस्य स्वार्थे समन्वयमात्रेण समन्वयाध्या-
यसङ्गतौ द्वितीयाध्यायगताधिकरणानामपि समन्वयसङ्गतिप्र-
सङ्गः, विचारकर्तव्यतामुखेन समन्वयं प्रतीव अविरोधं प्रत्यपि
अस्याऽधिकरणस्य निमित्तत्वात्, द्वितीयाध्यायव्यावृत्तस्य
प्रथमाध्यायेन सङ्गतिविशेषस्याऽसिद्धिः पादसङ्गत्यनुक्तिश्चेति,

तन्न, द्वितीयाध्यायदेः ब्रह्मणि वेदान्तसमन्वयहेतुभूतसमन्व-

यपरत्वाभावेन तदीयाधिकरणानां समन्वयाध्यायसङ्गतत्वाभावात्, जिज्ञासाधिकरणस्य येन समन्वयेन द्वारभूतेन अविरोधहेतुत्वं तत्रैव सङ्गतत्वेन अविरोधाध्यायसङ्गतत्वाभावात्, उपोद्धातरूपस्याऽस्याऽधिकरणस्य स्पष्टब्रह्मलिङ्गवाक्यविचाररूपत्वस्याऽतिस्फुटत्वात् प्रथमपादसङ्गत्यनुक्तिरित्यलम् ।

अत्राऽयमथशब्द आनन्तर्यार्थः परिगृह्यते, नाऽधिकारार्थः, ब्रह्मजिज्ञासाया अनधिकार्यत्वात्'इति शङ्करभगवत्पादभाष्यम् ।

यत्तु जिज्ञासाया आरभ्यत्वासम्भवेऽपि विवरणोक्तरीत्या जिज्ञासापदलक्ष्यार्थविचारस्याऽऽरभ्यत्वसम्भव इति,

तन्न, लक्ष्यार्थस्याऽऽरभ्यत्वेऽपि शक्यार्थमादायैवाऽऽचार्यैरनारभ्यत्वोक्तेः ।

“मङ्गलस्य च वाक्यार्थे समन्वयाभावात्'इति श्रीमच्छङ्करभगवत्पादसिद्धिभाष्यस्य—‘पदार्थ एव वाक्यार्थे समन्वीयते, स चेह वाच्यो लक्ष्यो वा ! न चेह मङ्गलमथशब्दस्य वाच्यं लक्ष्यं वा'इति भामती ।

यत्तु पदार्थत्वस्य वाक्यार्थान्वयं प्रति हेतुत्वे अन्योन्याश्रय इति,

तन्न, वाक्यार्थानन्वितस्याऽपि घट इत्येकपदमात्रप्रयोज्यस्मृतिविषयस्य घटरूपार्थस्य पदार्थत्वसम्प्रतिपत्त्या अन्योन्याश्रयासम्भवात् ।

मङ्गलस्य च'इत्युक्तभाष्यस्य मङ्गलस्य जिज्ञासाकर्तृत्वे प्रमाणाभावात् न कर्तृत्वेन जिज्ञासायामन्वयः । नाऽपि सामानाधिकरण्येन, जिज्ञासा मङ्गलमित्यस्य अर्थवादत्वप्रसङ्गात्'इति विवरणम् ।

यत्तु भवत्पक्षे 'ईक्षतेर्नाऽशब्दम्' इतिवत् मङ्गलत्वाज्जिज्ञासा कर्तव्येति हेतुत्वेनाऽन्वयोपपत्तिरिति,

तन्न, जिज्ञासायाः मङ्गलकरत्वेऽपि मङ्गलत्वाभावेन तस्य तत्र हेतुत्वेनाऽन्वयासम्भवात् । मङ्गलकर एवाऽथशब्दार्थ इति चेन्न । लक्षणापत्तेः ।

'पूर्वप्रकृतापेक्षयाश्च फलत आनन्तर्याऽव्यतिरेकात्' इति शङ्करभगवत्पादीयश्रीभाष्यस्य 'आनन्तर्यार्थत्व इव पूर्वप्रकृतार्थत्वेऽपि जिज्ञासाहेतुभूतस्य पूर्वप्रकृतस्य लाभात् फलाभेदात् व्यर्थ आनन्तर्यार्थत्वाग्रहोऽस्माकम्' इति भामती ।

यत्तु पूर्वप्रकृतापेक्षार्थत्वे 'अथ' शब्द आनन्तर्यार्थः परिगृह्यते' इत्यसङ्गत्वापातः, सूत्रे कल्पान्तरानुपन्यासेन जिज्ञासाहेतुभूतस्य पूर्वप्रकृतस्य लाभोऽप्यशक्य इति,

तन्न, 'आनन्तर्यार्थः' इति व्याख्यानपदस्य 'पूर्वप्रकृतापेक्षार्थः' इति व्याख्यानपदापेक्षया अल्पाक्षरत्वलाघवात् 'आनन्तर्यार्थः परिगृह्यते' इत्युक्तेः सुमङ्गलत्वात् । 'सूत्रे कल्पान्तरानुपन्यासेन' इत्युक्तिरसङ्गता, निसानित्यवस्तुविवेकादि—मुमुक्षुत्वान्तस्य 'तद्यथेह कर्मचितः' इत्यादिवेदसिद्धस्य 'ब्रह्मजिज्ञासा' पदघटकीभूतपरब्रह्मार्थक 'ब्रह्म' शब्देन 'वेदस्तत्त्वं तपो ब्रह्म' इति रीत्या उपस्थापितवेदस्याऽपि परामर्शना सौत्रातःशब्देन 'तद्यथा' इत्यादिविवेकादिबोधकवेदेन पूर्वमुपस्थापितत्वात् 'अथ' शब्दस्य पूर्वप्रकृतापेक्षार्थत्वोपपत्तेः भामतीकल्पतरुक्तातःशब्दार्थरीत्या सिद्धत्वात् ।

उक्तभाष्यस्य 'प्रकृतादर्थान्तरत्वं हि यतः कुतश्चित् प्रकृताच्चेदर्थम् । पुष्कलकारणाच्चेत् आनन्तर्याभिधानं विना कारणत्वासिद्धेः, आनन्तर्याभिधाने च प्रकृतादर्थान्तरत्वस्य

अन्तर्णीततया सिद्धिः'इति विवरणम्

यत्तु आनन्तर्यानिभिधानेऽपि वैयर्थ्यपरिहारार्थमेव प्रकृतस्य हेतुत्वसिद्धिः । अन्यथा आनन्तर्यार्थत्वेऽपि तत्प्रतियोगिनो हेतुत्वासिद्धिरिति,

तन्न, 'परमानन्दो मोक्षः ज्ञानं तु मत्पादनीयम्'इत्यत्र ज्ञानात् पूर्वप्रकृतस्य ज्ञानजन्यफलत्वसम्प्रतिपत्तेः वैयर्थ्यपरिहारार्थं प्रकृतस्य हेतुत्वसिद्धिरिति भवद्वचनस्य तत्र व्यभिचारात् । आनन्तर्याभिधाने तु आनन्तर्यप्रतियोगिनः प्रकृतस्य फलत्वासम्भवेन हेतुत्वं सिद्ध्यतीति विवरणाभिप्रायात् ।

यत्तु अध्याहृत'कर्तव्य' पदस्य भाष्यस्थस्य भामतीमते आक्षिप्तविचारान्वयवत् आनन्तर्यार्थकश्रुताथशब्दस्याऽपि आक्षिप्तविचारान्वयः स्यादिति,

तन्न, श्रूयमाणस्य श्रूयमाण'जिज्ञासा'पदेनाऽन्वये सम्भवति तत् परित्यज्याऽऽक्षिप्तेनाऽन्वयापादनस्याऽयुक्तत्वात् । कर्तव्यत्वस्य जिज्ञासायामन्वेतुमयोग्यत्वेन आक्षिप्तविचारान्वयः स्वीकृतो भामत्याम् ।

यत्तु नित्यानित्यवस्तुविवेकः 'ब्रह्म नित्यं, अन्यदानित्यं' इति विवेकः, ? किं वा नित्यत्व-तदाश्रययोः अनित्यत्व-तदाश्रययोश्च धर्मधर्मिणोः परस्परं विवेकः, ! उत अनित्यस्य किञ्चिदाधिष्ठानमस्तीति निश्चयः ? नाऽऽद्यः, शास्त्रारम्भवैयर्थ्यात् । न द्वितीयः, तन्मात्रेणाऽनात्मप्रहाणनाऽऽत्मविचारे प्रवृत्त्ययोगात्, वैराग्यायोगाच्च । नाऽपि तृतीयः, ब्रह्मत्वाकारेणाऽज्ञानेऽपि ब्रह्मणोऽधिष्ठानस्य शास्त्रवेद्यस्य वस्तुतो ज्ञातत्वेन शास्त्रवैयर्थ्यादिति,

तन्न, प्रथमविकल्पस्य भामतीकल्पतत्त्वारोनुक्तत्वात्, अनात्मनां प्रायेणाऽनित्यत्वविकारवत्त्वादिदोषवत्त्वदर्शनेन तत्प-

हाणेनाऽऽत्माविचारप्रवृत्तेरुचितत्वात् । वैषयिकफलवैराग्यस्य सम्भवेन द्वितीयविकल्पस्य दोषविकलत्वात् । जीवत्वोपलक्षितज्ञानेश्वरत्वोपलक्षितज्ञानोत्तरकालीनजीवत्वेश्वरत्वाभयोपलक्षिताखण्डवैतन्यज्ञानस्य शास्त्रतात्पर्यविषयत्वेन तस्य जीवेश्वरस्वरूपविचारमन्तरेणाऽलब्धसत्ताकतया संसाराधिष्ठानं किञ्चिदस्तीति यज्जीवेश्वरविचारमन्तरेणाऽप्युत्पद्यमानं ज्ञानं तद्विलक्षणतया च तृतीयपक्षे दोषाभावात् ।

यत्तु 'ध्वंसप्रतियोगित्व—तत्प्रतियोगित्वविवेको नित्यानित्यविवेकः' इति शिवरणोक्तमयुक्तम् । प्रतिपन्नोपाधावत्यन्ताभावप्रतियोगित्वरूपबाध्यत्ववतः प्रपञ्चस्य शुक्तिरूप्यवत् उत्तरावस्थारूपध्वंसप्रतियोगित्वाभावादिति'

तन्न, पारमार्थिकत्वाकारेणाऽत्यन्ताभावप्रतियोगित्वस्य स्वरूपेण ध्वंसप्रतियोगित्वेनाऽविरोधात् । पारमार्थिकत्वं—तु ज्ञानानिवर्त्यत्वं, न तूक्तात्यन्ताभावाप्रतियोगित्वमिति नाऽन्योन्याश्रयः । न च ब्रह्मणि निराकारे उक्तात्यन्ताभावप्रतियोगित्वमस्तीति शङ्काम् । निराकारे उक्ताभावप्रतियोगित्वरूपाकारस्याऽप्यसम्भवात् । मूलाज्ञानकार्यशुक्तिरूप्यादेरुत्तरावस्थाभावेन स्वरूपेण ध्वंसप्रतियोगित्वं नास्ति, मूलाज्ञानपरिणामे तु प्रपञ्चे तदस्त्येव, अतो घटादौ अनित्यत्वव्यवहारः, न तु शुक्तिरूप्यादाविति विवेकः । न च 'एषोऽश्वत्थः सनातनः' इत्यादिना प्रपञ्चस्याऽपि मुक्तिदशाभावित्वावगमात् मोक्षेऽप्यतास्त्रिकानुवृत्तिः, सनातनपदस्य आपेक्षिकानित्यत्वपरत्वेन मोक्षदशाभावित्वावगमकत्वात्, अन्यथा 'अतोऽन्यदार्तम्' इति श्रुतिविरोधापत्तेः

यत्तु नित्यानिस्रवस्तुविवेकस्य भ्रमत्वे ब्रह्मविचारो

ऽनिस्रफलकः स्यात्, प्रमात्वे विवेकशब्दितज्ञानविषयस्य भे-
दस्य सत्यत्वं स्यादिति,

तन्न, ब्रह्मज्ञानबाध्यार्थविषयत्वरूपभ्रमत्वस्य व्यवहार-
दशाऽबाध्यविषयकत्वरूपप्रमात्वाविरुद्धत्वेन ब्रह्मविचारस्य नि-
त्यफलकत्वोपपत्तेः ।

यत्तु 'विषयैर्नित्यसुखं ब्रह्मैवाऽभिव्यज्यते, न जन्यसुखं
नाम तदतिरिक्तं किञ्चिदस्ति'इति विवरणग्रन्थेन वैषयिकसुख-
स्य ब्रह्मरूपत्वोक्त्वा तत्र वैराग्यमुत्पादयितुं न शक्यते, किं च
तत्रतो नित्यसुखब्रह्मभेदहीने विषयसुखे वैराग्यासम्भव इति,

तन्न, 'शिखी ध्वस्तः'इत्यादाविव विषयविनाशेन वि-
षयाभिव्यक्तत्वविशिष्टब्रह्मरूपसुखस्य स्वरूपतोऽविनाशिनोऽपि
विशिष्टरूपेण विनाशसम्भवेन तत्र वैराग्योपपत्तेः ।

यत्तु श्रीशाङ्करभाष्यस्थ—'शमदमादि'इत्यादिशब्दस्य
तितिक्षामात्रं नाऽर्थतया ग्रहीतुं शक्यते, विवेकादेरपि आ-
दिपदेन ग्रहणसम्भवेन विवेकादिव्यावृत्तितितिक्षामात्रवृत्ति-
धर्मविशेषरूपनियामकाभावादिति,

तन्न, पदानुपात्तस्यैव 'आदि'पदग्राह्यत्वेन विवेकादेस्तत्प-
देनैव गृहीतत्वेन तस्य 'आदि'पदेन ग्रहणापादनासाङ्गत्यात् ।

यत्तु मोक्षस्य नित्यसिद्धात्मरूपत्वेन मोक्षविषयकेच्छा-
रूपमुमुक्षाया असम्भव इति,

तन्न, अविद्यानिवृत्त्युपलक्षितात्मस्वरूपमोक्षस्याऽसिद्धत्वेन
तत्रेच्छायाः सम्भवात् । न च अविद्यानिवृत्तेः पूर्वमात्मनोऽवि-
द्यानिवृत्त्युपलक्षितत्वं सम्भवति, भूतस्योपलक्षणत्वसम्प्रतिप-
त्तिवत् भाविन उपलक्षणत्वस्य काचित्कतया सार्धत्रिकत्वा-
सम्प्रतिपत्तेः ।

यत्तु, अहं मुक्तः स्याम्'इतीच्छा न सम्भवति, अहमर्थ-
स्य मुक्तावनन्वयात्, 'चिन्मात्रं मुक्तं स्यात्'इति कस्याऽपि
मुमुक्षा न दृष्टेति,

तन्न, अद्वैतसिद्धान्ते प्रमाणबलेनाऽन्तःकरणाविच्छिन्न-
स्याऽपि चैतन्यस्य अहमालम्बनत्वस्वीकारेण अन्तःकरण-
स्य मुक्तावभावेऽपि चैतन्यस्य मुक्तावन्वयसम्भवेन 'अहं मुक्तः
स्याम्'इति मुमुक्षोपपत्तेः अन्यथा शरीरविशेषविशिष्टस्य 'अ-
हं स्वर्गी स्याम्'इति कामनया यागकरणानापत्तेः, ब्राह्म-
णादिशरीररूपविशेषणस्य स्वर्गानन्वयात् । विशेषणस्याऽनन्व-
येऽपि विशेष्यान्वय इति चेत् ?, प्रकृते ऽपि अन्तःकरणस्य
विशेषणस्याऽनन्वयेऽपि चैतन्यस्यान्वय इति तुल्यम् ।

यत्तु भामतीरीत्या साधनचतुष्टये पूर्वपूर्वस्य उत्तरोत्तरं
प्रति हेतुत्वेन चरमा मुमुक्षैवाऽधिकारिविशेषणं, ? किं वा वि-
वरणैकदेशिरीत्या मुमुक्षावत् विवेकादिरप्यधिकारिविशेषणं ?
आद्ये मुमुक्षानन्तर्यमेव 'अथ' शब्दार्थः स्यात्, न चतुष्टया-
नन्तर्यम् । न द्वितीयः, शमाद्यभावेऽपि मुमुक्षामात्रेण वि-
चारदर्शनादिति,

तन्न भामतीमते मुमुक्षानन्तर्यमेवाथशब्दार्थः, विवेका-
द्यानन्तर्यं तु मुमुक्षाद्वारैवेति सिद्धान्तात् । न च यज्ञादेरपि मु-
मुक्षाद्वारा आनन्तर्यप्रतियोगिता स्यादिति शङ्काम्, 'तमेतं
वेदानुवचनेन'इति श्रुत्या कर्मणां विविदिषाहेतुत्वावमपेऽपि ।

'कर्मणा बद्ध्यते जन्तुर्विद्यया च विमुच्यते ।

तस्मात् कर्म न कुर्वन्ति यतयः पारदर्शिनः—'

इति मोक्षधर्मवचनेन 'संन्यस्य श्रवणं कुर्यात्' इति
स्मृतिवचनेन ब्रह्मविचारारूपवेदश्रवणे यज्ञादिकर्मसंन्यासस्य

हेतुत्वोक्त्या तत्प्रतियोगिनः कर्मणः आनन्तर्यप्रतियोगित्वासम्भ-
वात् । न च यस्य यस्य यद्धेतुत्वं तस्य तस्य तद्गतानन्तर्यप्रतियो-
गित्वञ्च, अध्ययनेन वनति' इत्यादौ व्यभिचारात्, किं तु आ-
नन्तर्यप्रतियोगित्वयोग्यताकस्यैव । गुरूपगमनमपि नाऽनन्तर्य-
प्रतियोगि, सदा निकटस्थगुरुकपुरुषविषये तदसम्भवात् ।

विचरणैकदेशिमते विवेकवैराग्याद्यभावेऽपि केवलमुमु-
क्षामात्रेण प्रवृत्तविचारस्य शिथिलत्वापत्त्या नित्यानित्यविवे-
कादीनां मध्ये पूर्वपूर्वहेतुसहितेष्वेव उत्तरोत्तरेषु सत्स्वेव अ-
शिथिलविचारप्रवृत्तेः उक्तचतुष्टयानन्तरमेव निष्पत्त्या उक्त-
चतुष्टयस्यैवाऽनन्तर्यप्रतियोगित्वमित्यभिप्रायात् ।

यत्तु 'ब्रह्म' पदोपस्थापितवेदसामान्यान्तर्गतयोग्य—'तद्य-
थेह कर्मचितो लोकः क्षीयते'इति वाक्यं 'अतः'इति सर्व-
नाम्ना परामृश्यते, तथा च कर्मफलानित्यत्वप्रतिपादकवाक्या-
द्धेतोः वैषयिकसुखवैराग्योपपत्तिरिति भ्रामत्यसङ्गता, 'अतः'
शब्दस्य विचारकर्तव्यत्वरूपसाध्यानन्वयापत्तेः, वैराग्यादिरूप-
साधनान्वयापत्तेश्च, 'अथ'शब्दार्थानन्तर्यप्रतियोगिनि वैराग्ये
'अतः' शब्दोक्तहेतुत्वान्वयायोगाच्च, 'अथ' शब्दोपस्थापित-
वैराग्येणैव स्वजनकज्ञानजनकस्य 'तद्यथेह—'इति वाक्यस्य
उपस्थितौ सत्यां 'ब्रह्म' शब्देन परम्परया तदुपस्थापनोक्त्ययो-
गाच्च, वैराग्यहेतुसत्यानृतविवेके हेतुतया 'नेह नाना' इत्यादे-
रेव वक्तव्यत्वेन 'तद्यथेह—'इत्याद्युक्त्ययुक्तेश्चेति,

तन्न, विचारकर्तव्यत्वस्य मुमुक्षामात्रसिद्धिकत्वेन मुमु-
क्षोपपादकवैराग्यासिद्धौ तदसिद्ध्यापत्त्या वैराग्यहेतोरेव
वक्तव्यत्वावश्यकत्वेन तदर्थं तद्यथेह'इतिवाक्यस्य 'अतः' श-
ब्देन ग्रहणौचित्यात्, अपेक्षितान्वयस्यैव न्याय्यत्वेन अन-

पेक्षितान्वयापादनायोगाच्च, 'अथ'शब्दार्थानन्तर्यप्रतियोगिनि वैराग्ये 'अतः' शब्दोक्त—'तद्यथेह—' इति वाक्यस्य स्वजन्य-प्रतीतिद्वारा जनकत्वरूपहेतुतया ऽन्वयस्येष्टत्वात् 'अतः' इति सर्वनाम्ना 'ब्रह्म' शब्दोपस्थापितवेदवाक्यग्रहणे न्यायतः सम्भवति सति वैराग्यरूपार्थोपस्थापितवाक्यत्वेन वाक्यग्रहणस्याऽन्याय्यतया तदापादनोक्त्ययोगाच्च, 'नेह नानास्ति'इति वाक्यस्य कृत्स्नप्रपञ्चमिथ्यात्वावगमद्वारा जन्यसुखवैराग्य-हेतुत्वे ऽपि 'तद्यथेह' इति वाक्यस्य कण्ठतः कर्मफलानित्यत्व-बोधनेन साक्षादेव वैराग्यजनकत्वेन अतः'शब्देन 'तद्यथेह'इति वाक्यस्यैव ग्रहणौचित्यात् ।

यत्तु 'अथ' शब्दबलैव साधनकलापस्य ब्रह्मजिज्ञासानिरूपितहेतुतासिद्धौ 'अक्षय्यं ह वै चातुर्मास्ययाजिनः सुकृतम्' इत्यादिना तस्याऽपवादशङ्कायां तन्निराकरण 'अथ' शब्दोक्तानन्तर्यप्रतियोगिनि हेतुत्वाभिधायिना 'अतः' शब्देन क्रियत इति विवरणोक्तमयुक्तम्, 'अथ' शब्दलब्धहेतुत्वस्य पुनः 'अतः'शब्देन ग्रहणमात्रादुक्ताऽपवादनिराकरणासिद्धेरिति,

तन्न, एकतन्तुबन्धनात् द्वितन्तुबन्धने दार्ढ्यदर्शनेन 'अथ'शब्दसिद्धहेतुत्वस्यैव 'अतः'शब्देनाऽप्युक्तौ हेतुत्वदार्ढ्यसिद्धेः । विवेकवैराग्यादिगतहेतुत्वस्य दार्ढ्यं च 'अक्षय्यं ह वै चातुर्मास्ययाजिनः सुकृतम्'इत्यादिवाक्यस्याऽऽपेक्षिकामृतत्वसूचक—'यत् कृतकं तदनित्यम्—'इतिन्यायोपबृंहित—'तद्यथेह कर्मचितो लोकः क्षीयते, एवमेवाऽमुत्र पुण्यचितो लोकः क्षीयते'इत्यादिवाक्यजन्यप्रतीत्यधीनविवेकवैराग्यादिवृत्तित्वम्, तथा शोक्तापवादनिराकरणसाधकत्वप्रसृङ्गमतःशब्दस्येति युक्तमेवोक्तं विवरणकृद्भिः ।

यत्तु भामत्यां निश्चिते जिज्ञासाया अयोगात् स-
न्दिग्धतया ब्रह्मैव विषय , ज्ञानमेवेच्छाविषयत्वेन प्रयोजन-
मिति जिज्ञासापदस्वारस्येन विषयप्रयोजने सूचिते इत्युक्तिर-
सङ्गता, पूर्वपक्षिणा विषयाद्यभावात् इच्छा नादेतुं युक्तेत्येव
आक्षेपकरणात् तन्मतीच्छया विषयसाधनायोग इति ।

तन्न, ब्रह्मज्ञानसाधयोमोक्ष इति महद्ग्र्य उपश्रुत्य तत्त्वबु-
भुत्सुना साङ्गवेदाध्ययनजन्यजीवब्रह्मैक्यविषयकापातप्रतीतेरह-
मितिज्ञानस्य ब्रह्मज्ञानत्वनिश्चयात्, उक्तज्ञानसत्वेऽपि मोक्षा-
दर्शनेन जीवब्रह्मैक्यरूपविषयांशे तज्ज्ञानप्रयोजनरूपमोक्षांशे च
सन्देहवता पूर्वपक्षिणा ब्रह्मज्ञानेच्छामङ्गीकृत्य विचारस्याक्षि-
प्तत्वात् ।

यत्तु विवरणे 'अथ शब्देनाधिकारी जिज्ञासापदेनेच्छा-
विषयत्वेन ब्रह्मज्ञानरूपं प्रयोजनं ब्रह्मज्ञानफलं मोक्षः ब्रह्म-
रूपविषयश्च सूचित' इत्युक्तिरयुक्ता, त्वन्मते जिज्ञासापदस्य
विचारलक्षकत्वेन ज्ञानेच्छापरत्वाभावात् लक्षणास्थले विषं भु-
ङ्क्ष्वेत्यादाविव शक्यार्थस्य त्यक्तव्यत्वादिति ।

तन्न, गङ्गायां घोष इत्यत्र लक्षणास्थलेऽपि तीरे घोष
इति शक्यपदनिर्देशसम्भवेन तदनिर्दिश्य गङ्गापदनिर्देशसाम-
र्थ्यात् प्रवाहरूपशक्यार्थप्रतीत्यधीनशैत्यपावनत्वादिसूचनवत्
'अथातोब्रह्मविचार' इति वक्तव्ये विचारपदस्थाने प्रयुज्यमानं
जिज्ञासापदं स्वसामर्थ्यात् जिज्ञासाप्रयोजकसन्देहस्य फलस्य
च सूचकं भवतीत्यस्य प्रामाणिकसिद्धत्वात् ।

यत्तु अद्वैतमते शास्त्रारम्भसामर्थ्यात् कर्तव्यत्वं चिचार-
स्य तेन च विषयादिसूचनं च भवत्विति,

तन्न, आक्षेप्यस्य कर्तव्यस्य अकरणे प्रत्यवायजनकस्य

नित्यकर्मणः कर्तव्यत्वस्येव प्रयोजनाद्यव्याप्यत्वेन तत्सूचक-
त्वानियमात् ।

यत्तु अद्वैतमते ब्रह्मपदस्य अखण्डब्रह्मपरत्वे लक्षणा
मुख्यार्थत्यागश्च स्यातामिति ।

तन्न, ब्रह्मपदशक्यतावच्छेदकजगत्कारणत्वादिरूपविशेष-
णांशस्य त्यागेऽपि अखण्डस्य विशेष्यस्य ब्रह्मपदेन शक्तैव
ग्रहणसम्भवात् ब्रह्मपदे लक्षणामुख्यार्थत्यागयोरप्रसक्तेः पद-
निरूपितवृत्तिविशेष्यस्यापि शक्यत्वात्, अन्यथा गौरनित्या-
इत्यादौ गोपदस्य व्यक्तौ लक्षणापत्तिः तत्र गोत्वस्य विधेया-
निस्यत्वानन्वयेन विशेषणतया विवक्षाभावात् ।

यत्तु ब्रह्मत्वस्य कालापरिच्छिन्नत्वरूपत्ववत् वस्त्वपरि-
च्छिन्नत्वरूपभेदाप्रतियोगित्वरूपत्वात् ब्रह्मपदेन जीवाभेदोब्रह्म-
णि सिद्ध्यति ब्रह्मणोजीवाद्भेदे तद्रूपविकलत्वात् अल्पत्व-
प्रसङ्ग इत्यद्वैत्युक्तमसङ्गतम्—ब्रह्मणो घटादिभ्यो भेदे घटा-
दिरूपत्वाभावेन अल्पत्वापत्त्या घटादिरूपत्वस्याऽऽवश्यकत्वेन
जडत्वापत्तेः अतोब्रह्मणोऽजडत्वमिच्छता भेदस्य परिच्छेद-
रूपता साज्या, तथा च जीवभेदस्य ब्रह्मणि अपरिच्छिन्नत्वा-
ऽविरोधितया सूत्रस्थब्रह्मपदेन अपरिच्छिन्नत्ववाचिना जी-
वब्रह्माभेदोऽसिद्ध इति ।

तन्न, वस्तुपरिच्छेदाभावस्य ब्रह्मणि तत्तद्रूपत्वस्य
स्वीकारेऽपि घटादिरूपत्वप्रयुक्तजडत्वाप्रसक्तेः ब्रह्मणि घटादि-
रूपत्वस्य घटाद्याकारेण परिणममानात्मज्ञानविषयत्वरूपत्वेन
घटादिगतजडत्वाप्रसङ्गकत्वात् । अन्यथा 'यद्रजतं सा शुक्ति'
रित्यादिप्रतीतिसिद्धशुक्तिनिष्ठरजतरूपत्वेन शुक्ते रजतवत् प्रा-
तिभासिकत्वादिप्रसङ्गात्, जीवत्वविशिष्टे चैतन्ये चैतन्यांशस्य

अविद्याधीनत्वाभावेऽपि जीवत्वस्याऽऽविद्यकतया तद्विशिष्ट-
ष्टयैतन्यस्य जीवस्य विशिष्टरूपेणाऽऽविद्यकत्वात् । विशिष्टचैत-
न्याकारेण परिणममानाविद्याविषयत्वरूपजीवत्वस्य ब्रह्मणि
सम्भवेन ब्रह्मपदेन जीवब्रह्माभेदबोधनसम्भवात्, जीवत्व च
जाग्रदाद्यवस्थात्रयवत्वम् ।

यत्तु ब्रह्मणो निरतिशयमहत्वार्थं अनेकात्मकत्वे अनेका-
त्मकमाषराशौ निरतिशयमहत्वबुद्धिः स्यात् । किं च अप-
रिच्छेदस्य ब्रह्मानन्यरूपत्वे बृहधात्वर्थसम्भवेऽपि प्रत्यया-
र्थाश्रयासिद्धिः अन्यत्वेऽपि अपरिच्छेदस्य तात्त्विकत्वे ब्रह्मण-
स्तद्रूपत्वविकलत्वात् परिच्छिन्नत्वापत्तिः अतात्त्विकत्वे ब्रह्मणः
परिच्छिन्नत्वापत्तिः, किञ्च वस्त्वन्यत् किञ्चित् सत्यमस्ति चेत्
ब्रह्मिण्यपि महत्त्वं सिद्ध्यतीति ब्रह्मणस्सद्वितीयत्वापत्तिरिति ।

तन्न, ब्रह्मणोऽनेकात्मकत्वस्य अनेकात्मना परिणममाना-
ऽविद्याविषयत्वरूपत्वात् भाषराशौ तदभावेन निरतिशयमहत्व-
बुद्ध्यापादनासाङ्गत्यात् अपरिच्छेद्यत्वस्य ब्रह्मानन्यत्वमेव, बृह-
धातूत्तरप्रत्ययस्यापि आश्रय एवार्थः, अत्यन्ताभेदे आश्रया-
श्रयिभावः 'स्वे महिम्नि प्रतिष्ठित' इत्यादाविव सम्भवतीति
सिद्धान्ते दोषाभावात्, महत्वानिरूपकतावच्छेदकं च अल्पत्वमात्रं
नतु पारमार्थिकत्वविशिष्टाल्पत्वं गौरवात् । तथाचापारमार्थि-
काल्पत्वमादायापि महत्त्वं बोधयता पारमार्थिकद्वितीयरूपनिरू-
काऽसिद्ध्या ब्रह्मणस्सद्वितीयत्वापादनासम्भवात् ।

यत्तु ब्रह्मणो जिज्ञासा ब्रह्मजिज्ञासा ब्रह्मण इति
कर्मणि षष्ठीत्यादि श्रीशाङ्करभाष्यमसङ्गतम्, विचारजन्य-
ज्ञानाविषयस्य ब्रह्मणः विचाराविषयत्वादिति—

तन्न, फलविषयत्वाभावेऽपि ब्रह्मणि विचाराख्यवृत्तिविषय-

त्वाङ्गीकारात् । नच ब्रह्मणोऽपरोक्षवृत्तिविषयत्वेन तादृशवृत्त्यव-
च्छिन्नचैतन्यरूपफलविषयत्वमापादयितुं शक्यम्, स्वात्मनि
क्रियाविरोधेन चैतन्यरूपे ब्रह्मणि उक्तचैतन्याख्यफलविष-
त्वायोग्यतया तदापादनासङ्गतेः । नच तर्हि व्यापकं फलविष-
यत्वं निवर्त्तमानं स्वव्याप्यं वृत्तिविषयत्वमपि ब्रह्मणि व्यावर्त्त-
यतीतिशङ्काम्, ब्रह्मणि व्यभिचारेण व्यापकत्वस्यैवासिद्धेः ।

यत्तु कर्मणि षष्ठीपक्षे प्रमाणादिपरिकरविशिष्टब्रह्मणोजि-
ज्ञामाकर्षत्वसम्भवेन प्रमाणादिजिज्ञासानामपि शाब्दत्वसम्भवात्
आर्थिकत्वोक्तिरयुक्तेति ।

तन्न, जिज्ञासाकर्मसमर्पकब्रह्मशब्देन शक्त्या केवलब्रह्मस्वरू-
पस्यैव बोधनेन प्रमाणादिविशिष्टब्रह्मबोधकत्वे लक्षणापत्त्या
च स्वरूपस्यैव जिज्ञास्यत्वेन प्रतिज्ञातत्वावगतेः प्रमाणादि-
प्रतिज्ञायाः आर्थिकत्वोक्तेरेव युक्तत्वात् ।

यत्तु पञ्चपादिकाविवरणयोः जिज्ञासाशब्दस्य अवयव-
शक्त्या ज्ञानेच्छापरत्वं विचारे च लक्षणेत्युक्तमयुक्तम्, रूढ्यैव
विचारबोधनसम्भवादिति ।

तन्न, शक्तिग्राहककोशव्याकरणादिप्रमाणेषु जिज्ञासाश-
ब्दस्य विचारे शक्त्यनुक्तेः माध्वव्यतिरिक्तप्रामाणिकमहाज-
नानां विचारे जिज्ञासाशब्दस्य प्रयोगप्राचुर्याभावेन तत्र श-
क्त्यसिद्धेश्च ।

यत्तु जिज्ञासाक्षिप्तस्य विचारस्याध्याहृतकतव्यपदार्थान्वय
इति भामत्युक्तमयुक्तं विचारे जिज्ञासापदशक्तिसम्भवेन आश्ले-
षोक्त्ययोगात्-इच्छार्थं सन् प्रत्ययानुशासनस्य साधुत्वमात्रपरत्व-
मेव । किञ्च विचारे कर्तव्यत्वाध्याहारस्य अनुवादस्त्वप्रसङ्गः, तस्मिन्
कर्तव्यत्वस्य स्वतएव सिद्धत्वात्, किञ्च जिज्ञासापदस्य भवद्री

त्या शक्त्यसम्भवेऽपि लक्षणासम्भवात् लाक्षणिकस्य विचारस्य चिधिसम्भवे विचारस्याऽऽक्षिप्तत्वोक्त्ययोगः, किञ्च जिज्ञासापदस्य विषयसूचकत्वेन सफलत्वे सिद्धे नानर्थकविचारकर्तव्यतापरता युक्ता, किञ्च विषयाभावात् इच्छाभावं वदन्तं प्रति इच्छया विषयादिमूचनोक्त्ययोगः, किञ्च न कारणस्य जिज्ञासायाः नियमेन कार्यरूपविचाराक्षेपकता, कार्यं विनापि कारणसम्भवात्, किञ्च नचेच्छा विचारसामग्री, फलेच्छायां सत्यामपि साधनाननुष्ठानादिति ।

तन्न, जिज्ञासापदे विचारशक्तत्वस्य पूर्वमेव निराकृतत्वात्, आक्षेपमात्रेण विचारलाभे विचारे जिज्ञासापदलक्षणोक्त्यसम्भवात् आक्षेपलब्धस्य विचारस्य आपातप्रतीतार्थनिर्णायकतया सिद्धस्य विध्ययोग्यत्वात् । विचारकर्तव्यत्वस्य अनवधाननिवृत्त्यर्थत्वेन विचारावधानपर्यवसायिनस्सूत्रस्य अनुवादकत्वाप्रसक्तेः । जिज्ञासापदस्य विषयसूचकत्वेन सफलतया विचारकर्तव्यतायाः अनवधाननिवृत्तिप्रयोजनकत्वेन विचारकर्तव्यत्वतात्पर्यकत्वस्यावश्यकत्वात्, विषयाभावात् विचारेच्छा नोत्पत्तुर्हतीति वदन्तं प्रति विचारेच्छया विषयसूचनोक्त्ययोगेऽपि ब्रह्मज्ञानेच्छया तत्सूचनोक्त्युपपत्तेः, सर्वत्र कारणत्वावच्छेदेन कार्याक्षेपकत्वानियमाभावेऽपि जिज्ञासायां जातायां विचारस्य सर्वत्र क्रियमाणत्वप्रतीतेः जिज्ञासारूपकारणविशेषस्य विचारविशेषरूपकार्याक्षेपकत्वस्य अपत्यूहत्वात् । अत एवोक्तसाधनचतुष्टयवत्पुरुषनिष्ठब्रह्मजिज्ञासा ब्रह्मविचारं प्रति पुष्कलकारणमेव उक्तविशिष्टेच्छासत्वे विचारस्य नियमेनोपलब्धेः ।

यत्तु यस्मात् ब्रह्मजिज्ञासा सम्पन्ना तस्माद्ब्रह्मविचारः

कर्तव्यः, जिज्ञासाशब्दः अवान्तरवाक्ये ज्ञानेच्छापरः, महा-
वाक्ये विचारलक्षण, इति कौमुद्युक्तमयुक्तं, युगपज्जिज्ञासा
पदस्य वृत्तिद्वयप्रमङ्गात् अध्याहारमापेक्षावान्तरवाक्यकल्पना-
नुपपत्तेश्च, जिज्ञासाशब्दस्य ज्ञानेच्छापरत्वे मानाभावाच्चेति ।

तन्न 'अथातोऽधर्मजिज्ञासा'इत्यत्र धर्मशब्दस्य धर्मे शक्तिः
अधर्मे लक्षणा च स्वीकर्तव्या, उपादानार्थं धर्मस्य जिज्ञास्य-
त्ववत् परिहारार्थमधर्मस्यापि जिज्ञास्यत्वावश्यकत्वादिति कौ-
मारिलवार्तिकरीत्या युगपद्वृत्तिद्वयस्वीकारस्य सति प्रयो-
जने ऽअदुष्टत्वात्, लोकेऽपि गङ्गाया मत्स्यघोषौ इत्यादौ वृत्ति-
द्वयस्य समातिपत्तेः, युगपद्वृत्तिद्वयस्वीकारे दोषोक्तिस्तु यु-
गपदेकजातीयवृत्तिद्वयविषया । तथाच ज्ञानेच्छारूपहेतोः विचा-
रकर्तव्यत्वस्य च लाभार्थं अध्याहारस्यावश्यकत्वेन अध्या-
हारे अनुपपत्त्यभावात्, ज्ञाधातोः ज्ञानार्थे सन्प्रत्ययस्य च
इच्छार्थे व्याकरणस्यैव प्रमाणत्वेन मानाभावादित्युक्त्यसङ्गतेः ।

यत्तु अस्य शास्त्रस्य पूर्वमीमांसया न गतार्थता, तत्र का-
र्यनिष्ठवेदभागस्य विचारितत्वेऽपि मिद्धवस्तुब्रह्मपरवेदस्यावि-
चारितत्वात् तदर्थमस्य शास्त्रस्य प्रणयनमित्यद्वैत्युक्तमसङ्गतम्,
उपास्यविशेषभूतब्रह्मविचारस्य उपासनापादे उपासनाविधि-
विचारस्य च अस्मिन् शास्त्रे प्रवर्तनायोगादिति ।

तन्न, ब्रह्मज्ञानवत् उपासनस्य मानसत्वाविशेषान् सङ्गति-
विशेषलोभेन अस्मिन् शास्त्रे उपासनाविधिविचारोपपत्तेः । नच
'समुद्रं मनसा ध्यायेत्' इति ध्यानविशेषस्य पूर्वतन्त्रे विचारि-
तत्वेन ब्रह्मोपासनस्यापि ध्यानविशेषत्वेन मानसस्य पूर्वतन्त्रे
सङ्गतिसम्भवात् तत्तत्र विचार्यम्, तत्राविचार्यं अत्र तद्विचारे
किं विनिगमकमिति शङ्क्यम्, अस्मिन् शास्त्रे मानसस्य ब्रह्मज्ञा-

नस्य प्राधान्येन प्रतिपादनवत् पूर्वतन्त्रे बृहति प्रस्तूयमाने 'समुद्रं मनसा ध्यायेत्'दित्युक्तध्यानस्य प्राधान्येनाप्रतिपादनात् प्राधान्येन प्रतिपादितब्रह्मज्ञानेन मानसत्वसामान्यात् ब्रह्मोपासनस्यात्रैव सङ्गतेन्याय्यत्वात् । नच ब्रह्मोपासनस्य अनित्यफलत्वविधेयत्वसाधर्म्याभ्या उपासनावाक्यस्य अतत्त्वावेदकत्वसाम्याच्च उपासनाविचारः पूर्वतन्त्र एव युक्त इति शङ्क्यम्, 'न स पुनरावर्तते' इत्यादिश्रुतिसिद्धं अपुनरावृत्तिरूपं मोक्षविशेषं प्रति साक्षादेव दहराद्युपासनस्य हेतुत्वात् मोक्षशास्त्रे अस्मिन्नेव प्रधानभूतफलांशमादाय सङ्गत्युपपत्त्या अत्रैव ब्रह्मोपासनाविचारस्य न्याय्यत्वात्, उद्गीथाद्युपासनन्तु उपासनत्वसाम्यात् आनुषङ्गिकतयाऽत्र चिचार्यते ।

यत्तु 'तद्विशेषं प्रती'सद्वैतभाष्ये विप्रतिपत्तिं प्रदर्शयता चन्द्रिकाकृता तस्या धर्मविकल्पेन दूषणमुक्तम् ।

तन्न, ऐक्यस्य चिन्मात्रस्यैव विप्रतिपत्तिधर्मित्वात्, तथैव भामतीकल्पतर्वोरुपपादनात्, विशेष्यविप्रतिपत्त्याऽपि विशेष्यप्रतीयनुकूलत्वेन जीवत्प्रेषत्वविशिष्टविचारस्यापि न्याय्यत्वात्, मुमुक्षुभिरपि उभयानुगतचिन्मात्रज्ञानार्थं विशिष्टस्यैव प्रथमं विचार्यत्वात्, वस्तुतोऽहमालम्बने चिन्मात्रे अज्ञानांशात् देहत्वेन्द्रियत्वमनस्त्वक्षणिकविज्ञानत्वशून्यत्वविप्रतिपत्तेः सम्यक्सम्भवाच्च, सौत्रब्रह्मपदस्य निर्विशेषचिन्मात्रे स्वारस्यस्योपपादितत्वेन विप्रतिपत्तिवर्षिपरत्वसम्भवाच्चेत्यलम् ।

मध्वमते अथशब्दोमङ्गलानन्तर्योभयार्थकः अतश्शब्दोविष्णुप्रसादरूपहेत्यर्थकः ब्रह्मजिज्ञासेत्यत्र समासघटकीभूता षष्ठी च कर्मणि, ब्रह्मपदं च बृहन्तोऽस्मिन् धर्मा इति अनन्तगुणाश्रयवाचकं सत् अल्पगुणाज्जीवगणात् ब्रह्मणांभेद सूचयत् जीव-

ब्रह्माभेदपूर्वपक्षसूचनद्वारा तादृशपूर्वपक्षनिरासकानन्तगुणाश्रयं विष्णुं वदति । जिज्ञासाशब्दश्च स्वैवैव श्रवणमननिदिध्यासनपरः तथा च शमदमवेदाध्ययनविष्णुभक्त्यनन्तरं विष्णुप्रसादाद्धेतोः मङ्गलरूपाणि विष्णुसम्बन्धिश्रवणमननिदिध्यासनानि ब्रह्मापरोक्षज्ञानार्थं कर्तव्यानीति सूत्रार्थः ।

स चानुपपन्नः अथशब्दस्य मङ्गलानन्तर्योभयार्थत्वे युगपत् वृत्तिद्वयविरोधापत्तिः, युगपद्वृत्तिद्वयन्तु न युक्तमिति चन्द्रिकाकृता जिज्ञासाशब्दार्थविचारे अद्वैतिदूषणार्थमुक्तत्वात्, अन्यथा सैन्धवपदस्य युगपदश्वलवणोभयार्थत्वापत्तिः अनुगतशक्यतावच्छेदकरूपाभावस्य सैन्धव पद इव अथशब्दे मङ्गलानन्तर्योभयानुगतशक्यतावच्छेदकाभावश्च तुल्यः, गङ्गायां मत्स्यघोषावित्यादौ तु एकस्य गङ्गापदस्य प्रवाहे शक्तिः घोषे लक्षणेतिवृत्त्योर्विलक्षणत्वात् वृत्तिद्वयं न दोषाय, प्रकृते तु मङ्गले अधिकारे च एकजातीयशक्तिद्वयस्यैव वक्तव्यतया दोषोदुरुद्धरः । नच 'मङ्गलमथशब्दोच्चारणफलं न वाच्यार्थ' इति टीकया प्रतीयत इति शङ्काम्, 'अथशब्दोमङ्गलार्थोऽधिकारानन्तर्यार्थश्च' इति मध्वभाष्यग्रन्थस्थचकारस्वारस्येन आनन्तर्यसमानयोगक्षेपत्वस्य मङ्गले प्रतीतेः वाच्यत्वावगमात् ।

'आनन्तर्योऽधिकारस्य मङ्गलार्थे तथैव च । अथशब्द' इति मध्वभाष्योदाहृतपुराणवचने तथाशब्देन आनन्तर्यस्य यथा अथशब्दार्थत्वं तथामङ्गलस्याथशब्दार्थत्वमिति प्रतीतेः आनन्तर्यवत् मङ्गलस्य वाचकत्वावगमाच्च । अतः 'ग्रन्थादौ मङ्गलाचरणस्यावश्यकत्वात् तत्परतयाऽथशब्दं व्याचष्टे अथेतीति', एतत्प्रकाशिका प्रामादिक्येव । अतश्शब्दस्य सर्वनामत्वमङ्गीकृत्य विष्णुप्रसादरूपहेतुपरत्वमुच्यते ? उत 'अकारोविष्णुवाचक'

इतिकोशानुगुणेन ?, नाद्यः उपस्थितस्यैव सर्वनाम्ना परामर्शनीयत्वात् सूत्रघटकीभूतेन केनापि पदेन अनुपस्थापितस्य त्रिष्णुप्रसादस्य सर्वनाम्नाऽतश्शब्देन परामर्शायोगात् । न द्वितीयः अकारस्य त्रिष्णुवाचकत्वेऽपि तत्प्रसादवाचकत्वासम्प्रतिपत्तेः । ब्रह्मशब्दस्य अनन्तगुणाश्रयवाचित्वं भवन्मते न सम्भवति आनन्दादिगुणानां ब्रह्मणश्च भवद्भिरत्यन्ताभेदस्वीकारात् गुणनिष्ठाधेतानिरूपिताधारत्वस्य गुणाश्रयत्वरूपसगुणत्वस्य ब्रह्मण्यसम्भवात् अन्यथा तद्व्यक्तिस्तद्व्यक्तिमतीति वाक्यस्यापि प्रामाण्यापत्तिः । नच गुणगुणिनोरत्यन्ताभेदेऽपि विशेषवलात् गुणब्रह्मणोराश्रयाश्रयिभाव इतिशङ्काम् । विशेषस्य ब्रह्मभिन्नत्वे—

‘एवं धर्मान् पृथक्पश्यंस्तानेवानुविधावति’इति

भवदभिमतश्रुत्यर्थविरोधापत्तिः, अभिन्नत्वेन ब्रह्मणैव हेतुना ब्रह्मणोगुणस्य च आश्रयाश्रयिभाव इत्युक्तं स्यात्, तथाच विशेषकल्पना अनर्थिका, ब्रह्मपदेन पूर्णगुणवाचिनाऽल्पगुणाज्जीवात् ब्रह्मणो भेदस्सिध्यतीत्यभ्युपगमोऽप्यसङ्गतः भवन्मते विरुद्धधर्मयोरपि एकत्र समावेशस्वीकारात् एकत्वसङ्ख्यावच्छिन्नस्य ब्रह्मणः भवदीयानन्दमयाधिकरणे अन्नमयप्राणमयादिरूपेण, गुहाधिकरणे भोक्तात्मान्तरान्यरूपेण, सङ्ख्योपसङ्ग्रहाधिकरणे पञ्चपञ्चजनरूपेण, नस्थानतोपीत्यधिकरणे विश्वतैजसरूपेण, एकत्वविरुद्धमनेकत्वं स्वीकृतम्, अशरीरस्यैवेश्वरस्य अरूपवदेवहीत्यधिकरणे अनुव्याख्यानन्नायसुधयोः अशरीरत्वविरुद्धं परव्यूहादिनानाशरीरत्वं स्वीकृतम्, रामकृष्णाद्यवताराणां भेदश्रवणं लौकिकैः भ्रान्त्या गृहीतस्य भेदस्य अनुवादकमित्यप्युक्तम्, ‘सर्वथापितु तएव’इत्यधिकरणे, एवमानन्दमयस्य अवय-

विनः अवयवित्वविरुद्धं शिरःपक्षपुच्छावयवरूपत्वं वर्णितमानन्द-
मयाधिकरणे, 'एक आत्मन शरीरेभावा'दिसधिकरणे काण्डवन-
दाहत्पशमनादिपरस्परविरुद्धं कृतवतोः सेव्यसेवकभावादिवि-
रुद्धगुणशालिनोरिन्द्रार्जुनयोरत्यन्ताभेदस्साधितः, एवं विरुद्ध-
धर्मसाङ्कर्यमङ्गीकृतवतां माध्वानां मते जीवब्रह्मणोर्विरुद्धध-
र्मवत्त्वात् भेदः कथं सिद्ध्येत् । नचोदाहृतस्थले प्रमाणवलात्
भेदे बाधिते भेदप्रतिनिधिना विशेषेणेश्वराचिन्त्यशक्त्या वा तत्र
तत्र निर्वाहः क्रियत इतिवाच्यम् । तर्हि 'तत्त्वमसी'ति प्रमाण-
वलात् जीवब्रह्मणोर्भेदस्य बाधितत्वेन तयोरभेदेऽपि विशेषेण-
ेश्वरशक्त्या वा सर्वज्ञत्वकिञ्चिज्ज्ञत्वादिसर्वभेदव्यवहारोपपत्तेः भ-
वद्भिरेवाभ्युपगन्तृत्वापत्तेः भवदुक्तविशेषस्य अचिन्त्येश्वरशक्तेश्च
ब्रह्मभेदाभेदविकल्पाभ्यां प्रागेव दूषितत्वात् । 'उभयव्यपदेशाच्चहि
कुण्डलवत्' इत्यधिकरणे भवद्भिरानन्दादिब्रह्मगुणानां तस्मा-
दत्यन्ताभिन्नत्वं साधितं, भवत्सिद्धान्ते ब्रह्मशरीरस्य ब्रह्मणोऽस-
न्ताभिन्नतया शरीरात्मवादापत्त्या चार्वाकमतप्रवेशापत्तिः ।

एतेन 'जुष्टं यदा पश्यत्यन्यमीश'मिति श्रुतावन्यशब्देन
जीवब्रह्मणोर्भेदकथनात्, तयोरभेदो न सम्भवतीति नव्यमा-
ध्वोक्तमपास्तम् ।

'अन्योऽन्तरात्मा प्राणमयः अन्योऽन्तरात्मा मनोमय'इत्या-
दि तैत्तिरीयश्रुतौ अन्यशब्दैः अन्नमयप्राणमयमनोमयविज्ञानमया-
नन्दमयानां भेदकथनेपि—

'अतन्योऽप्यन्यशब्देन तथैको बहुरूपवान् ।

प्रोच्यते भगवान्विष्णुरैश्वर्यात्पुरुषोत्तम'

इति पुराणवचनमात्रेण तेषामभेदं स्वीकुर्वद्भिः भवद्भिः 'तत्त्वम-
सि' 'ब्रह्म दासा ब्रह्म दाशी' 'नान्योऽतोऽस्ति द्रष्टा' 'नान्योऽतोऽ-

स्तिद्रष्टृ' 'नेह नानाऽस्ति किञ्चन' 'नात्र का चन भिदाऽस्ति' 'मृ-
त्योस्त सृत्युमाप्नोति य इह नानव पश्यति' 'एकन्वमनुपश्यत' 'एक-
धैवाऽनु द्रष्टव्य'मित्यादिश्रुतिभिः 'द्वैतिनोऽतथ्यदर्शिनः' 'ज्ञानं
यथा सत्यममत्यमन्यत्' 'एतत्तु यत्संव्यवहारभूतं तत्रापि चोक्तं
भुवनाश्रितं ते' 'वेणुरन्ध्रविभेदेन भेदेष्वद्वाजिसंज्ञकः। अभेदव्या-
पिनोवायोः तथाऽसौ परमात्मनः'इत्यादिभिः द्वैतिनिन्दाजगत्-
मिथ्यात्वजीवब्रह्माभेदबोधकैः सर्वदेशप्रसिद्धत्रिष्णुपुराणारूय-
प्रसिद्धमुद्रितामुद्रितग्रन्थस्थैर्वचनैश्च समाधिगतजीवब्रह्माभेदस्य
अनिच्छयाऽपि स्वीकार्यत्वापत्तेः, न ह्येवं सर्वसम्प्रतिपन्नप्रसिद्ध-
पुराणमूलकशो 'द्वैतिनोऽतथ्यदर्शिन' इतिवत् अद्वैतिनोऽतथ्य-
दर्शिन इति कुत्रापि दृश्यते। जिज्ञासापदन्तु'श्रवणमननिदिध्या-
सनेषु अनुगतशक्यतावच्छेदकेन एकशक्त्या प्रवर्तते? उत शक्तिभे-
देन, नाद्यः त्रितयसाधारणशक्यतावच्छेदकरूपाऽभावात्, न द्विती-
यः 'अन्याद्यं चानेकार्थत्व'मिति पूर्वतन्त्रीयसूत्रविरोधेन अनेकश-
क्त्ययोगात् सैन्धवादिपदेषु प्रयोगप्राचुर्यस्य अश्वलवणयोस्तुल्य-
त्वाच्छक्तिभेदकल्पनम् । न ह्येवं माध्वभिन्नानां श्रवणादिषु त्रिषु
जिज्ञासाशब्दप्रयोगप्राचुर्यमस्ति, प्रत्युत व्याकरणादिसिद्धयोगार्थ-
मादायैव ज्ञानेच्छायां जिज्ञासाशब्दस्सर्वैः प्रयुज्यते। तस्मान्माध्वो-
क्तरीत्या सूत्रार्थोऽनुपपन्न एव ।

किञ्च मध्वमत्तग्रन्थेषु प्रसिद्धपूर्वतन्त्रमार्गीवरोधो बहुधा
दृश्यते । 'द्वादशाहवदुभयविधं वादरायण' इति सूत्रीयम-
ध्वभाष्ये द्वादशाहः क्रत्वात्मकः सत्रात्मकः इति लिखि-
तम्, तत् 'अहीनसत्ररूपेण उभयविधो द्वादशाह'इति पूर्व-
तन्त्रलेखनविरुद्धं क्रतुत्वस्य सत्रवृत्तित्वेन तेनाकारेण क्रत्वात्म-
कस्सत्रात्मक इति पक्षद्वयलेखनमयुक्तम्। 'लिङ्गभूयस्त्वसूत्रे' 'यज्ञी-

यर्हिमायाः इतिकर्तव्यतात्वेन प्राप्तल्या'दिति तत्त्वप्रकाशिकायां लिखितं, तत्, हिमायाः इतिकर्तव्यतात्वमिति पूर्वतन्त्रं कुत्राप्यलिखितत्वात् पूर्वतन्त्रविरुद्धम् । 'भूम्नः क्रतु'रिति सूत्रे तत्त्वप्रकाशिकायां दीक्षणीयाप्रायणीयोद्दयनीयसवनत्रयावभृथात्मकस्य क्रनोरिति लिखितं तदपि-पूर्वतन्त्रविरुद्धं, तथा पूर्वतन्त्रे कुत्राप्यलेखनात् 'स्वामिनः फल्श्रुते'रित्यधिकरणे अयजमानानामपि ऋत्विजां सत्रयागफलमिवेति लिखितं तदपि पूर्वतन्त्रविरुद्धं, सूत्रे 'ये यजमानास्ते ऋत्विज' इतिवचनेन ऋत्विजां यजमानत्वेन अयजमानत्वाभावात्, आनन्दमयाधिकरणे न्यायसुधायां 'ज्योतिरुपक्रमाधिकरणे तत्त्वप्रकाशिकायां 'ज्योतिषां स्तोमोहि ज्योतिष्टोम'इति लिखितम् । तदपि पूर्वतन्त्रोदाहृतश्रुतिविरुद्धं 'त्रिवृत्पंचदशसप्तदश-एकविंशः एतानि वाव ज्योतीषि य एतस्य स्तोमाः' इति पूर्वतन्त्रोदाहृतताण्डिमहाब्राह्मणवाक्यबलेन ज्योतिष्टोमपदस्य बहुव्रीहित्वा-वगमेन ज्योतिषां स्तोम इति तत्पुरुषस्यासङ्गतत्वात् । नच मीमांसकरीतिर्माध्वैनाङ्गीक्रियते अतस्तदुल्लङ्घनं न दोषायोति वक्तुं शक्यम् ।

‘अङ्गीकृतत्वादपि तैः पदार्थानां पृथक्पृथक् ।

क्रियापदेनान्वयस्य वाक्यभेदो हि दूषणम् ॥

इति अनुष्णारख्यानश्लोकेन 'मीमांसकमतेपीद समान'मित्यन्तेन श्लोकेन 'उच्यते इत्यादिना महावाक्यभेद एव दूषणं न त्ववान्तभेद इति तदस्माकमिति समान'मित्यन्तेन सुधाग्रन्थेन च मीमांसकमिद्धान्तरीतेः स्वोक्तार्थसाक्षित्वेन कथनात् ।

अत्रायं कक्ष्याक्रमः अकृतकर्मविचारस्यापि ब्रह्मविचारे अधीतोपनिषत्प्रतीक्षाऽऽपात्रार्थनिर्णयार्थं प्रवृत्तिसम्भवेन ब्रह्मविचारे कर्मविचारानन्तर्यमसङ्गतमिति प्रथमकक्ष्या, येन पुरुषेण भेदलक्षणविचारमकृत्वा उपदेष्टृवचनेन कर्मभेदं

विज्ञाय शेषलक्षणविचारः क्रियते, तादृशपुरुषविषये भेदविचारस्य अङ्गत्वविचारनिरूपितपूर्ववृत्तित्वनियमाभावेन 'अथाऽतः शेषलक्षणम्' इत्यत्राऽथशब्दस्य भेदविचारानन्तर्यार्थत्वाभावप्रसक्त्या यादृशपुरुषविशेषमादाय भेदविचारस्य पूर्ववृत्तित्वं सम्भवति तदभिप्रायेणाऽथशब्दस्याऽऽनन्तर्यार्थत्ववत् 'अथाऽतो ब्रह्मजिज्ञासा' इत्यत्राऽपि येन कर्मविचारानन्तरमेव ब्रह्मविचारः क्रियते तमादाय कर्मविचारानन्तर्यं अथशब्दार्थं इति वक्तुं युक्तमेवेति द्वितीया कक्ष्या ।

'अथाऽतः शेषलक्षणम्' इत्यत्राऽथशब्दस्य भेदविचारानन्तर्यार्थत्वे कर्मभेदविचारकर्माङ्गत्वविचारयोः हेतुहेतुमद्भावो नियामकः, प्रकृते कर्मविचारब्रह्मविचारयोः हेतुहेतुमद्भावे नियामकादर्शनात् न कर्मविचारानन्तर्यं अथशब्दार्थो भवतीति तृतीया कक्ष्या ।

'तमेतं वेदानुवचनेन ब्राह्मणा विविदिषन्ति यज्ञेन दानेन तपसाऽनाशकेन' इति श्रुतिः इष्यमाणवेदने यज्ञादिकर्मणां साधनत्वसमर्पिका कर्मब्रह्मविचारयोः हेतुहेतुमद्भावे नियामिका, कर्मसाध्यब्रह्मज्ञानविचारे कर्मविचारसाध्यत्वस्याऽप्यावश्यकत्वादिति चतुर्थी कक्ष्या ।

'तमेतम्—' इति वाक्येन शब्दतः प्रधानभूतायां वेदनेच्छायां यज्ञादिसाध्यत्वं प्रतीयते, न त्वर्थतः प्रधाने इष्यमाणवेदने, राजपुरुषमानयेत्यादौ अर्थतः प्रधानं राजानं परित्यज्य शब्दतः प्रधाने पुरुषे एव आनयनान्वयदर्शनादिति पञ्चमी कक्ष्या ।

'उयोतिष्ठोमेन स्वर्गकामो यजेत', 'असिना जिघांसति'— इत्यादाविव तृतीयान्तसाधनवाचिपदघटितवाक्ये तदर्थसाध्यत्वस्य अर्थतः प्रधान एवाऽन्वयो न्यायः, राजपुरुषमानयेत्यादिकं तु

न तथेति षष्ठी ।

‘तमेतम्-’इतिश्रुतिसिद्धमिष्यमाणवेदनं भवत्सिद्धान्ते उपास-
नात्मकं यज्ञादिकर्मसाध्यं, जिज्ञासासूत्रस्थमिष्यमाणवेदनं तु वि-
चारात्मकमिति कथं तच्छ्रुतिसिद्धहेतुहेतुमद्भावो नियामकः स्यात् ?
किं च ‘अथाऽतो ब्रह्मजिज्ञासा’इति सूत्रस्य ‘असिना जिघांसति’इ-
त्यादिवत् तृतीयान्तपदघटित्वाभावेन अर्थतः प्रधाने इष्यमाणवेदने
अथशब्दार्थानन्तर्यस्य अन्वयानुपपत्त्या राजपुरुषमानयेत्यादात्रिव
शब्दतः प्रधाने ज्ञानेच्छायामेव अथशब्दार्थानन्तर्यापत्तिश्च स्या-
दिति सप्तमी कक्ष्या ।

नित्यानित्यवस्तुविवेकाद्यानन्तर्यं नाऽथशब्दार्थो भवितुमर्हति,
नित्यानित्यवस्तुविवेकस्य ब्रह्मविचारोत्तरभावेत्वेन तन्निरूपितपूर्व-
त्वाभावादिति प्रथमा कक्ष्या ।

निश्चयात्मकानित्यानित्यवस्तुविवेकस्य त्रिचारोत्तरभावेत्वे-
ऽपि सम्भावनात्मकस्य तस्य विचारनिरूपितपूर्ववृत्तित्वसम्भवेन
तदानन्तर्यमथशब्दार्थो भवेदेवेति श्रीमच्छङ्करभगवत्पाद-
मतानुसारिणां द्वितीया कक्ष्या ।

सम्भावनात्मकस्य तस्य ब्रह्मज्ञानफलं नित्यमनित्यं वे-
तिसंशयरूपत्वादिहामुत्रार्थफलभोगविरागं प्रति अहेतुतया भवद-
भिमतं वैराग्योत्पादकत्वेन विवेकस्य पूर्ववृत्तित्वं न सिद्ध्यती-
ति तृतीया कक्ष्या ।

ब्रह्मज्ञानफलं नित्यमनित्यं वेति सम्भावनायां नित्यत्वको-
टिरुत्कटत्वेन अनित्यत्वकोटिरनुत्कटत्वेन भासते, तथा यज्ञदाना-
दिफलं अनित्यं नित्यं वेति सम्भावनायां अनित्यत्वकोटिरुत्कट-
त्वेन नित्यत्वकोटिरनुत्कटत्वेन विचासात्प्राक् अधीतसाङ्गस-
शिरंस्कन्धाध्यायस्य भासते, उत्कटत्वमनुत्कटत्वं च जातिविशेषः,

तथैवोपपादितं भाट्टरहस्ये खण्डदेवमिश्रैः । तथा च एवं रूपसम्भावनात्मकनिखानित्यवस्तुविवेकस्य संशयत्वानाक्रान्ततया विचारात्पूर्वमेव वैराग्योत्पादकत्वं सम्भवतीति चतुर्थी कक्ष्या ।

अथीतसाङ्गसशिरस्कस्वाध्यायस्य विचारात्प्रागुक्तसम्भावनोत्पत्तौ नियामकाभाव इति पञ्चमी कक्ष्या ।

ज्ञानकाण्डे 'तद्यथेह कर्मचितो लोकः क्षीयते एवमेवाऽमुत्र पुण्यचितो लोकः क्षीयते', 'पुत्रा ह्येते अट्टा यद्गुरुपाः अष्टादशोक्त मवरं येषु कर्म, एतच्छ्रेयो येऽभिनन्दन्ति मृदाः जरां मृत्युं ते पुनरेवाऽपि यन्ति'इत्यादिकर्मफलानित्यत्वप्रतिपादकं वाक्यं, 'न स पुनरावर्तते', 'अन्नादो वसुदानो विन्दते वसु य एवं वेद'इति ज्ञानफलानित्यत्वादिप्रतिपादकवाक्यैः साकमुपलभ्यते, कर्मकाण्डे 'स्वर्गकामो यजेत', 'उद्भिदा यजेत पशुकामः', 'हिरण्यदा अमृतत्वं भजन्ते', 'अपाम सोमममृता अभूम'इत्यादिकर्मफलानित्यत्वानित्यत्वप्रतिपादकवाक्यमात्रमुपलभ्यते, न तु ज्ञानफलानित्यत्वप्रतिपादकं वाक्यं, अत एव नियामकात् नित्यानित्यवस्तुविवेकः सम्भावनात्मको विचारात्पूर्वं सम्भवत्येवेति सुष्ठूक्तं विवेकाद्यानन्तर्यमथशब्दार्थ इति भगवत्त भाष्यकारेणेति षष्ठी कक्ष्या ।

अथशब्दोक्तानन्तर्यप्रतियोगितितिक्षां विषयालम्बुद्धिरूपां वदन्ति आचार्यवाचस्पतिमिश्राः, सन्यासरूपां वदन्ति विवणाचार्याः । स च सन्यासः उपनीतवत् अनुपनीतस्याऽपि सम्भवति, 'यद्दहरेव विरजेत्तदहरेव प्रव्रजेत्,'

'यदा मनसि वैराग्यं जायते सर्ववस्तुषु ।

तदैव सन्यसेद्विद्वानन्यथा पतितो भवेत्—'

इति श्रुतिस्मृतिभ्यां वैराग्यमात्रस्यैव सन्यासं प्रति हेतुत्वावगमेन उपनयनादेस्तदप्रयोजकत्वात् । न च वेदाध्यय-

नस्य उपनीताधिकारित्या अनुपनीतसंन्यासिनः उपनिषद्रूप-
वेदाध्ययनासम्भवात् कथमुपनिषदर्थविचारः सम्भवतीति वा-
च्यम् । 'सर्वेषु वेदेष्वारणमावर्तयेदुपनिषदावर्तयेत्'इति श्रुत्या
अनुपनीतसंन्यासिनो वेदान्तविचारार्थं उपनिषदध्ययनविधाना-
दिति प्रथमा कक्ष्या ।

'ब्रह्मचर्यं समाप्य गृही भवेत् गृही भूत्वा वनी भवेत्, वनी
भूत्वा प्रव्रजेत्, यदि वेतरथा ब्रह्मचर्यादेव प्रव्रजेत् गृहाद्वा वना-
द्वा—'इति जाबालश्रुतिवाक्याभ्यां अपक्कषायपक्कषायविषयाभ्यां
संन्यासे ब्रह्मचारिगृहस्थवानप्रस्थान्यतमाधिकारिकत्वबोधनेन उ-
क्तान्यतमत्वसमानाधिकरणवैराग्यं संन्यासनिमित्तं, न तु वै-
राग्यमात्रं, अन्यथा शूद्रादीनामपि संन्यासे अधिकारापत्तेः ।
'यदहरेवैनं श्रद्धोपनमेत् तदाऽऽदधीत'इति श्रुतेः 'यदहरेव विर-
जेत्'इतिश्रुतिसमानस्वभावतया श्रद्धाव्यतिरिक्तब्राह्मणत्वसम्भा-
रादिकमाधाने अनपेक्ष्यमित्यर्थत्वापत्तेः नाऽनुपनीतस्य संन्यासे-
ऽधिकार इति द्वितीया कक्ष्या ।

'यदहरेव विरजेत्तदहरेव प्रव्रजेत्'इति श्रुतौ द्वितीयैष-
कारेण वैराग्यकालव्यतिरिक्तस्य सर्वस्याऽपि प्रव्रजननिमित्त-
त्वप्रतिषेधात् उपनयनस्याऽपि प्रतिषिद्धत्वं सिद्ध्यति, 'यदहरेवैनं
श्रद्धोपनमेत्तदाऽऽदधीत'इत्यत्र तदैवेत्येवकारादर्शनेन श्रद्धाव्यति-
रिक्तस्याऽप्रतिषेधात् ब्राह्मणत्वसम्भारादिकं न प्रतिषिद्धमिति
सम्भारोपनयनाद्यपेक्षा आधान इति वक्तुं शक्यम् । किञ्च—

'यदा मनसि वैराग्यं जायते सर्ववस्तुषु ।

तदैव संन्यसोद्विद्वानन्यथा पतितो भवेत्—'

इति स्मृतौ वैराग्यकालमात्र एव संन्यासाकरणे पातित्य-
रूपप्रत्ववायबोधनं चाऽस्ति, अतः वैराग्यव्यतिरिक्तस्य संन्यासे

अनपेक्षणमेव । शूद्रस्य सन्यासाधिकारस्तु न सम्भवति, संन्यासस्य विप्रमात्राधिकारत्वश्रवणादिति तृतीया कक्ष्या ।

ब्रह्मणो जिज्ञासा ब्रह्मजिज्ञासेति शेषे षष्ठी, न तु कर्मणि षष्ठी, ब्रह्मसम्बन्धिसाधनादिविचारस्य उपरि क्रियमाणत्वेन साधनादेः प्रतिज्ञातत्वावश्यकतया कर्मणि षष्ठीपक्षे ब्रह्ममात्रस्य प्रतिज्ञातत्वसिद्धावपि साधनादीनां प्रतिज्ञातत्वसिद्धेरिति प्रथमा कक्ष्या ।

यैर्जिज्ञासितैर्विना यज्जिज्ञासितं न भवति, तस्य प्रतिज्ञातत्वेऽपि तेषामपि अर्थादेव प्रतिज्ञातत्वसिद्ध्या कर्मणि षष्ठीपक्षेऽपि प्रधानभूतब्रह्मणः प्रतिज्ञातत्वे साधनादीनामपि प्रतिज्ञातत्वसिद्धेः कर्मणि षष्ठ्येवोचितेति अद्वैतिनां द्वितीया कक्ष्या ।

‘प्रतिपदविधाना षष्ठी न समस्यते’इति वार्तिकेन कृद्योगषष्ठ्याः समासनिषेधेन कर्मणि षष्ठी न युक्तेति तृतीया कक्ष्या ।

‘कृद्योगा च षष्ठी समस्यते’इति वार्तिकेन प्रतिप्रसवसम्भवात् न समासानुपपत्तिरिति चतुर्थी कक्ष्या ।

कर्मणि षष्ठीपक्षे ब्रह्मणो जिज्ञासाविषयस्य सिद्धिवत् ब्रह्मणि जिज्ञासा ब्रह्मजिज्ञासेति विषयसप्तमीसमासपक्षेऽपि ब्रह्मणो जिज्ञासाविषयत्वसम्भवात् सप्तमीसमास एव किं न स्यादिति पञ्चमी कक्ष्या ।

प्रथमातिक्रमे कारणाभावात् उभयोरेककार्यत्वेऽपि षष्ठीसमास एव उचित इति षष्ठी कक्ष्या ।

यदि प्रथमातिक्रमे कारणाभावात् षष्ठीसमास आश्रीयते, ततोऽपि प्रथमत्वात् ब्रह्मणे जिज्ञासा ब्रह्मजिज्ञासेति चतुर्थीसमास एव किं न स्यात् ? न च चतुर्थीसमासे यूपाय दारु-यूपदार्विस्नादौ प्रकृतिविकारभावस्य नियामकत्वदर्शनात्

प्रकृते तदभावात् न चतुर्थीसमास इति शङ्क्यम्, 'अश्वघासा-
दावुपसङ्घ्यानम्' इति वार्तिकेन प्रकृतिविकृतिभावशून्ये अश्व-
घासादौ चतुर्थीसमासाय यत्रः कर्तव्य इत्यर्थकेन 'धर्मनियमः' इति-
वार्तिकविवरणावसरे महाभाष्ये धर्माय नियम इति समासो-
क्त्या च प्रकृतेऽपि चतुर्थीसमासाश्रयणसम्भवात् । शाबरभाष्ये
धर्मजिज्ञासामूत्रे धर्माय जिज्ञासा धर्मजिज्ञासेति चतुर्थीसमासा-
श्रयणाच्चेति सप्तमी कक्ष्या ।

जिज्ञासायाः कर्माकाङ्क्षत्वेन कर्मणि षष्ठीसमासपक्षे एवै-
तादृशाकाङ्क्षानिवृत्तेः स एव आश्रयणीयः, चतुर्थीसमास-
पक्षे ब्रह्मणि प्रयोजनत्वलाभेऽपि जिज्ञासापदेन प्रथमं प्रयोजन-
स्याऽनाकाङ्क्षितत्वात् । न च तर्हि शाबरभाष्यस्य का गतिरिति
शङ्क्यम्, जिज्ञासापदस्य द्वावर्थौ—शक्यो लक्ष्यश्च, आद्यो ज्ञानेच्छा,
स च कर्मसाकाङ्क्षः, द्वितीयो विचारः, स च प्रथमं फलसाकाङ्क्षः,
जिज्ञासापदेन लक्ष्यार्थविचारमादाय धर्माय जिज्ञासेति चतुर्थी-
समासाश्रयणं, शक्यार्थमादाय 'तस्य हि ज्ञातुमिच्छा' इति तदुपरि-
तनशाबरभाष्यमिति तत्राऽनुपपत्त्यभावात्, एवमेव शाबरभा-
ष्यगतिरुक्ता श्रीशाङ्करभाष्यव्याख्याने रामानन्दीय इति
अष्टमी कक्ष्या ।

तर्हि ब्रह्मजिज्ञासामूत्रेऽपि लक्ष्यार्थविचारमादाय चतुर्थी-
समासः स्यादिति नवमी कक्ष्या ।

'तद्विजिज्ञासस्व ब्रह्म' इति वाक्यस्य ब्रह्मजिज्ञासामूत्रवि-
षयवाक्यत्वात् सूत्रस्य च समाप्तार्थत्वानुरोधेन कर्मत्ववाचक-
द्वितीयास्थाने कर्मत्ववाचकषष्ठ्या एव निवेशौचिसेन कर्मणि
षष्ठीसमासस्यैव स्वीकार्यत्वात्, धर्मजिज्ञासामूत्रे तु तद्विषयी-
भूत—'स्वाध्यायोऽध्येतव्यः' इति वाक्ये स्वाध्यायस्य नव्य-

प्रत्ययेन कर्मत्वबोधनेऽपि धर्मस्य तद्धोचनाभावात् 'धर्माय जिज्ञासा'इति चतुर्थीसमामोऽपि सम्भवतीति शाबरभाष्ये तथोक्तिरिति । वस्तुनस्तु कथं तर्ह्यश्वघास इत्यनाशङ्क्यं, तत्राऽपि चतुर्थीसमाससिद्ध्यर्थं पृथग्वचनं न कर्तव्यं, षष्ठीसमासेनैव तादृशूपसिद्धेरिति महाभाष्ये अश्वघासादौ षष्ठीसमासोक्त्या प्रकृतिविकृतिभावशून्ये चतुर्थीसमासो वार्तिकोक्तो न युक्तः, 'धर्माय नियमः'इति महाभाष्ये समासोक्तिरपि षष्ठीसमाससिद्ध-षष्ठ्यर्थसम्बन्धस्य तादर्थ्यरूपत्वज्ञापनार्था । अन्यथा उक्तभाष्य-विरोधापत्तेः । शाबरसमासोक्तिरपि एतदभिप्रायैव । अत एव शाबरे तस्य हि ज्ञातुमिच्छेति उत्तरत्र वचनमिति दश-मी कक्ष्या ।

केनचिदंशेन केनचिद्धर्मेण वा ज्ञाते अंशान्तरेण धर्मान्तरेण वा अज्ञाते खलु जिज्ञासा सम्भवति, निरंशे निर्विशेषे च ब्रह्मणि कथं जिज्ञासा सम्भवेत् ? तथा च तस्मिन् जिज्ञासामूत्रमसङ्गत-मिति प्रथमा कक्ष्या ।

यद्विषयकं ज्ञानं संशयरूपं जायते तस्मिन् तस्मिन् जिज्ञासेत्याभाणकः । संशयत्वं च सन्दिहानीत्यनुभवसिद्धविष-यिताविशेषः निर्विकल्पकसविकल्पकसाधारणः, 'साक्षात्करोमि', 'अनुमिनोमि', 'उपमिनोमि', 'शाब्दयामि', 'कल्पयामि', 'प्रमिणो-मि'इत्यनुव्यवसायसिद्धलौकिकविषयिताविधयितादिविशेषरूपप्र-सप्तत्वानुमितित्वादिभेदः । न च प्रमात्वादीनां अन्यादृशं रूपं वि-चरणादिषूक्तं विरुद्ध्येनेति शङ्क्यम्, उक्तरीत्या अनुव्यवसायरूप-प्रमाणबलेन प्रमात्वादीनां विषयिताविशेषरूपत्वसिद्धौ विचरणा-दिषु रूपान्तरोक्तेः मतान्तरानुवादत्वात् । ननु संशयत्वस्य निर्वि-कल्पकसविकल्पकसाधारणविषयिताविशेषरूपत्वं माऽस्तु, किन्तु

विरुद्धानेकधर्मप्रकारकैकविशेष्यकज्ञानत्वरूपत्वमेव अस्ति चेन्न । तर्हि मनोरूपेन्द्रियायोग्यानन्तवस्तुघटितत्वेन इन्द्रियजन्यज्ञानत्वा-
दिरूपप्रत्यक्षत्वादीनां 'साक्षात्करोमि'इत्यादिमानसप्रत्यक्षात्मक-
सार्वजनीनानुभवारोहासम्भवात् । तथा च 'केवलो निर्गुणश्च',
'घस्याऽमतं तस्य मतं—', 'तदेव ब्रह्म त्वं विद्धि नेदं यदिदमुपासते',
'नाऽत्र काचन भिदांऽस्ति', 'एकधैवाऽनुद्रष्टव्यम्'इत्यादिभिः सर्व-
धर्मनिषेधकैः उपनिषद्वाक्यैः निर्विशेषविषयकं अत एव निर्विक-
ल्पात्मकं संशयापरनामधेयं आपातज्ञानं यस्य जायते तस्य त-
न्निर्णयाय तज्जिज्ञासा जायत इति तं जिज्ञासुमुपलभमानो भगवान्
घादरायणः 'अथाऽतो ब्रह्मजिज्ञासा'इति सूत्रयामास ।
उक्तवाक्यजन्यनिर्विकल्पकज्ञानस्य संशयरूपत्वे तादृशज्ञानोत्तरं
'सन्दिहानि'इत्यनुव्ययसाय एव प्रमाणम् । यस्य तु पुरुषधौरेयस्य
नितान्तविमलस्वान्तस्थ श्रीरामचन्द्रकृपाकटाक्षवीक्षणदेवोदाहृतो-
पनिषद्वाक्यैरनापातापरनामधेयं निश्चयात्मकमेव ज्ञानं प्रथमं जाय-
ते, न तस्य जिज्ञासाशास्त्रेऽधिकारः । निश्चयत्वं च निश्चिनोमीत्य-
नुव्यवसायसिद्धावेषयिताविशेष एव । पद्यप्युदाहृतोपनिषद्वाक्य-
जन्यं संशयज्ञानं निश्चयज्ञानं च निर्विशेषब्रह्ममात्राविषयकं नि-
र्विकल्पकमेव, तथाऽपि निर्विशेषब्रह्मरूपविषयैक्येऽपि तयोर्ज्ञानयो-
र्ब्रह्मनिर्दिष्टविषयिता परस्परविलक्षणैव, 'सन्दिहानि', 'निश्चिनो-
मि'इति तत्तदनुव्यवसायात्मकफलवैलक्षण्यात् । तदेतत्सर्वं श्रीगौ-
डब्रह्मानन्दसरस्वतीकृतबिन्दुटीकायां तत्कृतब्रह्मसूत्र-
मुक्तावल्यां च स्पष्टम् ।

एकशास्त्र्यवादे अनन्ताचार्येण स्वावच्छिन्नप्रतिबन्धता-
निरूपितप्रतिबन्धकतावच्छेदकत्व—स्वसामानाधिकरण्योभयसम्ब-
न्धेन विषयताविशिष्टविषयता संशयत्वं, न तु ब्रह्मानन्दोक्तरी-

विरुद्धानेकधर्मप्रकारकैकविशेष्यकज्ञानत्वरूपत्वमेव अस्त्विति चेन्न । तर्हि मनोरूपेन्द्रियायोग्यानन्तवस्तुघटितत्वेन इन्द्रियजन्यज्ञानत्वा-
दिरूपप्रत्यक्षात्वादीनां 'साक्षात्करोमि'इत्यादिमानसप्रत्यक्षात्मक-
सार्वजनीनानुभवारोहासम्भवात् । तथा च 'केवलो निर्गुणश्च',
'यस्याऽमतं तस्य मतं—', 'तदेव ब्रह्म त्वं विद्धि नेदं यदिदमुपासते',
'नाऽत्र काचन भिदाऽस्ति', 'एकधैवाऽनुद्रष्टव्यम्'इत्यादिभिः सर्व-
धर्मनिषेधकैः उपनिषद्वाक्यैः निर्विशेषविषयकं अत एव निर्विक-
ल्पात्मकं सशयापरनामधेयं आपातज्ञान यस्य जायते तस्य त-
न्निर्णयाय तज्जिज्ञासा जायत इति तं जिज्ञासुमुपलभमानो भगवान्
चादरायणः 'अथाऽतो ब्रह्मजिज्ञासा'इति सूत्रयामास ।
उक्तवाक्यजन्यनिर्विकल्पकज्ञानस्य सशयरूपत्वे तादृशज्ञानोत्तरं
'सन्दिहानि'इत्यनुव्ययसाय एव प्रमाणम् । यस्य तु पुरुषधौरेयस्य
नितान्तविमलस्वान्तस्य श्रीरामचन्द्रकृपाकटाक्षवीक्षणादेवोदाहृतो-
पनिषद्वाक्यैरनापातापरनामधेयं निश्चयात्मकमेव ज्ञानं प्रथमं जाय-
ते, न तस्य जिज्ञासाशास्त्रेऽधिकारः । निश्चयत्वं च निश्चिनोमीत्य-
नुव्यवसायसिद्धविषयिताविशेष एव । यद्यप्युदाहृतोपनिषद्वाक्य-
जन्यं संशयज्ञानं निश्चयज्ञानं च निर्विशेषब्रह्ममात्रविषयकं नि-
र्विकल्पकमेव, तथाऽपि निर्विशेषब्रह्मरूपविषयैक्येऽपि तयोर्ज्ञानयो-
र्ब्रह्मनिरूपितविषयिता परस्परविलक्षणैव, 'सन्दिहानि', 'निश्चिनो-
मि'इति तत्तदनुव्यवसायात्मकफलवैलक्षण्यात् । तदेतत्सर्वं श्रीगौ-
डब्रह्मानन्दसरस्वतीकृतविन्दुटीकायां तत्कृतब्रह्मसूत्र-
मुक्तावल्यां च स्पष्टम् ।

ऐकशास्त्र्यवादे अनन्ताचार्येण स्वावच्छिन्नप्रतिबन्धयता-
निरूपितप्रतिबन्धकतावच्छेदकत्व—स्वसामानाधिकरण्याभयसम्ब-
न्धेन विषयताविशिष्टविषयता संशयत्वं, न तु ब्रह्मानन्दोक्तरी-

सूत्रे निःस्वरूपस्याऽपि शशशृङ्गादेः शब्दजन्यविकल्पाख्य-
वृत्तिविषयत्वोक्त्या सन्मात्ररूपस्य निर्विशेषस्य शब्दजन्यवृत्तिवि-
विषयत्वस्य कैमुतिकन्यायसिद्धत्वादित्यष्टमी कक्ष्या ।

एतेन जीवाभिन्ने अतएव स्वप्रकाशे ब्रह्माधि न संशय-
जिज्ञासादिरित्यपास्तम् घट-सुख-ज्ञानसाधारण्याय वृत्ति-
विषयान्यतरोपहितप्रकाशस्य संशयानुत्पादप्रयोजकत्वरूपसंशय-
विरोधित्वेऽपि स्वरूपप्रकाशस्याऽविरोधित्वात् ।

ब्रह्मजिज्ञासा धर्मजिज्ञासानिरूपितैकशास्त्र्यवती, तत्सङ्ग-
तार्थत्वात्, तद्व्याख्येयवेदव्याख्यानत्वात्, तदुद्देश्यफलोद्देश्य-
कप्रवृत्तिविषयत्वात्, तदर्थतात्पर्यक'तदुक्तं-तदुक्तम्-'इत्यादिशै-
लीघटितत्वात्, यद्यत्सङ्गतार्थं, यद्व्याख्येयव्याख्यानं, यदुद्देश्यक-
फलेद्देश्यकप्रवृत्तिकं, यदर्थतात्पर्यक-'तदुक्तं तदुक्तम्-'इत्यादि-
शैलीघटितं, तत्तदैकशास्त्र्यवत्, यथा धर्मजिज्ञासासङ्गतप्रथम-
द्वितीयाद्यध्यायतत्पादादिकमिति कश्चित् ।

तत्र न तावदाद्यो हेतुः सम्भवति, ब्रह्ममीमांसा-
शास्त्रार्थप्रतिपादकात्याधुनिककल्पितश्लोकेषु धर्मजिज्ञासासङ्ग-
तार्थकत्वहेतोः साध्यव्यभिचारित्वादिति प्रथमा कक्ष्या ।

तदुत्थाप्याकाङ्क्षानिवर्तकत्व—तन्निवर्तनीयाकाङ्क्षोत्थापक-
त्वान्यतरवन्ने सति एकार्थत्वमैकशास्त्र्यं एकवाक्यत्वपर्यवसि-
तम् । 'घटोऽस्ति', 'कलशोऽस्ति'इत्यनयोरेकवाक्यत्ववारणाय
सत्यन्तम् । 'घटवद्भूतलम्'इत्यस्य 'कीदृशो घटः ?'इत्येतदुत्था-
प्याकाङ्क्षानिवर्तक-'कम्बुग्रीवादिमान् घटः'इति वाक्यस्य च एक-
वाक्यत्ववारणाय विशेष्यदलम् । धर्मजिज्ञासोत्थाप्यायाः 'स्व-
प्रतिपाद्यधर्मारोध्यः कः ?'इत्याकारिकायाः, 'धर्माङ्गकं किम् ?'-
इत्याकारिकाया वा आकाङ्क्षाया निवर्तिका ब्रह्मजिज्ञासा

भवतीति धर्मब्रह्मजिज्ञासे 'कर्मारार्थं ब्रह्म', 'कर्माङ्गकं ब्रह्मो-
पासनम्-'इत्यर्थके भवत इति धर्मब्रह्मजिज्ञासयोरैकशास्त्र्यम् ।
तदेतदुक्तश्लोकेष्वप्यस्तीति न व्यभिचार इति द्वितीया कक्ष्या ।

उक्तैकवाक्यत्वस्य ऐकशास्त्र्यवाद्यभिमतं यदेकसमाप्त्यु-
द्देश्यकप्रवृत्तिविषयत्वात्मकैकग्रन्थत्वरूपैकशास्त्र्यं, तद्रूपत्वाभावेन
तस्य, एकग्रन्थत्वस्य चोक्तश्लोकेष्वभावेन व्यभिचारानुद्घा-
रात्, 'श्रुतिशिखोत्थाखण्डधीगोचरः'इत्यद्वैतसिद्धिपद्यपदविव-
रणलघुचन्द्रिकोक्तरीत्या अद्वैतिनामपि 'तदुत्थाप्य-'इत्युक्त-
भवदुक्तैकशास्त्र्यस्याऽभिमतत्वेन तान् प्रत्येतत्साधने सिद्ध-
साधनप्रसङ्गात्, अर्थान्तरप्रज्ञाच्चेति तृतीया कक्ष्या ।

नाऽपि द्वितीयो हेतुः समीचीनः, भट्टभास्करवेद-
भाष्यप्रवृत्त्युद्देश्यचरमवर्णध्वंसरूपसमाप्त्युद्देश्यकत्वरूपतदेक-
ग्रन्थत्वाभाववति श्रीविद्यारण्यकृतवेदभाष्ये भास्करभा-
ष्यव्याख्येयवेदव्याख्यानत्वरूपहेतोः सत्त्वेन व्यभिचारात् ।

नाऽपि तृतीयः, साङ्ख्यशास्त्रनिरूपितैकशास्त्र्यशून्ये
योगशास्त्रे साङ्ख्यशास्त्रोद्देश्यमोक्षहेतुज्ञानोद्देश्यकप्रवृत्ति-
विषयत्वसत्त्वेन व्यभिचारात्, साङ्ख्ययोगशास्त्रयोः मो-
क्षहेतुसम्यग्ज्ञानार्थमेव प्रवृत्तत्वात् ।

नाऽपि चतुर्थः, धर्मजिज्ञासानिरूपितैकशास्त्र्यशून्ये 'ब्र-
ह्मजिज्ञासा धर्मजिज्ञासानिरूपितैकशास्त्र्यवती, तदर्थतात्पर्य-
क-'तदुक्तं तदुक्तम्-'इत्यादिशैलीघटितत्वात्'इत्याकारके प्रति-
ज्ञाहेतुसमुदाये 'तदर्थतात्पर्यक-'तदुक्तं तदुक्तम्-'इतिशैलीघटि-
तत्वरूपहेतोः सत्त्वेन व्यभिचारात् ।

वस्तुतस्तु भवदुक्तानां चतुर्णामपि हेतूनामैकशास्त्र्याभाव-
साधकप्रतिहेतुग्रस्तत्वेन सत्प्रतिपाक्षितत्वान्नैकशास्त्र्यसाधकत्वम् ।

तथा हि—‘ब्रह्मजिज्ञासा न धर्मजिज्ञासाप्रवृत्त्युद्देश्यचरमवर्ण-
ध्वंसरूपसमाप्त्युद्देश्यकप्रवृत्तिविषयत्वरूपधर्मजिज्ञासानिरूपितैक-
ग्रन्थत्वखण्डैकशास्त्र्यवती, ‘यथा सम्प्रैषो ष्याज्यानां यथा सम्प्रैषो
याज्यानाम्’ इति पूर्वतन्त्रीयषोडशाध्यायान्त्यसूत्राभ्यास-
सूचित्तसमाप्तिविशिष्टधर्मजिज्ञासाशास्त्रकत्वात्, यदेवं तदेवं,
यथोभयवाद्दिसम्प्रतिपन्नम् ।

न च सूत्राभ्यासस्य शास्त्रसमाप्तिद्योतकत्वमेव नाऽस्तीति
शङ्काम्, श्रीशाङ्करश्रीभाष्य इव रामानुजभाष्ये भा-
ष्यान्तरे च ‘अनावृत्तिः शब्दादनावृत्तिः शब्दात्’ इति सूत्र-
विवरणावसरे रामानुजाचार्यादिभिः ‘सूत्राभ्यासः शास्त्रस-
माप्तिं द्योतयति’ इत्युक्तत्वात् ।

न च कर्ममीमांसकैः ‘यथा सम्प्रैषः—’ इति सूत्रस्य अ-
न्त्यत्वेन पठितत्वेऽपि विशिष्टाद्वैतिभिः तस्य न तथा पठि-
तत्वमिति शङ्काम्, तैरपि माध्ववत् ‘स विष्णुराह हि’ इत्युपा-
न्यसूत्रं पठित्वा ‘तं ब्रह्मेत्याचक्षते’ इति पूर्वतन्त्रीयषोडशा-
ध्यायान्त्यसूत्रस्य अभ्यासेन पठितत्वात् ।

यत्तु श्रुतप्रकाशिकायां जैमिनिरीत्या शास्त्रभेदेऽपि
बादरायणरीत्या ऐक्यमेव, पश्चात् ग्रामानिर्मातुः पूर्वसिद्धतत्र-
त्यतटाक्षवेक्षावत् पूर्वसिद्धजैमिनीयशास्त्रमवेक्ष्य शारी-
रकस्य बादरायणेन कृतत्वात्, ‘प्रदानवदेव तदुक्तं’ इत्यादौ
बादरायणेन जैमिनिन्यायोऽवेक्षित इति स्पष्टमित्युक्तम् ।

तन्न, ‘विकारशब्दान्नेति चेन्न प्राचुर्यात्’ इति सूत्रेण वि-
कारावयवयोश्च ‘तत्प्रकृतवचने मयद्’ इति पूर्वसिद्धपाणिनिसू-
त्रापेक्षादर्शनात् तत्सूत्रेणाऽपि शारीरकस्य ऐकशास्यापत्तेः ।

एतेन उत्तरतन्त्रे ‘प्रदानवदेव तदुक्तम्’ इति सूत्रे बाद-

रायणेन पूर्वतन्त्रसिद्धार्थस्य 'तदुक्तम्'इति पदेनाऽनुकृष्टत्वात् तन्त्रयोरेकग्रन्थत्वमित्युक्तमपास्तम् । श्रीभाष्ये जिज्ञासाधिकरणे—'तदुक्तम्—

अतः प्रत्यक्षसिद्धत्वादुक्तन्यायागमान्वयात् ।

अविद्यायोगतश्चाऽऽत्मा ज्ञाताऽहमिति भासते—'

इति ग्रन्थे 'तदुक्तम्'इति पदेन यामुनाचार्यविरचितात्मसिद्धिग्रन्थार्थस्य रामानुजाचार्यानुकृष्टत्वात् यामुनाचार्यकृतात्मसिद्धिग्रन्थेन श्रीभाष्यग्रन्थस्यैकप्रबन्धत्वापत्तेः ।

न च—

'पुराणन्यायमीमांसार्धमशास्त्राङ्गमिश्रिताः ।

वेदाः स्थानानि विद्यानां धर्मस्य च चतुर्दश—'

इति याज्ञवल्क्यस्मृतिवचने पूर्वोत्तरमीमांसयोर्मीमांसात्वेन एकविद्यास्थानत्वपरिगणनात् ऐकशास्त्र्यमिति वाच्यम् । तद्वचने पुराणत्वेन अष्टादशपुराणानां एकविद्यास्थानत्वोक्तावपि ब्रह्मपुराणप्रवृत्त्युद्देश्यचरमवर्णध्वंसस्वरूपसमाप्त्युद्देश्यकप्रवृत्तिविषयत्वरूपब्राह्मपुराणैकग्रन्थत्वस्य शैब-
चैष्णवादिपुराणेऽसिद्ध्या पूर्वोत्तरमीमांसयोरेकग्रन्थत्वरूपैकशास्त्र्यं प्रति तयोः मीमांसात्वेन एकविद्यास्थानत्वस्याऽप्रयोजकत्वात् ।

एतेन न धर्मब्रह्मजिज्ञासयोरेकशास्त्र्यम्, 'अथाऽतो धर्मजिज्ञासा,' 'अथाऽतो ब्रह्मजिज्ञासा'इति प्रतिज्ञाभेदेनोपक्रान्तत्वात्, जैमिनिबादरायणरूपभिन्नकर्तृकत्वात्, परस्परविरुद्धार्थत्वात्'इति कैश्चित् प्रतिहेतव उपपादिताः, ते तावत् प्रतिहेतवोऽनुपदमस्मदुक्तप्रतिहेतोः समीचीनत्ववत् तेषां समीचीनत्वाभावेन निरस्ता वेदितव्याः ।

तथा-‘हि तत्र न तावदाद्यो हेतुः समीचीनः, ‘अथाऽतो धर्मजिज्ञासा’इत्यतः प्रतिज्ञायाः ‘अथाऽतः क्रत्वर्थपुरुषार्थयोर्जिज्ञासा’इति प्रतिज्ञायाः भेदेऽपि पूर्वतन्त्रे ऐकशास्त्र्यदर्शनात् ।

अथ सामान्यप्रतिज्ञावैधुर्यविशिष्टप्रतिज्ञाभेदः शास्त्रभेदकः, ‘अथाऽतो धर्मजिज्ञासा’इति सामान्यप्रतिज्ञाविशिष्टत्वात् क्रत्वर्थपुरुषार्थजिज्ञासाया न शास्त्रभेदकत्वमिति चेत्, तर्हि ‘यन्त्वार्याः क्रियमाणं प्रशंसन्ति स धर्मः’इत्यापस्तम्बधर्मोक्तरीत्या आर्यकर्तृकप्रशंसाविषयत्वे सति क्रियमाणत्वं धर्मत्वमित्यवगत्या तादृशधर्मत्वस्य अग्निहोत्रादाविव रामानुजभाष्यीयजिज्ञासाधिकरण उपरिभागे ‘अथाऽतो ब्रह्मजिज्ञासा’इति सूत्रस्य ब्रह्मोपासनायाः कर्तव्यत्वपरत्वं ब्रह्मणश्च तच्छेषतया शास्त्रप्रतिपाद्यत्वमिति पक्षान्तरस्य सिद्धान्ततयोक्तत्वेन तादृशपक्षरीत्या ब्रह्ममीमांसाशास्त्रतात्पर्यविषये ब्रह्मोपासनेऽपि सत्त्वात् अग्निहोत्रब्रह्मोपासनसाधारणधर्मत्वावच्छिन्नजिज्ञासा ‘अथाऽतो धर्मजिज्ञासा’इति सूत्रेण प्रतिज्ञातेति वक्तुं युक्ततया धर्मजिज्ञासायाः साधारणप्रतिज्ञात्वात् ब्रह्मजिज्ञासायाश्च उक्तरीत्या विशेषप्रतिज्ञात्वात् साधारणप्रतिज्ञाविशिष्टत्वेन साधारणप्रतिज्ञावैधुर्यविशिष्टविशेषप्रतिज्ञात्वाभावेन शास्त्रभेदप्रयोजकत्वाभावात् ।

न द्वितीयः प्रतिहेतुः समीचीनः, जयादित्यकृताष्टाध्यायीपूर्वभागवृत्तेः वामनकृताष्टाध्याय्युत्तरभागवृत्तेश्च भिन्नकर्तृकत्वेऽपि एकप्रबन्धत्वदर्शनात् ।

नाऽपि तृतीयः प्रतिहेतुः समीचीनः, पूर्वतन्त्रे एव रात्रिसत्राधिकरणार्थवादाधिकरणयोः अर्थवा-

दानां स्वार्थे प्रामाण्य-तदभावयोः स्वीकारेण विरुद्धार्थत्वेऽप्यै-
कशास्त्र्यदर्शनात् ।

न च 'धर्मं जैमिनिरत एव' इति शारीरके जैमिनिम-
तमुपन्यस्य 'पूर्वं तु बादरायणो हेतुव्यपदेशात्' इति शारीरके
एव जैमिनिमतखण्डनात् न जैमिनिवादरायणकृतयोः
शास्त्रयोरेकप्रबन्धत्वमिति वाच्यम् । जैमिनिवादरायण-
योः शिष्यगुरुभावस्य भारतादिप्रसिद्धत्वेन स्वशिष्यचर्चया
शारीरकस्य निश्चितप्रम्यग्युक्तियुक्तत्वद्योतनाय जैमिनिच-
र्चायाः क्वचित् क्वचित् बादरायणोद्भावितत्वेऽपि तत्खण्ड-
नस्य शास्त्रभेदासाधकत्वात् । अन्यथा 'इतरपरामर्शात् स इति
चेन्नाऽसम्भवात्' इति स्वेनैव खण्ड्यचर्चासुद्भाव्य खण्डनात्
बादरायणशास्त्रस्य स्वोद्भावितचर्चाशेन एकग्रन्थत्वानाप-
त्तेरिति ।

इति जिज्ञासाधिकरणमध्वचन्द्रिकाखण्डनं समाप्तम् ।

सू० जन्माद्यस्य यतः १ । १ । २ ।

न तावदुपलभ्यमानं जगत् ब्रह्मणो लक्षणं, तस्याऽनिसा-
शुचिपरिच्छिन्नरूपस्य तद्विरुद्धब्रह्मलक्षणत्वानुपपत्तेः । नाऽपि
नित्यत्वकारणत्वादिकं ब्रह्मलक्षणं, तस्यानुपलब्धेः—इति प्राप्ते,

माभूदनुभूयमानं जगत् ब्रह्मधर्मतया ब्रह्मात्मकतया वा
तल्लक्षणं, जगदुत्पत्त्यादि तु भवति ब्रह्मलक्षणं, देशान्तरप्राप्तिरिव
सवितुर्व्रज्याया इति अद्वैत्येकदेशिनः प्रवदन्ति ।

यत्तु अनिसस्य शब्दस्य निसाकाशलक्षणत्वं दृश्यत इति
अनित्याशुचिरूपस्य प्रपञ्चस्य ब्रह्मलक्षणत्वं सम्भवतीति,
तन्न, आकाशनित्यत्वस्य वेदान्तिमतेऽसिद्धेः ।

यत्तु कारणत्वस्य जगद्वत् आत्मस्वभावविरुद्धतया तल्लक्षणत्वानुपपत्तिरिति,

तन्न, विरुद्धस्वभावस्य स्वरूपलक्षणत्वासम्भवेऽपि तटस्थलक्षणत्वसम्भवात्, जगतोऽपि कारणत्वसम्बन्धेन लक्षणत्वस्येष्टत्वात् । पूर्वपक्षे जगतो लक्षणत्वासम्भवशङ्का तु स्वरूपलक्षणत्वाभिप्राया ।

यत्तु जिज्ञास्यत्वेनाऽऽद्यसूत्रोक्तस्य निर्विशेषस्य जगद्धमाधिष्ठानत्वेऽपि कारणत्वासम्भव इति,

तन्न, 'तत्पुनर्ब्रह्म प्रसिद्धमप्रसिद्धं वा स्यात्, यदि प्रसिद्धं, न तर्हि जिज्ञासितव्यम् । अथ चाऽप्रसिद्धं नैव शक्यं जिज्ञासितुमिति ?, उच्यते, अस्ति तावद्ब्रह्म नित्यशुद्धबुद्धमुक्तस्वभावं सर्वज्ञं सर्वशक्तिं जगदुत्पत्तिस्थितिलयकारणम्, ब्रह्मशब्दस्य हि व्युत्पाद्यमानस्य नित्यशुद्धत्वादयोऽर्थाः प्रतीयन्ते, बृहतेर्धातोरर्थानुगमात्' इति जिज्ञासाधिकरणश्रीशाङ्करभाष्ये जिज्ञास्यब्रह्मणः 'नित्यशुद्धबुद्धमुक्तस्वभावम्' इति निर्विशेषरूपत्वमुक्त्वा 'सर्वज्ञं सर्वशक्ति-' इत्यादिना सगुणब्रह्मत्वोक्त्या सगुणस्याऽप्युपहितब्रह्मणः जिज्ञास्यत्वावगमेन तत्र कारणत्वसम्भवात् । श्रीशाङ्करभाष्यव्याख्याने रामानन्दीये उक्तभाष्यस्य 'परिच्छेदाभावरूपं नित्यत्वम्, अविद्यादोषशून्यत्वं शुद्धत्वम्, जाड्यराहित्यं बुद्धत्वम्, बद्धकालेऽपि स्वतो बन्धाभावो मुक्तत्वं च प्रतीयते । एवं सकलदोषशून्यं निर्गुणं प्रसिद्धम्, तथा सर्वज्ञत्वादिगुणकं च तत्पदवाच्यं प्रसिद्धम्, ज्ञेयस्य कार्यस्य च परिशेषे अल्पत्वप्रसङ्गेन सर्वज्ञत्वस्य सर्वकार्यशक्तिमत्त्वस्य च लाभात्-' इति जिज्ञास्यब्रह्मणः सगुणनिर्गुणपरतया व्याख्यानं दृश्यते ।

एतेन अधिष्ठानत्वस्यैव विवक्षायां श्रुतिमूत्रयोः जन्मोक्त्य-
योग इति परास्तम्, उपहितब्रह्मणि जगत्कारणत्वस्याऽपि
विवक्षितत्वेन श्रुतिमूत्रयोर्जन्मोक्तिसाङ्गत्यात् ।

यत्तु देशान्तरप्राप्तेः सूर्यगत्यनुप्रापकत्वेऽपि तल्लक्षणत्वा-
सम्भव इति,

तन्न, लिङ्गत्वस्य लक्षणत्वव्याप्यत्वेन तेन तत्सिद्धेर्निष्प-
त्युहत्वात् । धूमोऽपि व्यापकतासम्बन्धेन बह्वेर्लक्षणमेव, 'बद्धि-
रितरेभ्यो भिद्यते, व्यापकतासम्बन्धेन धूमवत्त्वात्' इति रीत्या
धूमस्याऽपि व्यावर्तकत्वात् ।

यत्तु अतात्त्विकस्य कारणत्वस्य तात्त्विकब्रह्मलक्षणत्वा-
सम्भव इति,

तन्न, अरुन्धत्यामसतस्ताशासमूहविशेषत्वस्य तात्त्विकैक-
ताराविशेषरूपारुन्धतीलक्षणत्वप्रसिद्धेः ।

अद्वैतिनस्तु 'जन्मादि' इत्यादिपदेन स्थितिभङ्गद्वयमे-
वोच्यते, न त्वन्यत्, 'यतो वा—' इत्यादिश्रुत्यनुसारादिति
प्रचदन्ति ।

यत्तु 'यतो वा—' इति श्रुतौ उत्पत्तिस्थितिभङ्गप्रवेशानां च-
तुर्णां श्रवणान्नाऽऽदिशब्देन द्वयोरेव ग्रहणं युक्तं, किं तु प्रवेश-
स्याऽपि ग्रहणं न्याय्यमिति,

तन्न, जन्मादित्रयस्येव श्रुतौ 'अभिसंविशन्ति' इति मुक्त-
प्राप्यत्वस्य स्वातन्त्र्येण पृथग्धर्मत्वोक्तौ 'यतः,' 'येन,' 'यत्'-
इति उत्पत्तिस्थितिसंहाराणां लक्षणत्वसिद्ध्यर्थं प्रतिपर्यायं यच्छ-
ब्देन ब्रह्मानुवादवत् 'यदभिसंविशन्ति' इति सम्प्रवेशनस्याऽपि
लक्षणत्वसिद्ध्यर्थं चतुर्थेन यच्छब्देन ब्रह्मानुवादप्रसङ्गात् । 'यत्
प्रयन्त्यभिसंविशन्ति' इत्यस्याऽर्थस्तु सूत्रमुक्तावल्यां ब्रह्मा-

नन्दैः 'प्रयन्ति—'स्त्रियमाणानि भृतानि, यदभिसम्बन्धन्ति—
यस्मिन् लीयन्ते—'इत्यादिना निरूपितः ।

एतेन 'न चाऽभिसम्बन्धन्तीत्येतदपि प्रलयपरम्—'इत्यादि-
श्चन्द्रिकाग्रन्थः परास्तः ।

न च जन्माद्यैकैकस्याऽपि लक्षणत्वसमर्पकवाक्यान्तररीत्या
जन्माद्यष्टकं एकैकमेव लक्षणमस्त्विति वाच्यम् । 'यतो वा—'इति
श्रुतेः शब्दतोऽर्थतश्च जन्मादिसूत्रसारूप्येण प्रधानविषयना-
क्यतया तदनुसारेण जन्मादित्रयस्य श्रीमद्द्वैतभाष्ये ल-
क्षणत्वाभिधानात् ।

एतेन—

'उत्पत्तिस्थितिसंहारौ नियतिर्ज्ञानमावृतिः ।

बन्धमोक्षौ च भवतो यस्मात् स हरिरेकराट्—

इतिस्कान्दपुराणवचनानुसारेण जन्माद्यष्टकं जन्मादि-
सूत्रेण लक्षणमुच्यत इति मध्वमतसम्पास्तम्, श्रुत्यर्थनिर्णयार्थं
प्रवृत्तस्य सूत्रस्य शब्दतोऽर्थतश्च सरूप—'यतो वा—'इत्यादिश्रुत्यनु-
सारेण प्रतीतं जन्मादित्रयलक्षणं परित्यज्य स्कान्दपुराणवचन-
बलेन जन्माद्यष्टकस्य सूत्रोक्तब्रह्मलक्षणत्वकल्पनस्य अत्यन्तानु-
चितत्वात्, पुराणे वेदोपबृंहणांशस्य वेदोपव्याख्यानत्वमेवेति
प्रागेव सम्प्रमाणमुपपादितत्वाच्च । मध्वभाष्ये प्रथमं स्कान्दपु-
राणवचनं जन्मादिसूत्रे उपन्यस्य पश्चाच्छ्रुतिवाक्यं चोदाहृत-
वतां तद्भाष्यकृतां वेदापेक्षयाऽपि पुराणमेवाऽभ्यर्हितमित्याश-
योऽवगम्यते ।

श्रीमच्छङ्करभगवत्पादसिद्धान्तरहस्यवेदिनस्तु ज-
न्मादिकारणत्वं ब्रह्मणस्तटस्थलक्षणं, आनन्दादिकं स्वरूपलक्षण-
मिति प्रवदन्ति ।

लक्ष्यवाचिपदसमानाधिकरणपदनिरूपितवृत्तिज्ञानविशेष्यत्वं स्वरूपलक्षणत्वम् । तच्च 'सत्त्वं ज्ञानमनन्तम्—'इत्यत्र लक्ष्यवाचिब्रह्मपदसमानाधिकरणज्ञानपदनिरूपितवृत्तिग्रहविशेष्ये ज्ञानेऽस्तीति लक्षणसमन्वयः । ब्रह्म जगत्कारणत्वमित्यप्रयोगात् जगत्कारणत्वे नाऽस्तीति नाऽतिव्याप्तिः । तदस्थलक्षणत्वं च लक्ष्यवाचिपदसमानाधिकरणपदनिरूपितवृत्तिज्ञानाविशेष्यत्वे सति लक्षणत्वम् । तच्च कारणत्वादावस्तीति लक्षणसमन्वयः । लक्षणत्वं च लक्ष्यत्वेनाऽभिमतवस्तुविशेष्यक्रमंशयविपर्यासादिविरोधिज्ञानप्रकारत्वम् । तच्च 'ब्रह्म ज्ञानरूपं न वा'इतिमंशयविरोधिज्ञानविषये 'सत्त्वं ज्ञानम्—'इत्युक्तज्ञाने 'ब्रह्मणः कारणत्वमस्ति, नाऽस्ति'इतिसंशयविरोधिज्ञानविषये कारणवाक्योक्तकारणत्वे चाऽस्ति । 'लक्ष्यवाचिपदसमानाधिकरण—'इत्यत्र सामानाधिकरण्यं लक्ष्यवाचिपदप्रवृत्तिनिमित्तधर्मसमानाधिकरणधर्मप्रवृत्तिनिमित्तकत्वं, न तु समानविभक्तिकत्वमात्रम् । अतो न 'शाखाग्रं चन्द्रमाः'इत्यद्वैत्यभिमततदस्थलक्षणे शाखाग्रे स्वरूपलक्षणलक्षणातिव्याप्तिः ।

एतेन 'लक्ष्यगतागते स्वरूपतदस्थलक्षणे—'इत्यादिः मध्वचन्द्रिकाग्रन्थः परास्तः, अनुक्तोपालम्भनत्वात् ।

यत्तु अर्थप्रकाशनसमर्थं ज्ञानं स्वरूपलक्षणमिति विवरणोक्तमयुक्तम्, अर्थप्रकाशनसामर्थ्यस्य शक्तिरूपत्वात् विषयानित्यत्वाच्च स्वरूपलक्षणत्वासम्भवात्, जगज्जन्मादिकारणत्वरूपसामर्थ्यस्यैव स्वरूपलक्षणत्वोपपत्तेश्चेति,

तन्न, अर्थप्रकाशनसामर्थ्योपेतज्ञानस्यैव विवरणग्रन्थे लक्षणत्वोक्त्या सामर्थ्यस्य स्वरूपलक्षणत्वानुक्त्या तत्सिद्धिमङ्गीकृत्य जगज्जन्मादिकारणत्वसामर्थ्यस्य स्वरूपलक्षणत्वोपपत्तिकथनस्याऽयुक्तत्वात् ।

यत्तु इतरव्यावृत्त्यर्थं आनन्दादेस्वि कारणत्वस्याऽपि
जिज्ञास्यत्वं वक्तव्यम्, अन्यथा समन्वयाविरोधाध्याययोः
तद्व्युत्पादनं न स्यादिति,

तन्न, अध्यारोपापवादन्यायेन निर्विशेषस्वरूपप्रतिपत्त्यर्थमेव
तद्व्युत्पादनोपपत्तेः ।

यत्तु सुखवत् कारणत्वमपि स्वाभाविकम्,

‘क्रीडार्थं सृष्टिरिखन्वे भोगार्थमिति चाऽपरे ।

देवस्यैष स्वभावोऽयं आप्तकामस्य का स्पृहा ?—’

इति श्रुतेरिति,

तन्न, ‘देवस्यैषः—’इत्यादेः गौडपादकारिकात्वेन श्री-
मच्छङ्करभगवत्पादैः माण्डूक्यभाष्ये व्याख्यातत्वेन श्रुति-
त्वासिद्धेः ।

यत्तु—

‘असाधारणधर्मो हि लक्षणं परिकीर्तितम् ।

तच्च निर्धर्मकब्रह्मवादिनां युज्यते कथम् ?—’

इति मध्वचन्द्रिकोक्तम्,

तन्न,

‘स्वरूपं वा तटस्थं वा लक्षणं भेदकं मतम् ।

सञ्जातीयाद्विजातीयात्तच्चाऽद्वैतिमते कथम्—’

इति एतदुत्तरभवत्कृतश्लोके भवञ्जिरेव स्वरूपस्य लक्षणत्व-
कथनेन असाधारणधर्मस्य लक्षणत्वमिति नियमस्य भवञ्जिरेव
निर्दलितत्वात् ।

यत्तु ‘स्वरूपं वा तटस्थं वा—’इति श्लोके सजातीयविजाती-
क्योरद्वैतिमते अभावात् लक्षणस्य व्यावर्तकत्वं न सम्भवतीत्यु-
क्तं, न स्वरूपस्याऽपि लक्षणत्वमङ्गीकुसेति,

तन्न, कल्पितस्य व्यावहारिकस्य मजातीयस्य त्रिजातीयस्य च मत्त्वेन तद्व्यावर्तकत्वेन लक्षणत्वोपपत्तेः । तस्मादनवद्यमद्वै-
तिमतम् ।

केचित्तु 'यतो वा—'इत्यादिश्रुतौ प्रतिवाक्यं 'ब्रह्म'इत्यनुक्तेः,
अनेकलक्षणवैयर्थ्याच्च जन्मादिहेतुत्वसमुदायः एकं लक्षणम् ।
अत एव जन्मादिसूत्रे 'जन्मादि'इत्येकवचनमित्याहुः, त-
च्चिन्त्यम् ।

जन्मकारणत्व—स्थितिकारणत्व—लयकारणत्वानां प्रसे-
कमनातिप्रसक्तत्वेन लक्षणत्वसम्भवे समुदायस्यैव लक्षणत्वकथ-
नमयुक्तम्, 'यो वृष्टिकामो योऽन्नाद्यकामो यः स्वर्गकामः स
सौभरेण स्तुवीत'इत्यादाविव यच्छब्दभेदेन 'यतो वा—'इत्यत्र वा-
क्यभेदप्रतीतेः जन्मकारणत्वादीनां प्रत्येकं लक्षणत्वस्य न्याय्य-
त्वात् । 'यत्र नाऽन्यत् पश्यति नाऽन्यच्छृणोति नाऽन्यद्विजानाति
स भूमा अथ यत्राऽन्यत् पश्यति अन्यच्छृणोति अन्यद्विजा-
नाति तदल्पम्'इत्यादौ तु यच्छब्दभेदाभावात् भूमाल्पपदयोरावृ-
त्त्यभावान्च तच्छब्दपर्यन्तोक्तस्य तच्छब्देनाऽनुवादं कृत्वा भूम-
त्वालपत्वविधानात् भूमाल्पयोः तच्छब्दपर्यन्तपदसमुदायलब्धा-
र्थसमुदायस्य लक्षणत्वमिति विशेष इति ।

एतेन 'अथ यत्राऽन्यत् पश्यति अन्यच्छृणोति अन्यद्विजा-
नाति तदल्पम्'इत्यत्र 'ज्ञानविषयगुणवत्त्वस्य अल्पलक्षणत्वो-
क्त्या 'अथ इहाऽत्माऽनुविद्य ब्रजसेतांश्च सत्यान् कामान्—'इत्या-
दिना दहराविद्यायां दहराकाशस्य ज्ञानविषयगुणवत्त्वाभिधानात्
अल्पत्वापत्तिरिति परास्तम्, 'अथ यत्राऽन्यत्—'इति वाक्ये
सर्वान्ते 'तदल्पम्'इति तत्पदेन दर्शनविषय—श्रवणविषय—विज्ञानवि-
षय—गुणसमुदायवदनूय अल्पत्वविधानेन दर्शनादित्रयविषयगुण-

वचस्वैवाऽल्पलक्षणत्वानिच्छ्या चक्षुर्जन्यसाक्षात्काररूपदर्शनविषय-
गुणस्य दहराकाशे असम्भवेन तद्वद्विताल्पलक्षणस्य दहराकाशे
अपसत्त्या दहराकाशस्याऽल्पत्वासिद्धेः ।

माध्वास्तु—

विचारविधिगतं ब्रह्मपदं जीवपरं, ब्रह्मपदस्य 'ब्रह्म जाति-
जीवकमलासनशब्दराशिषु—'इति धातुनिष्पन्नत्वेन जीवे रूढत्वात् ।
ब्रह्मणि तु योगो वक्तव्यः, स च रूढर्दुर्बलः—इति पूर्वः पक्षः ।

सत्यं रूढिर्बलीयसी, सा बाधादिह त्यज्यते, 'यतो वा
इमानि भूतानि—'इति जगज्जन्मादिकारणत्वं 'तद्विजिज्ञासस्व तद्ब्र-
ह्म'इति विचार्यत्वेन कथितब्रह्मणो लक्षणमुक्तं, तच्च विष्ण्वेक-
निष्ठं, न तु जीवे सम्भवति, अतो गुणपरिपूर्णा विष्णुरेव ब्रह्म-
शब्देन योगवृत्त्या विचारविधिवाक्ये गृह्यते—इति सिद्धान्त
इत्याहुः ।

तन्न, तन्मते जगत्कारणत्वस्य ब्रह्मात्यन्ताभिन्नतया ब्र-
ह्मलक्षणत्वासम्भवात् । अन्यथा ब्रह्मैव ब्रह्मणो लक्षणं स्यात् ।
न ह्यद्वैतिनामानन्दरूपस्य ब्रह्मणः आनन्दत्व—ब्रह्मत्वाभ्यामिव
कल्पितभेदः माध्वैरङ्गीक्रियते, येन कारणत्वस्य ब्रह्मलक्षणत्वं
भवेत् । न च कारणत्वस्य ब्रह्मात्यन्ताभेदेऽपि विशेषबलाल्लक्षण-
त्वोपपत्तिरिति वाच्यम् । भवन्मते विशेषरूपधर्मस्याऽपि ब्रह्म-
भिन्नत्वे 'एवं धर्मान् पृथक् पश्यन्—'इत्यादिश्रुतिविरोधापत्त्या
विशेषस्याऽपि ब्रह्मात्यन्ताभिन्नत्वावश्यकतया कारणत्वस्य ब्रह्म-
लक्षणत्वोपपत्तिरित्यस्य कारणत्वबलात् कारणत्वं ब्रह्मलक्षणं,
ब्रह्मबलात् ब्रह्म स्वलक्षणमित्येतत्समशीलत्वात् । किञ्च माध्वमते
जगत्कर्तृत्वस्य ब्रह्मात्यन्ताभिन्नतया नित्यत्वात् 'तदैक्षत', 'तत्ते
जोऽसृजत'इतिश्रुत्युक्तमागन्तुकं जगत्कर्तृत्वं कथं सङ्गच्छते ?

कारणत्वस्य शक्त्यात्मना नित्यत्वेऽपि व्यक्त्यात्मना आ-
गन्तुकत्वमुपपद्यत इत्यप्यसत्, व्यक्त्यात्मकस्याऽपि कार-
णत्वस्य ब्रह्मात्यन्ताभिन्नतयोक्तदोषतादवस्थयात् । तस्य ब्रह्म-
भिन्नत्वाङ्गीकारे 'एव धर्मान्—'इतिश्रुतिविरोधापत्तिस्तद-
वन्धैव । किञ्च जिज्ञासाधिकरणे माध्वैः विचारवि-
धिगतेन एकेन ब्रह्मपदेन बहूनामुपक्रमाद्यवगतजीवब्रह्मैक्य-
पराणा वेदान्तवाक्यानामन्यथाकरणमुक्तम्, जन्माद्यधिकरणे
'यतो वा इमानि भूतानि जायन्ते'इति जगत्कारणत्वलक्षण-
प्रतिपादनपरबहुपदानुसारेण जीवे रूढस्य एकस्य ब्रह्मपदस्य
मुख्यार्थात् प्रच्यावनमुक्तमिति पूर्वोत्तराधिकरणविरोधः स्पष्टः ।

श्रीकण्ठभाष्ये 'यत्र सर्वज्ञत्वादिवाशिष्टं भवाद्यष्टाभि-
धानाधिकरणं शिवतत्त्वं, तदेव जगत्कारणं ब्रह्म, 'अहमेकः
प्रथममाह वर्तामि च भविष्यामि च नाऽन्यः काश्चिन्मत्तो व्य-
तिरिक्तः—'इत्यथर्वशिरोपनिषद्वाक्येन कृत्स्नजगत्कारणत्व-
व्यापिकायाः कृत्स्नजगदुत्पत्तेः पूर्वसत्त्वस्य रुद्रे प्रतिपादनात्,
'एको ह वै नारायण आसीत् न ब्रह्मा नेशानः—'इति रुद्रस्य अ-
ग्रकालमन्त्रनिषेधकमहोपनिषद्वाक्यं प्रसिद्धिद्योतक—'ह वै—'
शब्दघटितत्वेन अनुवादः, अतः स्वार्थे तात्पर्याभावात् न तेन
रुद्रजगत्कारणत्वप्रतिषेधः सिद्ध्यतीत्युक्तम्,

तन्न, 'एको ह वै नारायण आसीत् न ब्रह्मा नेशानः—'इत्यत्र
'एको ह वै नारायण आसीत्'इत्येक वाक्यं, 'न ब्रह्मा आसी-
त्'इत्यपर, 'नेशान आसीत्'इत्यन्यद्वाक्यमिति वाक्यत्रयमङ्गीक-
र्तव्यम्, 'न ब्रह्मा', 'नेशानः'इत्यनयोः नञ्घटितवाक्ययोः न
अघटितेन 'एको ह वै नारायण आसीत्'इति वाक्येन अन्व-
यासम्भवेन अत्रापामेकवाक्यत्वासम्भवात् । आद्यवाक्येन नारा-

यणः अग्रकालसत्त्वाश्रयत्ववानिति बोधो जायते, अनुषक्त-
 'आसीत्'-पदाभ्यां द्वितीय-तृतीय-वाक्याभ्यां ब्रह्मा अग्रका-
 लसत्ताश्रयत्वाभाववान्, शिवोऽग्रकालसत्ताश्रयत्वाभाववानिति
 बोधो जायते, अतः 'चैत्रः पचति, न मैत्रः' इतिवत् वाक्यभेदो-
 ऽङ्गीकर्तव्यः । 'चत्रस्तण्डुलं पचति, न तेमनम्' इत्यत्र तु द्वितीया-
 न्तपदसमभिव्याहृतनञ्पदघटिते तेमनकर्मत्वाभावस्य तण्डुलकर्म-
 ताविशिष्टपाके अन्वयसम्भवेऽपि 'चैत्रः पचति, न मैत्रः' इत्यत्र
 प्रथमान्तकर्तृवाचकपदसमभिव्याहृतनञ्घटितवाक्ये मैत्रे पाक-
 क्रियाश्रयत्वाभावप्रतीत्यनुरोधेन मैत्रे क्रियाश्रयत्वाभावान्वयस्य
 वाच्यतया तस्य मैत्रस्य 'चैत्रः', 'पचति' इति पदाभ्यां कथमप्य-
 न्वयासम्भवात् वाक्यभेदः स्पष्टः । न च 'चैत्रकर्तृकपाकक्रिया
 कर्तृतासम्बन्धेन मैत्राभाववती,' 'चैत्रवृत्तिपाकानुकूला कृतिः
 आघेयतासम्बन्धेन मैत्राभाववती' इति वा एक एव तत्राऽन्वय-
 बोधः, न बोधद्वयम्, येन तत्र वाक्यभेदः स्यादिति वाच्यम् ।
 यदा चैत्रस्तण्डुलं पचति मैत्रश्च तेमनं, तदा 'चैत्रः पचति, न मैत्रः'-
 इति प्रयोगस्य प्रामाण्यापत्तेः, चैत्रकर्तृकपाकक्रियायां चैत्रवृत्ति-
 कृतौ वा कर्तृत्वसम्बन्धेन मैत्राभावस्य आघेयतासम्बन्धेन तद-
 भावस्य च सत्त्वात् । यदा चैत्रो गोष्ठे तिष्ठति, मैत्रो गृहे, तदा
 'चैत्रास्तिष्ठति, न मैत्रः' इत्यस्याऽकर्मकधातुघटितस्य प्रयोगापत्तेश्च,
 चैत्रकर्तृकस्थितौ मैत्रकर्तृकत्वाभावसत्त्वात् । तस्मान्नैट्याधिक-
 वत् वैट्याकरणमीमांसकाभ्यामपि 'चैत्रः पचति, न मैत्रः'-
 इत्यत्र वाक्यभेदः स्वीकर्तव्यः, स्वीकृतश्च । प्रकृते 'एको ह वै'-
 इत्यादौ तत्तुल्यत्वाद्वाक्यभेद एवेति ।

अत्र आद्यवाक्यस्य 'ह वै' शब्दघटितत्वेनाऽनुवादतया
 विधित्वाभावेऽपि द्वितीयतृतीयवाक्ययोः 'ह वै' शब्दाघटितत्वेन

विधायकत्वमावश्यकम्, न हि पूर्ववाक्ये नञ्घटिते यद्यत्पद-
मस्ति, तत् सर्वं तदुत्तरे नञ्घटितवाक्ये अनुषज्यते, नारा-
यणपदस्याऽप्यनुषङ्गापत्तेः, नञ्घटितवाक्यस्य यत्पदं विना
अन्वयाबोधकत्वं तत्पदमनुषङ्गनीयं, तादृशं तु 'आसीत्'इति
पदं, न तु 'ह वै'इत्यपि, तथा च 'नेशान आसीत्'इति तृतीय-
वाक्येन रुद्रस्याऽग्रकालसत्त्वप्रतिषेधबोधनेन व्यापकं निवर्तमानं
व्याप्यमपि निवर्तयतीति न्यायेन जगत्कारणत्वव्यापकाग्रका-
लसत्त्वस्य रुद्रे प्रतिषेधे तद्व्याप्यजगत्कारणत्वं प्रतिषिद्धमेव
भवेत् । न च 'नेशानः'इति वाक्ये तृतीयशिवस्य अग्रकालसत्त्व-
निषेधः, न तुरीयशिवस्येति शङ्काम्, 'एक एव रुद्रो न द्वि-
तीयाय तस्ये'इति श्रुतौ विशेषणसम्बन्धेवकारेण 'शङ्खः
पाण्डर एव'इतिवत् रुद्र एकत्वायोगव्यवच्छेदपरेण रुद्रद्वित्व-
प्रतिषेधात्, अत एव 'रुद्रो वा एष यदग्निः, तस्यैते तनुवौ
घोराऽन्या शिवाऽन्या'इति श्रुतौ, 'या ते रुद्र शिवा तनूरघोरा
पापकाशिनी, तथा नस्तनुवा शन्तमया गिरिशन्ताऽभिचाकशी-
हि, यामिषुं गिरिशन्त हस्ते विभर्ग्यस्तवे, शिवां गिरित्र तां कुरु
मा द्विःसीः पुरुषं जगत्'इति श्रुतौ च एकस्यैव रुद्रचेतनस्य
द्वितीयत्वनिर्वाहकतया घोराघोरतनुभेद एव कथितः । अत
एव श्रीविद्यारण्यस्वामिभिः ऋग्वेदभाष्यभूमिकायां
'एक एव—'इतिश्रुतिस्थ—'एव—'कारपर्यालोचनया 'सहस्रा-
णि सहस्रशो ये रुद्रा अधि भूम्याम्'इति श्रुतिः एकस्यैव रुद्र-
स्य विग्रहभेदाभिप्रायेति वर्णितम् । 'अहमेकः प्रथममास-
म्'इति श्रुतौ उत्तमपुरुषस्य विधिशक्तिकुण्ठकस्य सत्त्वात् त-
स्याः अर्थवादतया न तथा रुद्रस्याऽग्रकालसत्त्वं मिच्छ्यति ।
पूर्वतन्त्रे 'विधिमन्त्रयोरेकार्थ्यम्—'इत्यधिकरणे उत्तमपुरुषस्य

विधिशक्तिकुण्डकत्वं वर्णितम् । न च 'ध्यायीतेशानं प्रध्यायि-
 तव्यं इदं सर्वं ब्रह्मविष्णुरुद्रेन्द्राः ते सम्प्रसूयन्ते सर्वाणि चे-
 न्द्रियाणि सह भूतैः न कारणं कारणानां धाता ध्याता का-
 रणं तु ध्येयः सर्वैश्वर्यसम्पन्नः सर्वेश्वरः शम्भुराकाशमध्ये
 सर्वमन्यत् परित्यज्य शिव एको ध्येयः शिवङ्करः' इत्यथर्वाशि-
 खांपनिषद्वाक्यैः शिवस्य जगत्कारणत्वप्रतीत्या 'नेशान आ-
 सीत्' इति महापनिषद्वाक्येन एकान्ततः कारणत्वप्रतिषेधो
 न युक्त इति शङ्काम्, यथा उपांशुयाजाधिकरणे 'जामि
 वा एतद्यज्ञस्य क्रियते यदन्वञ्चौ पुरोडाशौ उपांशुयाजमन्तरा
 यजति विष्णुरुपांशु यष्टव्योऽजामित्वाय प्रजापातिरुपांशु यष्ट-
 व्योऽजामित्वाय अग्नीषोमावुपांशु यष्टव्यावजामित्वाय' इति वा-
 क्ये जामितादोषपरिहारकार्थविशेषबोधकोपक्रमोपसहारानुरोधेन
 कृत्स्नस्य एकवाक्यत्वप्रतीत्या अन्तरावाक्ये यागविधिः, विष्णा-
 दिवाक्ये यागस्य वा अन्तरावाक्यनिहितयागानुवादेन देवताया
 वा विधाने वाक्यभेदापर्याया विष्णादिवाक्यानां 'जामि वा—'
 इत्यादेश्च अर्थवादत्वमेवेति स्थापितं 'पौर्णमासीवदुपांशुयाजः
 स्यात्' इत्यादिसूत्रेण, तद्वत् प्रकृते ध्येयत्रस्त्वेकविषयोपक्रमोपस-
 हारानुरोधेन 'ध्यायीतेशानम्' इत्यादेः 'शिव एको ध्येयः शिव-
 ङ्करः—' इत्यन्तस्य एकवाक्यत्वावगमेन 'ध्यायीतेशानं,' 'कारणं
 तु ध्येयः,' 'शिव एको ध्येयः' इत्येतेषां मध्ये यस्यकस्यचिद्वाक्यस्य
 ध्यानविधायकत्वं वक्तव्यम्, अन्यस्य च 'इदं सर्वं ब्रह्मविष्णुरु-
 द्रेन्द्राः—' इत्यादेः 'सर्वैश्वर्यसम्पन्नः—' इत्यादेश्च कृत्स्नस्याऽप्य-
 र्थवादत्वं वक्तव्यम् । अन्यथा 'ध्यायीतेशानं' इत्यत्र ध्यानविधिः,
 'कारणं तु ध्येयः' इत्यत्र ध्येयानुवादेन कारणत्वविधिः, 'सर्वै-
 श्वर्यसम्पन्नः—' इत्यादौ ध्येयानुवादेन सर्वैश्वर्यादिगुणविधिः,

इत्येवं बहुविधिस्वीकारं वाक्यभेदापत्तेरुपांशुयाजाधिक-
रणविरोधापत्तिः । किं च प्राप्तध्यानानुवादेन सर्वैश्वर्यादिगुणा-
नां बहूनां ध्येयद्वारा विधाने प्राप्तकर्मानुवादेन अनेकगुण-
विधानप्रयुक्तवाक्यभेदापत्तिः, अनेकगुणविधाने वाक्यभेदश्च—

‘प्राप्ते कर्मणि नाऽनेको विधातुं शक्यते गुणः ।

अप्राप्ते तु विधीयन्ते बहवोऽप्येक्यत्नतः—’

इति पूर्वतन्त्रग्रन्थे सिद्धः । तथा च ‘ब्रह्मविष्णुरुद्रेन्द्रा
सम्प्रसूयन्ते’इत्यादेः कारणत्वादिप्रतिपादकांशस्याऽर्थवादतया
तेन रुद्रस्य जगत्कारणत्वासिद्धेः, विष्णोश्च रुद्रजन्यत्वस्याऽप्य-
सिद्धेः । न च ‘उमासहायं परमेश्वरं प्रभुं त्रिलोचन नीलकण्ठं
प्रशान्तम्, ध्यात्वा मुनिर्गच्छति भूतयोनिम्’इति कैवल्योप-
निषद्वाक्ये ‘भूतयोनि’पदेन रुद्रस्य कारणत्वं प्रतीयत इति
शङ्काम्, ‘योनिष्ट इन्द्रसदने अकारि’, ‘भूतयोनिं परिपश्यन्ति
धीराः’, ‘कर्तारमीशं पुरुषं ब्रह्मयोनिम्,’ ‘रमणीयचरणा रम-
णीयां योनिमापद्यन्ते, कपूयचरणाः कपूयां योनिमापद्य-
न्ते—’इत्यादिश्रुतिषु स्थान—कारण—भगादिषु योनि-
शब्दस्य प्रयोगदर्शनेन कारणैकार्थत्वनियमाभावात् तेन ‘यो-
नि’पदेन कैवल्योपनिषत्स्थेन रुद्रस्य जगत्कारणत्वनिर्धार-
णासिद्धेः । ‘भूतयोनिं परिपश्यन्ति’इत्यत्र तु ‘यथोर्णनाभिः
सृजते गृह्णते च’इति दृष्टान्तसमाभिव्याहारात् ‘योनि’शब्दस्य
उपादानकारणपरत्वमाश्रितं ‘योनिश्च हि गीयते’इति सूत्रेण ।
न ह्यत्र तथा ‘योनि’शब्दस्य कारणपरत्वे किञ्चिन्नियामक-
मन्ति । न च ‘यो वै रुद्रः स भगवान् यश्च ब्रह्मा तस्मै वै नमो
नमः, यो वै रुद्रः स भगवान् यश्च विष्णुस्तस्मै वै नमो नमः—’
इत्यादिना अथर्वशिरसि रुद्रस्य सावार्त्त्यप्रतिपादनात्

सार्वात्म्यप्रयोजकं सर्वकारणत्वं सिद्ध्यतीति वाच्यम् । 'देवा ऊर्ध्वबाहवः रुद्रं स्तुन्वन्ति' इत्युपक्रमानुसारेण स्तुतित्वस्य 'यो वै रुद्रः स भगवान्—' इत्यादाववगमात्, 'ऋतं सत्यं परं ब्रह्म पुरुषं कृष्णपिङ्गलम्, ऊर्ध्वरेतं विरूपाक्षं विश्वरूपाय वै नमः,' 'नमस्ते रुद्र मन्यवे—' इत्यादाविव स्तुतित्वप्रयोजक- 'नमः' शब्दघटितत्वेन 'यो वै रुद्रः—' इत्यादौ स्तुतित्वावगमाच्च । स्तुतिवाक्यस्य स्वार्थे न तात्पर्यमित्येतत् 'स्तुतयेऽनुमतिर्वा', 'स्तुतिमात्रमुपादानादिति चेन्नाऽपूर्वत्वात्—' इतिव्याससूत्रसिद्धम् । न च तर्हि 'नमः' शब्दस्य स्तुतित्वज्ञापकतया विधिकुण्ठकत्वे 'रुद्राय नमः कर्तव्यम्' इति वाक्येन नमस्कारस्य विधानानुपपत्तिरिति वाच्यम् । यथा एवकारस्य स्वव्यतिरिक्तार्थे स्वसमभिव्याहृतोपस्थाप्ये विधिं प्रति कुण्ठकत्वेऽपि एवकारार्थस्य 'सत्यमेव वदेत्—,' 'अत्र ह्येवाऽऽवपन्ति,' 'अत एवोद्वपन्ति—' इत्यादौ विधौ 'एव' कारस्याऽकुण्ठकत्ववत् 'नमः' शब्दस्याऽपि स्वसमभिव्याहृतपदार्थे अज्ञातज्ञापनादिरूपविधिकुण्ठकत्वेऽपि स्वार्थे विधिं प्रत्यकुण्ठकत्वात् । किं च तैत्तिरीयशाखायां 'प्रजापतौ हर आसीत्' इति वाक्यं दृश्यते, छान्दोग्ये प्रपदमन्त्रे 'विरूपाक्षाय ब्रह्मणः पुत्राय नमः' इति वाक्यं दृश्यते, ताभ्यां च रुद्रस्योत्पत्तिः प्रतीयते । बृहदारण्यकोपनिषदि 'तच्छ्रेयो रूपमत्यसृजत तत्क्षत्रं यान्यत्र देवक्षत्राणि इन्द्रो वरुणः सोमः पर्जन्यो रुद्रो मृत्युरीशानः' इति वाक्यं दृश्यते, तादृशवाक्येन च रुद्रस्य क्षत्रियत्वमवगम्यते, तादृशवाक्यघटकरुद्रपदस्य बृहदारण्यकभाष्ये श्रीमच्छङ्करभगवत्पादैः 'रुद्रः—पशूनामधिपतिः' इति व्याख्यानं कृतं, तदेतत् सर्वं श्रीकण्ठभाष्यकृता अन्यथयितव्यम् । अन्यथा स्वमतसिद्ध्यनापत्तेः ।

एतेन शिवतत्त्वविवेके 'महोपनिषत्सुबालोपनिषदादिश्रुतिः सृष्टिस्रष्टव्यक्रमप्रतिपादनपरा, स्रष्टृस्वरूपस्य इवेताइवतराद्युपनिषदन्तरसिद्धत्वात्' इत्युक्तमपास्तम्, इवेताइवतरादौ रुद्रस्य जगत्कारणत्वव्यापकाग्रकालसत्त्वप्रतिषेधादर्शनेन तत्प्रतिषेधक—'निश्चान आसीत्' इति महोपनिषद्वाक्यस्य अज्ञातार्थज्ञापकत्वेन शिवो नाऽग्रकालवृत्तीत्यर्थे प्रमाणत्वावश्यकतया सृष्टिस्रष्टव्यक्रममात्रप्रतिपादनपरत्वमेव महोपनिषदादेरित्युक्तिरसङ्गत्वेत्यलम् ।

बल्लभभाष्ये 'सत्यं ज्ञानमनन्तं ब्रह्म अस्थूलमनणु—' इत्यादिना ब्रह्मणि सर्वधर्मप्रतिषेधात् कारणत्वस्याऽपि प्रतिषेधे कथं तद्ब्रह्मलक्षणं भवति ? अतो लक्षणशून्यत्वात् ब्रह्म न जिज्ञास्यमिति पूर्वपक्षं प्रापद्य 'अस्थूलम्—' इत्यादिना प्रापञ्चिकधर्मस्य निराकरणेऽपि जगत्कारणत्वलक्षणब्रह्मासाधारणधर्मस्याऽनिराकरणात् तस्य लक्षणत्वं तत् एव ब्रह्मणो जिज्ञास्यत्वं च सम्भवतीति सिद्धान्तः प्रदर्शितः,

स चाऽयुक्तः, तन्मते ब्रह्मणः साक्षादेव जगदाकारेण परिणामित्वाङ्गीकारेण जगद्गतस्य सर्वस्याऽपि धर्मस्य ब्रह्मधर्मतया धर्मे प्रापञ्चिकत्वाप्रापञ्चिकत्वरूपद्वैविध्यस्यैवाऽसम्भवात् ।

इति मध्वचन्द्रिकाखण्डने जन्माद्यधिकरणं समाप्तम् ।

सू० शास्त्रयोनित्वात् ? । १ । ३

शास्त्रस्य योनिः कारणमिति व्युत्पत्त्या ऋग्वेदादिकारणत्वं ब्रह्मण इहोच्यते पूर्वसूत्रोक्तजगत्कारणत्वसिद्धिसार्वज्ञस्फोरणार्थमित्यद्वैतिनः प्रवदन्ति ।

एतच्च लक्षणानन्तरमवश्यापेक्षितप्रमाणपरत्वसम्भवे अस्य

सूत्रस्याऽन्यपरत्वायोग इति,

तन्न अपेक्षितप्रमाणपरत्वेनाऽपि अस्य सूत्रस्य द्विती-
यवर्णकमाश्रित्याऽद्वैतभाष्यकृद्भिरेव योजितत्वात् । वस्तु-
तस्तु 'योनि'शब्दस्य 'भूतयोनिं परिपश्यन्ति धीराः, यथा-
र्णनाभिः—'इत्यादौ 'ऊर्णनाभिः—'इत्यादिसमाभिव्याहारानुरोधेन
कारणपरत्वाश्रयणवत् 'जन्माद्यस्य यतः'इति सूत्रसमाभिव्या-
हारानुसारेण शास्त्रयोनिःसूत्रस्थ 'योनि'शब्दस्य कारणपर-
त्वमेवाऽऽश्रयणीयमिति 'शास्त्रयोनि'पदस्य शास्त्रकारणार्थत्व-
माश्रितम्, तदेव च युक्तम्, 'योनि'शब्दस्य कारणे प्रयोगवत्
प्रमाणे काऽप्यप्रयोगात् प्रमाणपरत्वे लक्षणा वक्तव्या, 'शास्त्रप्र-
माणकत्वात्'इति सूत्रमकृत्वा 'शास्त्रयोनित्वात्'इति सूत्रकरणे-
नैव 'शास्त्रयोनि'शब्दशक्यार्थवेदकारणत्वमपि ब्रह्मणो वक्त-
व्यमिति सूत्रकाराक्षय इत्यत्रगम्यते; अत एव श्रीमच्छङ्क-
रभगवत्पादैः 'योनि'शब्दस्य मुख्यार्थमाश्रित्य प्रथमं कार-
त्वमाश्रितम्, पश्चात् प्रमाणप्रदर्शनस्याऽपेक्षिततया 'योनि'श-
ब्दस्य लक्षणया प्रमाणपरत्वमप्याश्रितम् ।

यत्तु भवदधिमतभ्रमाधिष्ठानत्वरूपकारणत्वेन ब्रह्मणः सा-
र्वज्ञासिद्धिरिति,

तन्न, अद्वैतसिद्धान्ते उपाहितब्रह्मणः कृत्स्नजगदुपादान-
गोचरापरोक्षज्ञानचिकीर्षाकृत्यात्मकमायावृत्त्याश्रयत्वरूपजगत्का-
रणत्वस्य विवरणग्रन्थादौ स्वीकृतत्वेन तद्वटकसार्वज्ञस्य
तेनाऽर्थसिद्धिसम्भवात् । न च अद्वैतेमते निर्विशेषस्य प्रथम-
सूत्रे जिज्ञास्यत्वोक्त्या तस्यैव जन्मादिसूत्रे लक्षणस्य वक्तव्य-
तया तल्लक्षणस्य कथं कारणत्वरूपत्वमिति शङ्क्यम्, 'ब्रह्म च
वक्ष्यमाणलक्षणं 'जन्माद्यस्य यतः'इति'इति जिज्ञासासूत्र-

स्थ'ब्रह्म'शब्दव्याख्यानरूपश्रीमदद्वैतभाष्यग्रन्थेन उपहित-
स्यैव ब्रह्मणो जिज्ञास्यत्वोक्तेः । निर्विशेषस्य जिज्ञास्यत्वं तु
आर्थिकम्, 'सर्वशक्तेः'इति जन्मादिसूत्रश्रीमदद्वैतभाष्य-
ग्रन्थेन सर्वज्ञत्वसर्वशक्तित्वाद्युपहितस्यैव कारणत्वमित्यवगम्यते,
तस्मान्निर्विशेषस्यैव जिज्ञास्यत्वमद्वैतिमत इत्येतत् अद्वैत-
भाष्यग्रन्थापरिशीलनप्रयुक्तम् ।

यत्तु जन्मादिसूत्रे अर्थसिद्धसार्वज्ञस्यैव स्फोरणार्थं
शास्त्रयोनित्वसूत्रमित्ययुक्तम्, सर्वज्ञत्ववत् सर्वशक्तिवत्स्याऽपि
सर्वकारणत्वेनाऽऽक्षिप्तनया तत्स्फोरणार्थं सूत्रान्तरमपि स्यादिति,
तन्न, सर्वज्ञत्वदृढीकारे तत्समनियतसर्वशक्तिवत्स्याऽपि
दृढीकृतप्रायत्वात् तदर्थं सूत्रान्तरानपेक्षणात् । अत एवाऽद्वैत-
भाष्ये शास्त्रयोनित्वसूत्रे 'सर्वशक्तित्वं च'इति निगमितम् ।

यत्तु साङ्ख्याभिमतचेतनकारणत्वस्य चेतनत्वमात्रेण निषेध-
सम्भवे साङ्ख्यानङ्गीकृतशास्त्रयोनित्वेन सार्वज्ञसाधनमयुक्तमिति,
तन्न, 'जगत्कारणत्वप्रदर्शनेन सर्वज्ञ ब्रह्मेत्युपेक्षितं, तदेव
द्रढयन्नाह—'शास्त्रयोनित्वात्'इत्यवतरणाद्वैतभाष्येण शा-
स्त्रयोनित्वसूत्रस्य सार्वज्ञदृढीकरणार्थं प्रवृत्तत्वावगमेन प्र-
धानकारणनिरासार्थत्वमात्रकल्पनस्य अस्मद्भाष्यीतिविरु-
द्धत्वात् ।

यत्तु जगन्निर्माणेनाऽस्फुटीकृतसार्वज्ञस्य तदेकदेशशास्त्रनि-
र्माणेन स्फुटीकरणोक्त्ययोग इति,

तन्न, जगन्निर्माणेन सार्वज्ञं न स्फुटीकृतं, किं तु शास्त्र-
निर्माणेनेत्यस्मद्भाष्यकारादिभिरनुक्तत्वात्, जगन्निर्माणसि-
द्धसार्वज्ञदाढ्यार्थत्वस्यैवोक्तत्वात्, शास्त्रस्य जगदेकदेशत्वेऽपि
कृत्स्नस्य जगतो ब्रह्मणश्च सपरिकरस्वरूपस्य शास्त्रेणैवाऽव-

गमनीयतया तादृशशास्त्रनिर्मातृत्वस्य जगन्निर्माणेनाऽस्फुटीकृत-
सार्वज्ञस्फुटीकरणप्रयोजकत्वोपपत्तेश्च ।

अत्र भामती-विवरणयोः जगत्कारणत्वेन सिद्धे
सार्वज्ञे शास्त्रयोनित्वं हेत्वन्तरमुच्यते, 'वेदः स्वविषयादाधिकवि-
षयकज्ञानवत्प्रणीतः, वाक्यप्रमाणत्वात्, पाणिन्यादिशास्त्रव-
त्-इत्युक्तम् ।

यत्तु एकार्थमात्रज्ञेन प्रयुक्तस्य शब्दस्याऽबाधितानेकार्थ-
बोधकत्वदर्शनेनोक्तानुमानासङ्गतिरिति,

तन्न, एकार्थमात्रज्ञप्रयुक्तः शब्दः किं पदरूपः, किं वा वा-
क्यरूपः? नाऽऽद्यः, तत्र प्रमाणवाक्यत्वहेत्वसिद्धेः । नाऽन्त्यः,
अनेकार्थकानेकपदघटितवाक्यप्रयोक्तुः तद्वाक्यविषयवाच्यदर्थवि-
षयकप्रतीतेरविप्रतिषन्नत्वात् ।

एतेन 'नन्वन्योऽर्थो न तात्पर्यविषयः—'इत्यादिः 'तच्छं
ब्रह्म न स्यात्'इत्यन्तो मध्वचन्द्रिकाग्रन्थः परास्तः, अनु-
क्तोपालम्भनत्वात् ।

यत्तु न तावदर्थमुपलभ्य रचयितृत्वं प्रणेतृत्वं, वेदरू-
पशास्त्रस्य पौरुषेयत्वापातात् । नाऽप्यध्यापकवदुच्चारयितृत्वमा-
त्रं, तेन सार्वज्ञासिद्धेः । स्ववृत्तिस्वातिरिक्तोपदेश्यगोचरभ्रमस्य
भ्रान्तिरसिद्धशरीरादेश्चाऽभावेन ब्रह्मणोच्चारणासम्भवात् तस्य
असार्वज्ञं विना अयोगात्, शास्त्रयोनित्वमसार्वज्ञ एव भवन्मते
स्याद्धेतुरिति,

तन्न, तत्तदर्थोपलब्धिपूर्वकं पूर्वपूर्वकल्पीयवर्णपदवाक्य-
क्रमस्वरादिसजातीयवर्णपदवाक्यक्रमस्वरादिवत्तया शास्त्रं प्रति
रचयितृत्वं शास्त्रप्रणेतृत्वमिति भामतीकल्पतर्षोः देव-
ताधिकरणे निर्णीतत्वात्, मायाकार्यसर्ववस्तुविषयकमायावृ-

तिरूपज्ञानवत्त्वात्मकसर्वज्ञत्वस्य तत्प्रयुक्तशब्दोच्चारणस्य च सा-
याख्यप्रोक्तविभागेण निर्वाहे तदर्थं शरीराद्यनपेक्षणात्, अपेक्षणे-
ऽपि साक्षान्मायैव भगवच्छरीराकारेण वर्तत इत्यस्याऽर्थस्य
अन्तस्तद्धर्माधिकरणभाष्ये श्रीमच्छङ्करभगवत्पादै-
रुक्तत्वात्, मायाकार्यसर्वविषयकमायावृत्तिरूपज्ञानवत्त्वात्मकसर्व-
ज्ञवति ब्रह्मणि तदभावरूपासर्वज्ञापादनासम्भवात्, तूलाविद्या-
परिणामरूपवृत्तेः सिद्धान्ते भ्रमत्वाङ्गीकारवत् मायावृत्तेस्त-
न्वानङ्गीकारात् । बाधितार्थविषयकत्वरूपभ्रमत्वं तु सर्ववस्त्वपरो-
क्षावभासरूपमाषावृत्तेरपि इष्यत एव, न ह्येतावता जीवब्रह्म-
ह्यणोऽपि भ्रान्तत्वं, तूलाविद्यापरिणामरूपभ्रमाख्यवृत्तिमत्त्वंस्यैव
भ्रान्तत्वमयोजकत्वात् ।

विवरणे दीपगम प्रकाशनशक्तिः यथा तद्दुपादाने बन्धौ,
तथा वेदगता सर्वप्रकाशनशक्तिः तद्दुपादाने ब्रह्मणि, कार्योपादा-
नयोरैकशक्तित्वादिति ग्रन्थे हेतुभागे कार्यपदस्य प्रकाशत्वव्या-
प्यधर्मावच्छिन्नकार्यमर्था, न तूपादेयभूतकार्यसामान्यम् । एवं
तद्भागे उपादानपदस्य प्रकाशत्वव्याप्यधर्मावच्छिन्नोपादानमर्थः,
न तूपादानसामान्यम् । दीपबह्व्योः प्रकाशद्रव्ययोरेव कार्योपा-
दानयोरैकशक्तित्वविषये निदर्शनतया गृहीतत्वात् । ब्रह्मणश्च
प्रकाशद्रव्यत्वं 'तस्य भासा सर्वमिदं विभाति' इति श्रुतिसिद्धम् ।

एतेन 'कारणे अदृष्टस्याऽपि शक्तिविशेषस्य—'इत्यदिः
'ब्रह्मणोऽपि तथा स्मात्' इत्यन्तो मध्वचन्द्रिकाग्रन्थः परास्तः ।

यज्जु जन्मादिकारणत्वेनैव उपलक्षणेन उपलक्ष्यस्वरूपसि-
द्धौ न किञ्चिन्निर्विशेषत्वप्रतिकूलसर्वइयस्फोरणेनेति,

तन्न, निर्विशेषस्वरूपोपलक्षकसर्वजगत्कारणत्वोपपाद्यसर्व-
ज्ञस्याऽपि कारणत्ववत् निर्विशेषत्वोपलक्षकतया तत्प्रतिकूल-

त्वाभावात् ।

अथ वा वेदनित्यत्वात् ब्रह्मणो विश्वयोनिता नेति शङ्कामपाकर्तुं शास्त्रयोनित्वमुच्यत इति कल्पतरुः ।

यत्तु श्रुतीनां परस्परविरोधपरिहाराय ब्रह्मव्यतिरिक्तसर्वानित्यत्वस्य वियत्पादे वक्ष्यमाणतया तत्रैव शास्त्रयोनित्वस्य वक्तुं सङ्गतत्वेन इह तदुक्त्ययोग इति,

तत्र, अवश्यापेक्षितप्रमाणोपन्यासार्थं सूत्रे शास्त्रस्य वक्तव्यत्वे तस्मिन्नेव सूत्रे प्रमाणत्वादितिवक्तव्यस्थाने 'योनित्वात्'-इति निर्देशेन वेदनित्यत्वप्रयुक्तजगत्कारणत्वासम्भवशङ्कानिर्गकरणसम्भवे वेदनित्यत्वार्थं वियत्पादे पृथक् सूत्रं कृत्वा वेदानित्यत्वं विचार्यमित्यापादनस्य लाघवगौरवादितर्काप्रतिभासमूलत्वात्, श्रुतीनां परस्परविरोधपरिहारेणाऽनित्यत्वं वक्तव्यं चेत् वियत्पादे सङ्गतिः स्यात्, शास्त्रनित्यत्वेन ब्रह्मणि कृत्स्नजगत्कारणत्वलक्षणासम्भव आपाद्यमाने लक्षणकथनानन्तरमेव लक्षणासम्भवपरिहारस्य वक्तव्यतया तस्याऽत्रैव सङ्गतत्वेन वियत्पादे तत्सङ्गतिकथनस्याऽसन्तासङ्गत्वाच्च । ब्रह्मणः शास्त्रकारणत्वं च शास्त्रप्रतिपाद्यसर्वार्थपरिज्ञानपूर्वकं कल्पान्तरीयशास्त्रगतवर्णपदवाक्यक्रमस्वरार्थादिसदृशवर्णपदादिमन्त्रेण शास्त्ररचयितृत्वं, न तु भारतादिकर्तृत्ववत् अपूर्ववर्णपदवाक्यक्रमवत्त्वेन वेदरचयितृत्वम् ।

एतेन 'अध्यापक-इत्यादिः मध्वचन्द्रिकाग्रन्थः परस्तः ।

यत्तु 'अस्य महतो भूतस्य निश्वसितमेतत् ऋग्वेदो यजुर्वेदः-इत्यादि वाक्यं वेदकर्तृत्वेन ब्रह्मणः सर्वज्ञत्वं साश्रयतीत्यसत्, अस्य वाक्यस्याऽनुमानरूपत्वाभावादिति,

तत्र, सर्वज्ञत्वव्याप्यवेदकर्तृत्वप्रतिपादकत्वेनाऽस्य वाक्य

स्याऽनुमानरूपत्वे बाधकाभावादिति ।

अत्र माध्वाः—

उक्तं जन्मादिकारणत्वं न विष्ण्वमाधारणं, जगदेनेककर्तृकं, विचित्रकार्यत्वात्, हरो जन्मादिकारणं, सर्वज्ञत्वादित्यनुमानैः पाशुपताद्यागमैश्च रुद्रादीनामपि जगत्कारणत्वावधारणात्-इति प्राप्ते-

जगत्कारणस्य धर्मादिवत् शास्त्रैकप्रमाणत्वात् शास्त्रस्य श्रुति-भारत-मूलरामायण-पाञ्चरात्र-तदनुसारिपुराणादिरूपत्वस्य-

‘ऋग्यजुःसामाथर्वाश्च भारतं पाञ्चरात्रकम् ।

मूलरामायणं चैव शास्त्रमित्यभिधीयते ।

यच्चाऽनुकूलमेतस्य तच्च शास्त्रं प्रकीर्तितम् ।

अतोऽन्यो ग्रन्थविस्तारो नैव शास्त्रं कुवर्त्तुं तत्-’

इतिमध्वभाष्योदाहृतस्कान्दपुराणवचनसिद्धत्वात् तादृशस्य शास्त्रस्य विष्ण्वेकनिष्ठजगत्कारणत्वप्रतिपादकत्वात्, अनुमानस्य प्रत्यनुमानादिना दूषयितुं शक्यत्वात्, पाशुपतादीनां मोहशास्त्रत्वप्रसिद्धेश्च जगत्कारणत्वलक्षणं विष्णोरेव, न रुद्रादेः-इत्याहुः ।

तन्न, भवद्भाष्ये पदेपदे प्रमाणतयोदाहृते भागवते तृतीय-चतुर्थ-स्कन्धयोः—

‘ब्रह्मादयो यत्कृतसेतुपाला

यत्कारणं विश्वमिदं हि माया ।

आज्ञाकरी यस्य पिशाचचर्चा

अहो विभूम्नश्चरितं विडम्बनम्-’

इत्यादिना रुद्रस्याऽपि जगत्कारणत्वादिप्रतिपादनात् । किं च

मध्वभाष्ये—

‘साङ्ख्यं योगः पाशुपतं वेदारण्यकमेव च—’

इत्यारभ्य वेद—पाञ्चरात्रयोरैक्याभिप्रायेण पाञ्चरात्रस्यै-
व प्रामाण्यमुक्तम्, इतरेषां भिन्नमतत्वं प्रदर्श्य ‘मोक्षधर्मेऽत्रपि’ इति
ग्रन्थेन पाञ्चरात्रस्य वैदिकत्वं पाशुपतादीनामवैदिकत्वमुक्तमिति
प्रतीयते, तन्न सङ्गच्छते, भारतकोशे मुद्रिते अमुद्रिते
दाक्षिणात्ये औत्तरे वा सर्वत्र

‘साङ्ख्यं योगः पाञ्चरात्र वेदाः पाशुपतं तथा ।

ज्ञानान्येतानि राजर्षे विद्धि नानामतानि वै—’

इत्याकारकमेव वचनं मोक्षधर्मे दृश्यते, न तु—

‘साङ्ख्यं योगः पाशुपत वेदारण्यकमेव च—’

इत्याकारकम् । तथा च कोशादृश्यमानवचनरीत्या पाशुपत-
वत् पाञ्चरात्रस्याऽपि वेदप्रस्थानात् प्रस्थानान्तरत्वमविशिष्टं भा-
सते, तत्रैवं सति पाञ्चरात्रस्य वैदिकत्वं, पाशुपतस्यऽवैदिक-
त्वमित्यभिधानं साहसमात्रम् । न च मोक्षधर्मे नारायणीये—

‘वेदैश्चतुर्भिः सहितं कृतं मेरौ महागिरौ—’

इति वचनेन पाञ्चरात्रस्य वेदमूलकत्वम्,

‘अस्मात् प्रवक्ष्यते धर्मान् मनुः स्वायम्भुवः स्वयम्—’

इति वचनेन वेदमूलकत्वेन सम्प्रतिपन्नमानवधर्मशास्त्रं प्रति
पाञ्चरात्रस्य मूलत्वोक्त्या पाञ्चरात्रस्य वैदिकत्वं,

‘कथितो हृग्गितासु समासत्रिधिकल्पितः—’

इति तदीयवचनेन भगवद्गीतामूलत्वं शाङ्काम्, उभय-
विधदर्शनेन तर्हि वैदिकत्वस्य सन्दिग्धतया तन्निश्चयायोगात् ।

इति मध्वचन्द्रिकाखण्डने शास्त्रयोनित्वाधिकरण समाप्तम् ।

सू० तत्तु समन्वयात् १ । १ । ४ ।

न ब्रह्मणि वेदान्ताः प्रमाणं, सिद्धवस्तुबोधने प्रवृत्त्याद्यभा-
वेन फलासम्भवात्, सापेक्षत्वाच्च—इति प्राप्ते—

परिपूर्णानन्दब्रह्मात्मैक्यविषयकाज्ञानस्य तन्मूलकस्य नाऽहं
परिपूर्णानन्दं ब्रह्म, किं तु मनुष्योऽहं दुःखग्रहमित्यादिरूपस्य सर्वस-
सारदुःखनिदानभ्रमस्य वदान्तविचारजन्यब्रह्मात्मैक्यसाक्षात्कारेण
निवृत्त्या तादृशनिवृत्त्युपलक्षितात्मस्वरूपं परिपूर्णानन्दं ब्रह्मैव प्राप्त-
ब्रह्मप्राप्तिशब्दित फलितमिति सिद्ध्यतीति सफलत्वाद्ब्रह्मणो मां-
नान्तरागोचरत्वेन प्रत्यक्षादिगृहीतग्राहित्वरूपसापेक्षत्वाभावाच्च
वेदान्ता ब्रह्मणि प्रमाणम् । न च आद्यसूत्रेण जिज्ञासापदस्वा-
रस्येन विचाराधीनज्ञानस्य अज्ञाननिवृत्तिरूपफलसिद्धेः इदं सूत्रं
कृतकरमिति शङ्काम्, जिज्ञासापदेन फलस्य सूचनेऽपि जिज्ञासा-
पदलब्धज्ञानानिष्ठाज्ञाननिवृत्तिजनकतायां संशब्दितोपक्रमादिषड्वि-
धतात्पर्यलिङ्गज्ञानाधीननिर्णयविषयब्रह्मात्मैक्यविषयकत्वमवच्छेद-
कमितिप्रतिपादनपरत्वेनाऽस्य सूत्रस्य कृतकरत्वाभावादिति
सिद्धान्तः ।

सूत्रार्थस्तु—तत्—जीवाभिन्नं ब्रह्म ब्रह्मज्ञाननिष्ठमोक्षजन-
कतायां विषयितासम्बन्धेनाऽवच्छेदकं, उपक्रमादिषड्विधतात्पर्य-
लिङ्गज्ञानाधीननिर्णयविषयाखण्डसिच्चदानन्दब्रह्मात्मैक्यतात्पर्यक-
वेदान्तबोधयत्वरूपसमन्वयादिति प्राहुः ।

एतेन 'तत्र पूर्वपक्षोऽनुपपन्नः—'इत्यादिः 'जिज्ञासाशब्देन
परिहृतत्वात्'इत्यन्तो मध्वच्चन्द्रिकाग्रन्थः परास्तः ।

यत्तु सिद्धपरवाक्यत्वं न सापेक्षत्वप्रयोजकं, लौकिककार्य-
पर—'घटमानय—'इत्यादिवाक्यस्याऽपि सापेक्षत्वदर्शनात्, पौरु-
षेयत्वस्यैव सापेक्षत्वप्रयोजकत्वाच्चेति,

तन्न, लौकिककार्यपरवाक्यस्य प्रत्यक्षादिप्रमाणान्तरसापेक्ष-
त्वे अनधिगतार्थगन्तृत्वलक्षणप्रामाण्यस्वीकारात्, अपौरुषेयस्या-
ऽपि 'अग्निर्हिमस्य भेषजम्'इत्यादेः प्रत्यक्षाधिगतार्थगन्तृत्वलक्षण-
सापेक्षत्वदर्शनेन पौरुषेयत्वस्यैव सापेक्षत्वप्रयोजकत्वमित्युक्त्यस-
ङ्गतेश्च ।

यत्तु सन्दिग्धस्यैव विषयत्वात्; सामान्यज्ञानविशेषाज्ञाननि-
बन्धनसन्देहस्य निर्विशेषेऽसम्भवात्; पूर्वपक्षसिद्धान्तयोश्च सन्दे-
हकोट्यन्यतरकोट्यत्रलम्बितत्वात्; फलस्य च एकोटिनिर्णया-
धीनत्वात् निर्विशेषात्मनि विषयसंशयपूर्वपक्षसिद्धान्तप्रयोजना-
रूपपञ्चरूपाभावादधिकरणासम्भवाद् द्रष्टव्य इति,

तन्न, 'साक्षात्करोमि'इत्यनुव्यवसायसिद्धलौकिकविषयितायाः
प्रत्यक्षत्वात्मकत्ववत् 'सन्देहि'इत्याद्यनुव्यवसायसिद्धविषयितावि-
शेष एव संशयत्वं, न तु एकधर्मिकस्त्रिरुद्धनान्नाधर्मप्रकारकज्ञानत्वं,
तस्याऽयोग्यानेकपदार्थघटितत्वेन 'सन्देहि'इत्यादिप्रत्यक्षविषय-
त्वासम्भवात्, तस्य सामान्यतः पदपदार्थमङ्गतिज्ञानवत्पुरुषीयश्रोत्रे-
न्द्रियजन्यप्रत्यक्षविषयीकृत—'केवलो निर्गुणश्च—'इत्यादिशब्दाज्जा-
यमाने कोटिद्वयानवगाहिनिर्विकल्पकज्ञानेऽपि सम्भवः, यदुत्तरं क-
दाचित् 'सन्देहि'इत्याद्यनुव्यवसायप्रत्यक्षदर्शनात्, तथा च तत्समा-
नाकास्कनिर्णयात्मकज्ञानरूपफलस्य विचारसाध्यत्वं सम्भवत्येव,
'केवलो निर्गुणश्च'इति वाक्ये श्रवणसमनन्तरजातापातज्ञानरूपसं-
शय—तद्वाक्यविचारजनितानापातज्ञानरूपनिर्णययोः निर्विशेषवि-
षयकत्वात्निर्विकल्पकज्ञानत्वाविशेषेऽपि यदुत्तरं 'सन्देहि'इत्यादिप्र-
त्यक्षं तज्ज्ञानमापातज्ञानं संशय इति ज्ञोच्यते, यदुत्तरं तादृशप्रत्यक्षं
न्येत्यद्यते, तत् ज्ञानमनापातज्ञानं निर्णय इति चोच्यते, सन्देहत्व-
स्योक्तरीत्या कोटिद्वयविषयकत्वरूपत्वाभावेन संशये कोटिद्वयवि-

षयकत्वानियमादिति गौडब्रह्मानन्दस्वामिविरचितब्रह्मसूत्र-
मुक्तावलीजिज्ञासाधिकरणग्रन्थरीत्या पूर्वपक्ष-सिद्धान्त-
न्तयोः विषय-सन्देहयोः फलस्य च निर्विशेषेऽपि सिद्ध्यु-
पपत्तेः अधिकरणारम्भसम्भवात् ।

यत्तु विस्मृतमण्युपदेशस्य न प्राप्तमणिप्राप्तिः फलं, किं
तु प्राप्तिज्ञानजन्यसुखम्, 'नाऽयं सर्पः' इत्युपदेशस्य न नित्यनिवृ-
त्तसर्पनिवृत्तिः फलम्, किं तु सर्पाभावज्ञानजन्यसुखमिति,

तन्न, न विस्मृतमण्युपदेशेन त्रिलक्षणं सुखं जन्यते, तस्या-
ऽननुभवात्, भ्रमव्यवहितो मणिः प्राप्त इति हि अनुभूयते, न
हि 'चरणाभरणमिदं, न सर्पः' इत्युपदेशेन सुखं जायते, अननु-
भवपराहतत्वात् ।

यत्तु पूर्वपक्षिणा फलाभावादिना ब्रह्मणि वेदान्ततात्पर्ये
आक्षिप्ते सिद्धान्तिना सूत्रे फलादिकं तात्पर्यं चाऽनुपपाद्य
प्रामाण्ये तात्पर्यं हेतूकर्तुमयुक्तमिति,

तन्न, बन्धौ सन्दिहानं प्राति 'धूमोऽस्ति' इति वाक्येनेव सूत्रे
'तात्पर्यात्' इति हेतूक्त्या प्रामाण्यतात्पर्यव्यापकफलतच्चात्पर्ययोः
सिद्ध्यनपायात् ।

यत्तु वेदान्तस्य लक्षणया निर्विशेषब्रह्मतात्पर्यं लक्षणायाः
अमुख्यवृत्तित्वेन सूत्रे वृत्तौ मुख्यत्वसमर्पक- 'सम्' इत्युपसर्गा-
योग इति,

तन्न, 'तत् सर्वज्ञं सर्वशक्ति जगदुत्पत्तिस्थितिलयकारणं
ब्रह्म' इत्यादिना श्रीशाङ्करसमन्वयसूत्रसिद्धान्तभाष्यो-
पक्रमेण वाच्ये सगुणेऽपि समन्वयोक्त्या 'सम्' इत्युपसर्गोपपत्तेः ।
लक्षणया निर्विशेषसमन्वयस्वीकारेऽपि उपक्रमोपसर्गहारादिषड्वि-
धतात्पर्यलिङ्गानवगमितशक्त्यपेक्षया प्रबलत्वेन 'सम्' इत्यस्य निर्वि-

शेषपरत्वेऽप्युपपत्तेः ।

यत्तु जिज्ञासार्थमाद्यसूत्रे प्रसिद्धिरुक्ता अहमर्थे, अनह-
मर्थे द्वितीयसूत्रे जगद्धेतुता लक्षणतयोक्ता, तृतीये निर्विशेषे
शास्त्रस्य प्रमाणतोक्ता, तुरीये तत्रैव समन्वय उक्तः, 'अन्तस्त-
द्गर्भोपदेशात्' इत्यादिना सविशेष ब्रह्म विचारितमिति किं केन
सद्गतमित्युक्तम्,

तन्न, एकमेव चैतन्यं अन्तःकरणशब्दितेनाऽहमर्थेन मायया
चाऽवच्छिद्यते, अन्तःकरणावच्छेदेन तदेव चैतन्य जीव इति
शब्द्यते, मायावच्छेदेन ईश्वर इति शब्द्यते, तत्तदवच्छेदविशिष्ट
सत् तदेवाऽवच्छेदकनिष्कासनेन शुद्धमिदमपि शब्द्यते । तथा
च एकस्मिन्नेव जिज्ञासार्थं अन्तःकरणरूपावच्छेदकेनाऽहमिति
प्रसिद्धिः, मायारूपेणाऽवच्छेदकान्तरेण जगद्धेतुता, प्रमाणसमन्व-
यस्तु चैतन्ये मायावच्छेदेन, स्वरूपेण च, अपहृतपाप्मत्वादिधर्मो-
पदेशस्तु मायावच्छेदेन । तथा चाऽवच्छेदकभेदेन प्रसिद्धि-
जगत्कारणत्वादीनां एकवस्तुनिष्ठत्वसम्भवात् वैयधिकरण्याशङ्का
न प्रसज्यत इति किमत्राऽसद्गतमस्ति ?

भाध्वास्तु-

अस्तु शास्त्रैकसमधिगम्यं जगत्कारणं, तथाऽपि अतिव्या-
पकमिदं लक्षणम्, क्वचिच्छास्त्रतोऽपि पशुपसादीनां कारणत्वप्रती-
तेः-इति प्राप्ते,-

सम्यग्विचारितात् उपक्रमादिषु द्विवर्तात्पर्यालिङ्गात् समन्व-
यात् विष्णवाख्यं ब्रह्मैव जगत्कारणम्-इति सिद्धान्त
इत्याहुः ।

तन्न, माध्वमतरीत्या सर्वव्याख्यानाधिकरण एवा-
ऽस्याऽर्थस्य कथनौचिसात्, सद्गतिलोभेनाऽबोक्तौ पुनः सर्व-

व्याख्यानाधिकरणे अस्याऽर्थस्य कथनेन पौनरुक्त्यादिदो-
षापत्तेः ।

इति मध्वचन्द्रिकाखण्डने समन्वयाधिकरणं समाप्तम् ।

सू० ईक्षतेर्नाऽशब्दम् १ । १ । ५

अत्राऽद्वैतिनः—

‘सदेव सौम्य—’इत्यादि कारणवाक्यं साहचर्यादिस्मृतिसिद्धा-
चेतनप्रधानरूपजगत्कारणानुवादि—इति प्राप्ते,

ईक्षणस्य हेतोश्चेतनमात्रान्वयिनः सत्त्वेन सञ्चब्दवाच्यं ज-
गत्कारणं, नाऽचेतनम्—इति सिद्धान्त इति प्राहुः ।

इदमधिकरणमचेतनस्य स्वातन्त्र्येण जगदाकारपरिणामित्वं
नाऽस्ति, किं तु अचेतनं प्रधानं न स्वतन्त्रं, तदुपाहित ब्रह्मैव
स्वतन्त्रमित्येतत्परम् । न चाऽखण्डब्रह्मणि निर्विशेषे पूर्वाधिकरणे
समन्वयोक्त्या तद्व्यवहितेऽस्मिन्नाधिकरणे तस्यैव कारणत्वं व-
क्तव्यं, न तदुपाहितस्येति भाध्वचन्द्रिकोक्तं युक्तम्, ‘एवं सर्वेषां
वेदान्तशाक्यानां ब्रह्मात्मैकत्वप्रतिपत्तिप्रयोजनानां ब्रह्मात्मनि,
तात्पर्येण समन्वितानामन्तरेणाऽपि कार्त्तानुभवेश ब्रह्मणि पर्य-
बसानमुक्तं, ब्रह्म च सर्वज्ञं सर्वशक्तिं जगदुत्पत्तिस्थितिलयकारण-
मित्युक्तम्’इति ईक्षित्यधिकरणोपक्रमश्रीशाङ्करभाष्येण
पूर्वाधिकरणोक्तसमन्वयस्य सार्वज्ञमर्षशक्तित्वाद्युपाहितब्रह्मवृ-
त्तित्वस्याऽप्यवगमेनोपाहितस्य अस्मिन्नाधिकरणे परिणामित्वोक्तेः
सुसङ्गतत्वात् । ‘सदेव सौम्येदमग्र आसीत्’इतिश्रुत्युक्तं सत्त्वमुप-
हितस्याऽपि सम्भवति, विवरणव्याख्याने तत्त्वदीपने ‘नि-
र्विशेषचैतन्यं पारमार्थिकसत्त्वम्, मायोपाहितचैतन्यं व्यावहारिक-
सत्त्वम्, तूलाविद्यावच्छिन्नचैतन्यं प्रातिभासिकम्’इत्युक्तत्वात् ।

एतेन 'परिणामित्वमेतद्राक्यबोध्यमिति सिद्धान्त्यते—'इत्यादिः 'ईक्षतेरिति हेतुक्तिश्च न स्यात्'इत्यन्तः चन्द्रिकाग्रन्थः परास्तः ।

यत्तु अस्याऽधिकरणस्य समन्वयपरत्वे 'आनन्दमयोऽध्यासात्', 'अन्तस्तद्धर्मोपदेशात्'इत्यादाविव 'सदीक्षतेः'इति सूत्रं स्यात्, प्रधानस्य सशब्दत्वनिरासपरत्वे तन्निरासके चतुर्थपादे इदमधिकरणं स्यादिति,

तन्न, प्रधानवादिभिः परिनिष्ठितत्वाद्ब्रह्मणः प्रमाणान्तरगम्यतया न तत्र श्रुतितात्पर्यरूपसमन्वयः सम्भवति, किं तु श्रुतेः साङ्ख्यानुमानसिद्धप्रधानानुवादित्वमेवेति ब्रह्मसमन्वयोपारिआक्षेपे कृते तत्परिहारमुखेनाऽस्याऽधिकरणस्य ब्रह्मणि श्रुतिसमन्वयदार्यार्थतया प्रवृत्तत्वात् । तदेतत् स्फुटीकृतं 'साङ्ख्याद्यस्तु प्रमाणान्तरगम्यमेवेति मन्यमानाः—'इतीक्ष्यस्यधिकरणश्रीशाङ्करभाष्येण । अत एवाऽस्याऽधिकरणस्य समन्वयदृढीकारार्थतया समन्वयाधिकरणाव्यवहितोत्तरमेव सङ्गतिः, न चतुर्थपादे ।

सूत्रार्थस्तु अनुमानादिप्रमाणान्तरसिद्ध जगत्कारणं न वेदान्तैरनूयते, अशब्दं हि तत्, मुख्यवृत्त्या उपनिषद्गतमदादिकारणवाचिशब्दाप्रतिपाद्यत्वादिति यावत् । कुतोऽशब्दत्व ? ईक्षतेः, 'तदैक्षत'इति सद्रूपस्य कारणस्येक्षणश्रवणादिति । अत्र पक्षवाचकपदस्य साध्यभागे प्रतियोगिभागे चाऽध्याहारः । न चाऽशब्दं न जगत्कारणं, ईक्षतेरिति सूत्राक्षरयोजनसम्भवे बहुपदाध्याहारो न युक्त इति वाच्यम् । आनुमानिकप्रधानानुवादिनो वेदान्ता न ब्रह्मणि तात्पर्यलक्षणसमन्वयमर्हन्तीति पूर्वपक्षिणः साङ्ख्यस्य प्रसवस्थानेन तन्निरासार्थेक्षितिसूत्रस्य उक्ताध्याहार

विना पूर्वपक्ष्यभिप्रायनिवारकत्वासम्भवात्, 'अशब्दम्'इत्यस्य तादृशसाध्यानुगुणहेत्वभिधायित्वेन प्रथमान्तस्याऽपि हेतुपरत्वा-
श्रयणात् । उक्तहेतोः स्वरूपासिद्धिवारणार्थं सूत्रे ईक्षतेरिति निर्देशः । 'देवाऽऽत्मशक्तिं स्वगुणैर्निरूढाम्—'इति श्रुत्या सत्त्वा-
दिगुणत्रयरूपमायायाः शक्तित्वं प्रतिपाद्यते, शक्तिश्च शक्तिम-
त्परतन्त्रेति शक्तेरस्वातन्त्र्यं, साङ्ख्यानमानेन तु प्रधानस्य स्वातन्त्र्यं तैरङ्गीकृतं, तच्च स्वतन्त्रं प्रधानं न श्रुतिभिः मुख्य-
वृत्त्या प्रतिपाद्यत इति सुष्ठूक्तमशब्दत्वमस्मदाचार्यैः । अस्म-
दाचार्यभाष्ये तत्रतत्र किञ्चिद्भेदकल्पनेनोपाहितं शुद्धमिति द्वे ब्रह्मणो प्रतिपादिते, तत्रोपाहितं इव शुद्धेऽपि 'तत्रमासि'इति-
श्रुतिगततत्पदवाच्यत्वमिष्टमेव, 'गौरनित्या'इत्यादौ अनित्यत्वरूप-
विशेषणान्वयानुपपत्त्या गोत्वरूपविशेषणत्यागेन गोशब्दस्य विशेषणीभूतव्यक्तिपरत्वेऽपि शक्तत्वव्यपदेशवत् सर्वज्ञत्वादिवि-
शेषणप्रहाणेन विशेष्यचैतन्यमात्रपरस्य सद्ब्रह्मतदादिशब्दस्या-
ऽपि शक्तत्वसम्भवात्, 'गौर्नित्या'इत्यादौ नित्यत्वरूपविशेष-
णान्वयानुरोधेन गोशब्दस्य जातिपरत्वात् विशेष्यप्रहाणाच्च लक्षणा । न च तर्हि निर्विशेषे ब्रह्मणि ब्रह्मादिपदानां लक्षणो-
क्तिः प्राचीनानां कथं सद्गच्छत इति शङ्क्यम्, 'विशेषणी-
भूतमार्वाङ्गाद्यंशप्रहाणेन लक्षणोक्तिरौपचारिकी'इति बिन्दुटी-
कायां गौडब्रह्मानन्दस्वामिभिरुक्तत्वात् ।

यद्यपि जगत्कारणत्वाद्युपलक्षितनिर्विशेषब्रह्मज्ञानादेवाऽज्ञान-
निवृत्तिः, तथाऽपि उपलक्ष्यज्ञानस्य उपलक्षणधर्मविशिष्टब्रह्मज्ञानं
विना असम्भवात् उपहितज्ञानस्याऽऽवश्यकत्वात् उपहितब्रह्मज्ञान-
स्य मोक्षप्रयोजकत्वात् उपहितब्रह्मणि जगत्कारणत्वलक्षणप्र-
माणशास्त्रसमन्वयानामवश्यवक्तव्यतया अस्मद्भगवत्पादी-

यच्चतुःसूत्रीभाष्ये उपहितेऽपि ते प्रतिपादिताः, अतः शुद्धज्ञानस्य मोक्षकत्वं, उपहितज्ञानस्य शुद्धज्ञाननिष्पादकतया मोक्षप्रयोजकत्वं, अविद्यादेस्तु मोक्षप्रयोजकज्ञानविशेष्यत्वाभावान्मोक्षप्रयोजकत्वम् । अत एव 'गौणश्रेष्ठाऽऽत्मशब्दात्' इत्यात्मशब्दः उपहितात्मपरः, 'तन्निष्ठ—' इति सूत्रे तत्पदमीक्षितृत्वविशिष्टब्रह्मपरम्, उपहितब्रह्मनिष्ठावा अपि ब्रह्मप्राप्तिप्रयोजकत्वात् ।

एतेन 'अपि चाऽत्र सदेव—' इत्यादिः मध्वचन्द्रिकाग्रन्थः परास्तः ।

माध्वास्तु—'यतो वाचो निवर्तन्ते—' इत्यादिना ब्रह्मणः अवाच्यत्वावगमात् कथं ब्रह्मणि शास्त्रसमन्वयः ?—इति प्राप्ते—

'तं त्वौपनिषद् पुरुषम्—', 'नाऽवेदविन्मनुते तं बृहन्तम्,' 'तमेवैक जानथ आत्मानं पुरिज्ञयं पुरुषं ईक्षत' इत्यादिना शास्त्रेणैव ब्रह्मण ईक्षणीयत्वोक्त्या ब्रह्म सर्वशास्त्रवाच्यम्, 'यतो वाचः—' इत्यादिकं तु दुर्ज्ञानत्वाभिप्रायपित्याहुः ।

तन्न, अवाच्यमिति पूर्वपक्षे वाच्यत्वसाधकश्रुतेरेव सिद्धान्तहेतुतया उपन्यसनीयत्वेन ईक्षतेः हेतुत्वेनोपन्यसनस्य तस्य हेतुत्वप्रसाधनस्य च शिरोबेष्टनेन नासिकास्पर्शनतुल्यत्वात् ।

इति मध्वचन्द्रिकाखण्डने ईक्षत्यधिकरण समाप्तम् ।

सू० आनन्दमयोऽभ्यासात् १ । १ । १२ ।

'ब्रह्म पुच्छम्'—इत्यत्र श्रुत ब्रह्म स्वप्रधान, नाऽऽनन्दमयावयवत्वेनाऽप्रधान, ब्रह्ममुख्यानन्दपदस्याऽभ्यासात्, 'असन्नेव स भवति, असद्ब्रह्मेति वेद चेत्, अस्ति ब्रह्मेति चेद्वेद, सन्तमेनं ततो विदुरिति' इति ब्रह्मशब्दाभ्यासाच्च । न चाऽत्र पुच्छशब्दः अवयवरूपविकारपरो ब्रह्मणः प्राधान्यं निरुणाद्धि, आनन्दमयस्याऽन्नमयादिविकारप्रायपाठात् विकाररूपतया तन्निरूपितावयवत्वस्य

सू० तत्तु समन्वयात् १ । १ । ४ ।

न ब्रह्मणि वेदान्ताः प्रमाणं, सिद्धवस्तुबोधने प्रवृत्त्याद्यभा-
वेन फलासम्भवात्, सापेक्षत्वाच्च—इति प्राप्ते—

परिपूर्णानन्दब्रह्मात्मैक्यविषयकाज्ञानस्य तन्मूलकस्य नाऽहं
परिपूर्णानन्द ब्रह्म, किं तु मनुष्योऽहं दुःखग्रहमित्यादिरूपस्य सर्वसं-
सारदुःखनिदानभ्रमस्य वेदान्तविचारजन्यब्रह्मात्मैक्यसाक्षात्कारेण
निवृत्त्या तादृशनिवृत्त्युपलक्षितात्मस्वरूपं परिपूर्णानन्दं ब्रह्मैव प्राप्त-
ब्रह्मप्राप्तिशब्दित फलितमिति सिद्ध्यतीति सफलत्वाद्ब्रह्मणो मां-
नान्तरागोचरत्वेन प्रत्यक्षादिशृहीतग्राहित्वरूपसापेक्षत्वाभावाच्च
वेदान्ता ब्रह्मणि प्रमाणम् । न च आद्यसूत्रेण जिज्ञासापदस्वा-
रस्येन विचाराधीनज्ञानस्य अज्ञाननिवृत्तिरूपफलसिद्धेः इदं सूत्रं
कृतकारमिति शङ्काम्, जिज्ञासापदेन फलस्य सूत्रेणऽपि जिज्ञासा-
पदलब्धज्ञानानिष्ठाज्ञाननिवृत्तिजनकताया संशब्दितोपक्रमादिषड्वि-
धतात्पर्यलिङ्गज्ञानाधीननिर्णयविषयब्रह्मात्मैक्यविषयकत्वमवच्छेद-
कमितिप्रातिपादनपरत्वेनाऽस्य सूत्रस्य कृतकरत्वाभावादिति
सिद्धान्तः ।

सूत्रार्थस्तु—तत्—जीवाभिन्नं ब्रह्म ब्रह्मज्ञाननिष्ठमोक्षजन-
कतायां विषयितासम्बन्धेनाऽवच्छेदकं, उपक्रमादिषड्विधतात्पर्य-
लिङ्गज्ञानाधीननिर्णयविषयाखण्डसच्चिदानन्दब्रह्मात्मैक्यतात्पर्यक-
वेदान्तबोध्यत्वरूपसमन्वयादिति प्राहुः ।

एतेन 'तत्र पूर्वपक्षोऽनुपपन्नः—'इत्यादिः 'जिज्ञासाशब्देन
परिहृतत्वात्'इत्यन्तो मध्वचन्द्रिकाग्रन्थः परास्तः ।

यत्तु सिद्धपरवाक्यत्वं न सापेक्षत्वप्रयोजकं, लौकिककार्य-
पर—'घटमानय—'इत्यादिवाक्यस्याऽपि सापेक्षत्वदर्शनात्, पौरु-
षेयत्वस्यैव सापेक्षत्वप्रयोजकत्वाच्चेति,

वाक्यविचारत्वरूपत्वात्, निर्विशेषनिष्ठत्वस्याऽविवक्षितधर्मकब्रह्म-
वाक्यविचारत्वरूपत्वात्, द्वितीयपादीयसर्वप्रपञ्चभ्रमाधिष्ठान-
त्वरूपसार्वात्म्यादेरुपास्यतया विवक्षितत्वात् सविशेषनिष्ठत्वा-
विघातात्, तृतीयपादविचारितधर्माणां ज्ञेयब्रह्मोपलक्षकतया तेषु
विवक्षितत्वाभावात् निर्विशेषनिष्ठत्वविघातात् ।

यद्यपि द्वितीये अत्राधिकरणं निर्विशेषनिष्ठं, तृतीये दह-
राधिकरणं सविशेषनिष्ठं, तथाऽपि प्रायेण द्वितीयतृतीयपा-
दयोः सविशेषनिर्विशेषनिष्ठत्वान्न पादसाङ्क्यम् । मध्वभाष्ये-
ऽपि 'प्रायिकत्वाच्चाऽध्यायानां पादानाम्—'इत्यनेन ग्रन्थेन प्रा-
यिकत्वाभिप्रायेणैवाऽध्यायपादारथौ वर्णितौ ।

यत्तु चतुर्थपादे प्रधाने ब्रह्मलक्षणातिव्याप्तिवारणमित्य-
द्वैत्याभिमतमयुक्तं, तन्मते आनुमानिकाधिकरणादौ अव्यक्ता-
दिशब्दितस्य कारणे प्रधानत्वमाशङ्क्याऽविद्यारूपत्वस्थापनेन ब्र-
ह्मलक्षणस्य प्रधानेऽतिव्याप्त्यभावेऽप्यविद्यायामतिव्याप्त्यपरि-
हारादिति,

तन्न, ईक्षादिघटितकर्तृत्वसमानाधिकरणोपादानत्वस्याऽभि-
न्ननिमित्तोपादानशब्दितस्य ब्रह्मलक्षणस्याऽस्मद्भगवत्पादा-
भिमतस्य जडरूपाविद्यायामप्रसक्तत्वेनाऽतिव्याप्तेरभावात् ।

यत्तु अद्वैतिमते पादक्रमोऽनुपपन्नः, सुबोधस्य पादस्य
प्राथम्ये प्रथमपाद आनन्दमयादौ निर्विशेषविचारायोगः, दुर्बो-
धस्य पादस्य प्राथम्ये तु स्पष्टब्रह्मलिङ्गानां प्रथमपादे विचारायो-
गः, ईक्षत्यधिकरणोक्ताशब्दत्वस्य व्यवहितचतुर्थपादे प्रकृत्य-
धिकरणे व्युत्पादने हेत्वभाव इति,

तन्न, प्रथमपादोक्तजगत्कारणत्वतदाक्षिप्तसर्वज्ञत्वसर्वशक्ति-
त्वानित्यव्यापित्वादि सिद्धवत्कृत्य तदुपजीवनेन द्वितीयतृतीय-

पादानां प्रवृत्ततया प्रथमाद्वितीयपादयोरुजीव्योपजीवकभावमङ्गल्यवगमेनोपजीव्यप्राथम्यन्यायन प्रथमाद्वितीयपादयोः क्रमोपपत्तेः, ईक्षत्यधिरणे ईक्षणश्रवणेन प्रधानस्य कर्तृत्वांशे अशब्दत्वं व्युत्पादितम्, ईक्षत्यधिरणेन मङ्गलिलाभेनाऽऽनन्दमयाधिकरणं प्रवृत्तम्, तेन तेन मङ्गलाऽन्यदन्यदित्येवंरीत्या वाक्यान्वयाधिकरणपर्यन्तमाधिकरणानि प्रवृत्तानि, अनन्तरं चाऽऽदौ कर्तृत्वांशेशब्दत्वेन व्युत्पादितस्य प्रधानस्योपादानत्वांशे सशब्दत्वशङ्कायां तन्निराकरणार्थं प्रकृत्यधिकरणप्रवृत्तेर्युक्तत्वात् ।

यत्तु आनन्दमयस्य ब्रह्मत्वेऽन्नमयादिविकारप्रायपाठत्यागप्रसङ्गोऽद्वैत्युक्तोऽमङ्गतः, अन्नमयप्राणमयादावपि मयटः प्राचुर्यार्थतयाऽऽनन्दमय इवाऽन्नमयादिषु चतुर्थापि ब्रह्मत्वसत्त्वेन विकारप्रायपाठस्यैवाऽसिद्धेरिति,

तन्न, प्राणमयमनोमययोर्मयटो 'द्व्यचश्छन्दसि' इति च्छन्दोविषयेण विशेषशास्त्रेण विकारार्थत्वस्य वक्तव्यतया 'तत्प्रकृतवचने मयट्' इति च्छन्दोऽच्छन्दःसाधारणेन सामान्यशास्त्रेण प्राचुर्यार्थत्वाश्रयणायोगात्, 'पदे जुहोति,' 'आहवनीये जुहोति' इति विशेषमामान्यशास्त्रयोः प्राबल्यदौर्बल्यव्यवस्थायाः पूर्वतन्त्रे निर्णीतत्वात्, प्राणमनोमयरूपविकारक्रमानुरोधेन विज्ञानमयानन्दमययोरपि मयटो विकारार्थत्वावश्यकतयाऽऽनन्दमयस्य ब्रह्मत्वे विकारप्रायपाठत्यागापत्तेरवर्जनीयत्वात् । न च विकारावयवार्थविषयक 'द्व्यचश्छन्दसि' इति सूत्रपर्यालोचने इयञ्चि च्छन्दसि विकारार्थमयइसम्भवप्रतीत्या च्छन्दसि इयच्पानन्दमयपदे प्राचुर्यार्थत्वमेवाऽऽवश्यकीमिति शङ्काम्, मयट आनन्दमये प्राचुर्यार्थत्वेऽपि 'समानाधिकरणवि-

जातीयदुःखाल्पत्वप्रतियोगिकप्राचुर्यं मयडर्थः, उत व्यधिकरणसजातीयानन्दाल्पत्वप्रतियोगिकं प्राचुर्यं मयडर्थः ?—इति प्राचुर्यनिरूपकभेदेन 'प्रचुरब्राह्मणो ग्रामः,' 'प्रकाशप्रचुरः सविता' इत्यादिव्यपदेशदर्शनात् सन्देहे सात समानाधिकरणविजातीयाल्पत्वप्रतियोगिकप्राचुर्यस्य विकारार्थपर्यवसायनः प्राणमयमनोमयादिप्रायपाठानुरोधेन ग्राह्यत्वात्, व्यधिकरणसजातीयाल्पत्वप्रतियोगिकप्राचुर्यग्रहणे विकारार्थपर्यवसायिप्रायपाठानुगुण्यं न संत्स्यति । अत 'आनन्दमयः' इत्यत्र मयटो विकारप्रायपाठानुगुणप्राचुर्यार्थस्य विकारपर्यवसायिनो ग्रहणस्याऽऽवश्यकतयाऽऽनन्दमये विकारार्थत्वस्य निष्प्रत्यूहं सिद्धेः । न च 'मैषाऽऽनन्दस्य—' इत्यादिना व्यधिकरणसजातीयानन्दाल्पत्वप्रतियोगिकत्वमुत्तरोत्तरानन्देऽवधीयमानमानन्दमये मयटो व्यधिकरणसजातीयानन्दाल्पत्वप्रतियोगिकप्राचुर्यार्थत्वे नियामकमस्तीति शक्यम्, तत्रोत्तरोत्तरजीवानन्दस्य पूर्वपूर्वजीवानन्दादुत्कर्षप्रतिपादनेऽपि परब्रह्मानन्दस्य जीवानन्दापेक्षयोत्कर्षप्रतिपादनाभावेन तादृशग्रन्थस्याऽऽनन्दमये मयटः स्वव्यधिकरणजीवानन्दाल्पत्वप्रतियोगिकब्रह्मानन्दप्राचुर्यार्थत्वं प्रत्यनियामकत्वात् । 'स एको ब्रह्मण आनन्दः' इत्यत्र ब्रह्मपदोक्तस्य पूर्वपर्यायस्थितप्रजापतिरूपजीवानन्दापेक्षया शतगुणोद्विक्तानन्दवशावगमेऽपि श्रीमच्छङ्करभगवत्पादमत इव मध्वमतेऽपि 'स एको ब्रह्मण आनन्दः' इति ब्रह्मपदस्य चतुर्मुखपरत्वाभ्युपगमेन ब्रह्मानन्दस्य तत्पर्यायेणाऽपि जीवानन्दापेक्षयोत्कर्षप्रतिपादनात् । तादृशषष्ठ्यन्तब्रह्मपदस्य परब्रह्मपरत्वमपि न सम्भवति, 'ते ये शत प्रजापतेरानन्दाः, स एको ब्रह्मण आनन्दः' इति तादृशब्रह्मानन्दस्य परिच्छेदावगमात् ।

एतेन 'आनन्दमये ब्रह्मत्वस्वीकारेऽपि न मयटो मुख्या-
र्थोल्लङ्घनम्—'इत्यादिर्मध्वच्चन्द्रिकाग्रन्थः परास्तः, तत्र मयटः
समानाधिकरणविजातीयाल्पत्वप्रतियोगिकप्राचुर्यार्थत्वस्याऽनुप-
दाक्तरीत्या वक्तव्यतया तादृशप्राचुर्यविशिष्टार्थकानन्दमयपदार्थस्य
दुःखमिश्रत्वेन परब्रह्मत्वासम्भवेन तस्य ब्रह्मत्ववादिना मयटमु-
ख्यार्थोल्लङ्घनावश्यकत्वात् ।

यत्तु न्यायरक्षामणौ प्राचुर्यस्य विशेषणत्वे समानाधिक-
रणविजातीयाल्पत्वप्रतियोगिकत्वं, प्राचुर्यस्य विशेषणत्वे व्य-
धिकरणमजातीयाल्पत्वप्रतियोगिकत्वमिति व्यवस्था । प्रथमस्यो-
दाहरणं 'ब्राह्मणप्रचुरो ग्रामः'इति, द्वितीयस्योदाहरणं 'प्रचुर-
प्रकाशः सविता'इति । 'प्रकाशप्रचुरः सविता'इति व्यवहारस्तु घ-
नतुहिनच्छायापगमकालीने सवितरि, तत्काल एव सवितार त-
मोऽल्पत्वप्रसक्तेरिति,

तन्न, निदाघकाले मध्यान्हे घनतुहिनसौहृकेयच्छायादिप्रस-
क्तिरहिते सवितरि 'प्रचुरप्रकाशः सविता,' 'प्रकाशप्रचुरः स-
विता'इतिप्रामाणिकमहाजनव्यवहारप्रसिद्धेस्तदुक्तव्यवस्थाया नि-
र्मूलत्वात् ।

अन्तु आनन्दमयस्य ब्रह्मत्वे तन्निरूपितावयवत्वस्य ब्रह्म-
ण्यसम्भवेन 'ब्रह्म पुच्छम्'इत्यत्र ब्रह्मपदस्य मुख्यार्थोल्लङ्घनापत्ति-
रित्यद्वैत्युक्तमयुक्तं, 'स शिरः स दक्षिणः पक्षः स उत्तरः पक्षः
स पुच्छम्'इत्यादिश्रुत्याऽवयवावयविनोरानन्दमयब्रह्मणोरैक्यमि-
द्वेः । केशात्मकावयवस्य श्रीकृष्णस्य—

'व्याप्तं त्वयैकेन दिशश्च सर्वाः—'

इति ब्रह्मशब्दार्थपूर्णत्वात्केत्वेति,

तन्न, 'स शिरः स दक्षिणः पक्षः'इत्यादिमध्वोदाहृतश्रुतेः
 काऽपि वेदकोशेऽनुपलब्ध्या तदध्येतृपुरुषानुपलब्ध्या च श-
 षाश्रुङ्गतुल्यत्वात्, क्षीराब्धिशापिभगवत्केशस्य परिपूर्णब्रह्मरूपत्वे
 तस्य व्यापकतया 'उद्धर्वाऽऽत्मनः केशौ—'इति उत्पादनोक्त्य-
 सङ्गतेः । न हि विभुत्वयुक्तस्याऽऽकाशस्योत्पादनं सम्भवति ।
 श्रीकृष्णस्य केशत्वोक्तिस्तु 'प्रत्केशेनाऽपि कंसादिवधः कर्तुं
 शक्यते, एतद्विषये भवद्भिः शङ्का न कार्या'इति रीसा कंसादिव-
 धस्याऽनायाससाधपत्वाभिप्राया ।

यत्तु 'ब्रह्म पुच्छम्'इत्यत्र ब्रह्मणः स्वप्रधानतया विवक्षित-
 त्वमानन्दमयस्य तु जीवत्वमेवेत्यङ्गीकर्तृश्रीमच्छाङ्करमते 'सो-
 ऽकामयत'इत्यत्राऽव्यवहितपूर्वग्रन्थस्थपरामर्शस्वभावपुँल्लिङ्गतच्छ-
 व्दानुपपत्तिः, पुच्छब्रह्मणो नपुंसकलिङ्गशब्दनिर्दिष्टत्वात्, आन-
 न्दमयस्य च भवन्मते जीवत्वात्, 'आत्मन आकाश'इत्यात्मनो
 व्यवहितत्वादिति,

तन्न, सर्वनामस्वभावापर्यालोचनाविजृम्भितत्वात् । 'ब्रह्म पु-
 च्छम्'इत्यत्र ब्रह्मपदस्य परब्रह्मपरत्वं मध्वभाष्येऽप्युक्तं, तच्च
 ब्रह्माऽऽनन्दामयापेक्षया सन्निकृष्टं, 'सोऽकामयत'इत्यत्र सन्नि-
 कृष्टपरामर्शस्वभावेन सर्वनामप्रातिपदिकेन सन्निकृष्टं पुच्छं ब्रह्म
 पराम्रष्टव्यं, न त्वानन्दमयः, विप्रकृष्टत्वात्, पुँल्लिङ्गं तु पाशाधि-
 करणन्यायेन प्रधानप्रातिपदिकानुसारेण ब्रह्मण्येव व्यवहिता-
 त्मशब्दाभिप्रायेण नेतव्यम् । अन्यथा गुणभूतलिङ्गानुसारेणा-
 ऽऽनन्दमयस्य व्यवहितस्य ग्रहणे प्रधानभूतं प्रातिपदिकमन्यथा-
 कृतं स्यात् ।

यत्तु मनोमयपर्याये 'यतो वाचो निर्वर्तन्ते—'इति मनोमयस्य
 ब्रह्मत्वमुक्तम्, अतो मनोमयो ब्रह्मेति,

तत्र, उपक्रमस्थ'मनोमयः'इति मयटा विकारार्थकेन मनो-
मयस्याऽब्रह्मत्वनिश्चयादुपसंहारगतस्य 'यतो वाचः—'इत्यस्य
तत्पर्यायगतस्योपक्रमाधिकरणन्यायेन प्राशस्त्यपरतया यो-
जनीयत्वात् ।

एतु न निर्गुणब्रह्मपरमानन्दमयाधिकरणं, तद्विषय-
श्रुतिश्च, 'कामाच्च'इति सूत्रे 'सोऽकामयत'इति श्रुतौ च कामा-
दिगुणविशिष्टस्यैवोक्तेरिति,

तत्र, गुणस्य कथनेऽपि तत्र महाविवक्षाभावेनाऽविबक्षित-
धर्मकब्रह्मपरतयोक्तश्रुतिसूत्राभ्यां निर्विशेषसिद्ध्यविरोधात् । यथा
च तत्र गुणाविवक्षा, तयोपपादितमाकरे ।

एतु 'भेदव्यपदेशात्'इति सूत्रेणाऽस्याऽधिकरणस्याऽभे-
दप्रतिकूलतेति,

तत्र, व्यावहारिककल्पितभेदस्य सूत्रितत्वेनाऽभेदसि-
द्ध्यविरोधात् ।

एतु अन्नमयादीनां पञ्चानां ब्रह्मत्वमिति,

तत्र, अन्नमयप्राणमयमनोमयविज्ञानमयानां ब्रह्मत्वे 'ब्रह्म-
विदाप्नोति परम्'इतिश्रुत्युक्तब्रह्मप्राप्तिरूपमोक्षस्य 'एतमन्नमयमा-
नमुपसङ्क्रम्य, एतं प्राणमयमात्मानमुपसङ्क्रम्य—'इत्यादावन्न-
मयोपसङ्क्रमणेनैव सिद्धतया 'अन्नमयमुपसङ्क्रम्य'इत्युक्त्वा प्राण-
मयाद्युपसङ्क्रमणस्य कथनानुपपत्तेः ।

न चाऽन्नमयादीनां ब्रह्मतयाऽत्यन्तभेदेऽप्यन्नमयप्राणमयादि-
शब्दानां भेदात् 'अन्नमयमुपसङ्क्रम्य', 'प्राणमयमुपसङ्क्रम्य'इ-
त्यादिनिर्देशोपपत्तिरिति शङ्क्यम्, अन्नमयप्राणमयादिपदार्थानां
परस्परभेदं विनाऽपि शब्दभेदमात्रेण तथा व्यपदेशे 'वटवृक्षमुप-
सङ्क्रम्य, न्यग्रोधमुपसङ्क्रामति'इत्यादिवाक्यानामपि स्वारसि-

कत्वापत्तेः । न च पञ्चानां ब्रह्मत्वेऽप्यन्नमयप्राणमया-
दिस्वरूपाणां रामकृष्णादिस्वरूपवद्भेदादुक्तनिर्देशोपपत्तिः स-
म्भवतीति शाङ्काम्, रामादिविग्रहाणां मनोमयादिविग्रहाणां
मनोमयत्वादीनां रामत्वकृष्णत्वादीनां मध्वमते ब्रह्मस्वरूपत्वेन
परस्परभेदासम्भवात् । न च घटशरावादीनां मृदात्मनाऽभेदेऽपि
परस्परात्मना भेदवन्मनोमयप्राणमयादीनां ब्रह्मात्मनाऽभेदेऽपि
मनामेयादीनां परस्परात्मना भेदोपपत्तिरिति शाङ्काम्, घटत्व
शरावत्वरूपधर्माणां भेदात् तद्धर्मविभिष्टरूपेण घटशरावमृदा-
त्मकानामपि भेदः सम्भवति, अन्नमयत्वप्राणमयत्वरामत्वकृष्ण-
त्वादीनां धर्माणां मध्वमते 'एवं धर्मान् पृथक् पश्यन्—'इति-
श्रुत्यनुसारेण ब्रह्मात्मन्ताभिन्नमनोमयाद्यत्यन्ताभेदस्याऽऽवश्य-
कतया तेषां मनोमयादीनां धर्मतोऽपि भेदासम्भवात् ।

विशेषबलादुक्तव्यपदेश इत्यापि न सत्, विशेषस्याऽपि
ब्रह्मभेदाभेदाभ्यां विकल्पे जिज्ञासाधिकरण एव निराकृ-
तत्वात्, विकल्पाङ्गीकारे प्रमाणाभावाच्च । न हि श्रुतौ स्मृतौ
वा धर्मधर्मिणोरत्यन्ताभेदेऽपि विशेषबलादाश्रयाश्रयिभावादि-
व्यवहारोपपत्तिरिति वचनं दृश्यते । न चान्यथानुपपत्तिस्तत्र
प्रमाणम्, तथाविधान्यथानुपपत्तेरनुपलम्भात् । न च 'सत्यं
विज्ञानमानन्दं ब्रह्म'इतिश्रुत्युक्तानां ज्ञानानन्दादीनामपर्यायत्वाय
विशेष आश्रयितव्यः, ज्ञानत्वानन्दत्वादिरूपकल्पितप्रवृत्तिनि-
मित्तधर्मभेदेनैव विशेष्यस्यैकत्वेऽप्यपर्यायत्वोपपत्तेः । भिन्न-
प्रवृत्तिनिमित्तानां शब्दानामेकार्थवृत्तिः सामानाधिकरण्यमिति हि
शाब्दाः । न चाऽऽकाश-शब्दाश्रयपदयोरपर्यायत्वार्थं विशेषक-
ल्पनं, 'वृक्षो महीरुहः शास्त्री'इत्यादिकोशादात्रैव व्याख्यानव्या-
ख्येयभावेनाऽऽकाशशब्दाश्रयपदयोरुपपत्तौ तदर्थं शशशृङ्गतु-

त्यस्य विशेषस्याऽकल्पनीयत्वात् । न च गुणगुणिनोरभेदपक्षे घटोपलम्भे शुक्लाद्यनुपलम्भार्थं, भेदाभेदपक्षे तयोरविरोधार्थं 'कालः सदाऽस्ति,' 'देशः सर्वत्रास्ति' इत्यबाधितव्यवहारार्थं विशेषोऽङ्गीकार्य इति शाङ्क्याम्, तत्तदसाधारणस्वरूपस्यैव तत्तद्व्यवस्थापकत्वोपपत्तेः, तस्मात् 'अन्नमयमात्मानमुपसङ्क्रम्य' 'एतं प्राणमयमात्मानमुपसङ्क्रम्य' इत्यादिनाऽन्नमयादीनां भेदव्यपदेशात् तेषामब्रह्मत्वमेव । 'अन्योऽन्तर आत्मा प्राणमयः,' 'अन्योऽन्तर आत्मा मनोमयः—' इत्याद्यन्यशब्दनिर्देशादापि तेषामन्नमयादीनामब्रह्मत्वम् । न हि ब्रह्मप्रतियोगिकभेदानुयोगि ब्रह्मेति केनापि ब्रह्मवादिनाऽभ्युपगम्यते । 'एको देवः सर्वभूतेषु गूढः—' इत्यादिश्रुतिविरोधात् । न च—

'अनन्योऽप्यन्यशब्देन तथैको बहुरूपवान् ।

प्रोच्यते भगवान् विष्णुरैश्वर्यात् पुरुषोत्तमः—'

इति मध्वभाष्योदाहृतपुराणबलेनाऽभेदेऽप्यन्यशब्दनिर्वाह इति वाच्यम् । तादृशपुराणवचनस्य प्रामाणिकैः काऽप्यलिखितत्वेन दृश्यमानपुराणकोशेष्वदर्शनेन च मध्वभाष्योदाहृतमाठरायणकौशिकादिवाक्यवदसम्प्रतिपन्नत्वात्, तद्वचनस्य प्रामाणिकत्वे 'तत्त्वमसि' इत्यादिनाऽभिन्नतया प्रतिपादितयोर्जीवब्रह्मणोः 'द्वा सुपर्णा—,' 'जुष्टं यदा पश्यत्यन्यमीशं,' 'पृथगात्मानं प्रेरितारं च मत्वा' इत्यादिजीवब्रह्माभेदवाक्येष्वप्यैश्वर्यबलादन्यादिशब्दोपपत्तेर्माध्वैस्तेषां जीवब्रह्मभेदसाधकतयोपन्यसनानुपपत्तेश्च । किं चाऽन्नमयादीनां ब्रह्मत्वे 'अन्नमयप्राणमयमनोमयविज्ञानमयानन्दमया मे शुध्यन्ताम्' इत्यन्नमयादीनां शोध्यत्वोक्तिरयुक्ता ।

यच्च 'शुध्यन्ताम्' इतिवाक्योक्तान्नमयादयः 'अन्नमय-

मात्मानमुपसङ्क्रामति'इत्यादिवाक्योक्तात्ममयाद्यपेक्षया भिन्नाः प्रकरणान्तरन्यायादिति,

तन्न, अनुपादेयगुणयुक्तानुपस्थितिरूपप्रकरणान्तरस्य पूर्वतन्त्रीयस्य धात्वर्थभावनामात्रविषयकत्वेनाऽधात्वर्थाभावनारूपमनोमयादिष्वप्रवृत्तेः ।

यत्तु शुद्धिवाक्ये ब्रह्मशब्दाश्रवणात् तत्प्राप्तिकथनाभावाद्-सशब्देन विशेषणभावेन 'अथैष ज्योतिरथैष विश्वज्योतिः—'इत्यादाविव संज्ञाभेदादत्ममयादीनामब्रह्मत्वमिति,

तन्न, सध्वमते 'अत्ममयात्मानमुपसङ्क्रामति'इत्यादावपि ब्रह्मशब्दाभावेनाऽत्ममयादीनामब्रह्मत्वापत्तेः । 'अन्योऽन्तर आत्मा प्राणमयः—'इत्यादौ मुक्तप्राप्यत्वानुक्तेस्तत्रोक्तात्ममयादीनामब्रह्मत्वापत्तेः, 'अत्ममयात्मानमुपसङ्क्रामति'इत्यत्र 'एष पुरुषोऽन्नरसमयः'इतिब्रह्मशब्दाभावेन 'अथैष ज्योतिः'इतिवदत्ममय-संज्ञाभेदान्मध्वमतेऽन्नरसमयापेक्षयोपसङ्क्रमवाक्योक्तात्ममयस्य भेदापत्तेः । किं चाऽत्ममयादीनां ब्रह्मत्वे भवतां प्रमाणतमत्वेनाऽभिमते भागवते श्रुतिगीतायां—

'हृत्तय इव श्वसन्नमुभृतो यदि ते तु विधा

महदहमादयोऽण्डमसृजन् यदनुग्रहतः ।

पुरुषविधोऽन्वयोऽत्र चरमोऽन्नमयादिषु यः

सदसतः परमं त्वं यदवशेषमृतम्—'

इति श्लोकेऽन्नमयादिषु चरमस्यैव ब्रह्मत्वोक्त्याऽन्नमयादीनां चतुर्णामब्रह्मत्वसिद्धिर्विरुध्येत ।

यत्त्वन्नमयादीनां पुञ्जब्रह्मणि बुद्ध्यवतारं प्रति द्वारत्वेनोपदेशोऽन्नमयादीनां चाऽऽनन्दरूपब्रह्मणि बुद्ध्यवतारार्थं भृगुवल्कर्यां द्वारत्वेनोपदेशश्चाऽयुक्तः, द्वारत्वेनैव तेषामुपदेश्यत्वेन ब्र-

ह्यत्वेनोपदेशयोगादिति,

तन्न, चन्द्रारुन्धत्योर्बुद्ध्यवतारार्थं 'शाखाग्रं चन्द्रः, इषं स्थूला ताराऽरुन्धती' इत्यादौ द्वारभूतानामपि चन्द्रत्वारुन्धतीत्वादिनोपदेशदर्शनात् ।

यत्तु 'अन्नं ब्रह्म' इत्यनुक्त्वा 'आनन्दो ब्रह्म' इति वक्तुं नाऽशक्यं, येनाऽन्नादेर्द्वारत्वं स्यादिति,

तन्न, चन्द्रे बुद्ध्यारोहसाधनमार्गान्तरसत्त्वेऽपि 'शाखाग्रं चन्द्रः' इत्यत्र शाखाग्रस्य चन्द्रत्वोक्तिवदत्राऽपि मार्गान्तरसत्त्वेऽप्यन्नब्रह्मत्वोपदेशस्याऽपि ब्रह्मणि बुद्ध्यवतारमार्गत्वानपायात् ।

यत्तु 'सत्यं ज्ञानमनन्तम्' इति स्वरूपलक्षणेन ब्रह्मोपादेश्य पुनस्तस्याऽन्नमयादिशब्दितदेहादिरूपताभ्रान्तिमृत्पाद्य पुनः पुच्छवाक्येन तदुपदेशयोग इति,

तन्न, 'सत्यम्—' इत्यादिना ब्रह्मस्वरूपावगमेऽप्यन्नमयादिपञ्चकोशाधारत्वेन ब्रह्मस्वरूपभानार्थं देहादिरूपतोक्तिपूर्वकं पुच्छपदेन कोशाद्याधारतया ब्रह्मोपदेशस्याऽऽवश्यकत्वात् ।

यत्तु कोशानां पराक्त्वात् तैः प्रत्यग्रूपब्रह्मणि चित्तस्य प्रावण्यसम्पादनमयुक्तमिति,

तन्न, न हि पृथिव्या पृथिवी लक्ष्यते, किन्तु तद्भिन्नेन गन्धेन, तथा प्रत्यग्रूपवस्तुना प्रत्यग्रूपलक्षणासम्भवात् तद्भिन्नेन पराग्रूपेणैव प्रत्यग्रूपलक्षणावश्यकत्वात् ।

यत्तु भृगुवल्ल्यां पञ्चमस्थाने 'आनन्दो ब्रह्मेति व्यजानात्' इत्यस्याऽनन्दस्य ब्रह्मत्वादत्राऽऽपि पञ्चमस्थानत्वसाम्यादानन्दवल्ल्यामानन्दमयस्य ब्रह्मत्वमिति,

तन्न, 'अन्नमयमाणमयमनोमयविज्ञानमयानन्दमया मे शुद्धान्ताम्' इत्यत्राऽपि पञ्चमस्थानत्वसाम्यादानन्दमयस्य ब्रह्मत्वापत्तेः,

तत्र श्लोघत्वसूचिताद्याद्धिसम्बन्धात् तस्य ब्रह्मत्वासम्भव आ-
नन्दबल्लयामपि प्रिय—मोदाद्यवयवकत्वरूपजीवालङ्कृतसम्बन्धाद्
ब्रह्मत्वासम्भवात् ।

यत्त्वज्ञातब्रह्मतत्त्वं प्रत्यब्रह्मणामन्नमयादीनां ब्रह्मत्वमुपदिश्य
पुनर्ब्रह्मपुञ्जवाक्येन वास्तवब्रह्मापदेशायोमः, अज्ञातधर्मतत्त्वं
प्रति 'चेत्यवन्दनं धर्मः' इत्युपादेश्य पुनः 'उद्योतिष्ठोमो धर्मः' इत्यु-
पदेशादर्शनादिति,

तन्न, धर्मस्य ब्रह्मण इवाऽऽद्यन्तदुर्ज्ञानत्वाभावेन तथोपदेशा-
सम्भवेऽप्यत्यन्तदुर्ज्ञेयस्य ब्रह्मणो यथा यथोपदेशे विज्ञेपत्वं स-
म्भवति, तथा तथोपदेशसम्भवात् ।

यत्तु निरवयवे चित्तप्रावण्याय 'अयं दक्षिणः पक्षः' इति साव-
यवोपदेशोऽयुक्त इति,

तन्न, निरवयवेन निरवयवोपलक्षणायोमेन सावयवेनैव तदुप-
लक्षणावश्यकत्वात् । अन्यथा घटेन घटोपलक्षणापत्तेः ।

यत्तु अन्नप्राणमनोविज्ञानानां मध्व एकैकस्याऽप्यानन्दरूप-
ब्रह्मोपलक्षकत्वसम्भवे समुदितानां चतुर्णां ब्रह्मोपलक्षकत्वोक्त्ययां-
ग इति,

तन्न, यस्य पुरुषस्यैकेनोपलक्षणेनोपलक्ष्यस्वरूपं सस्यात्
ज्ञायते तं प्रत्येकस्यापलक्षकत्वसम्भवेऽपि यस्य चतुर्भिरेव स-
स्यगुपलक्ष्यज्ञानं तं प्रति चतुर्णामुपलक्षकत्वोक्तिसम्भवात्, पुरुष-
तिषैविध्यस्य सर्वैरङ्गीकार्यत्वात् ।

यत्तु 'यतो वा इमानि' इत्युक्तस्य कारणत्वस्य ब्रह्मो-
पलक्षकत्वसम्भवे कोशानामपि तदुपलक्षकत्वोक्तिर्व्यर्थेति,

तन्न, यस्य पुरुषस्य कारणत्वमात्रेण ब्रह्मोपलक्षणं न जातं
तं प्रति कोशानामप्युपलक्षकत्वोक्त्यावश्यकत्वात् ।

यत्तु विरोचनस्यैव भृगोरपि 'अन्नं ब्रह्मेति व्यजानात्'-
इत्यब्रह्मणि ब्रह्मोद्देशेन ब्रह्मवेदने सिद्धे 'पुनरेव वरुणं पितर-
मुपससार'इति गुरूपसत्तिदर्शनं विरुद्धमिति,

तन्न, असुरजातेर्विरोचनस्य पापवशात् द्वारत्वाज्ञानेन
पुनरुपसत्त्यभावेऽपि देवजातेर्भृगोः पुण्यवशादन्ने द्वारत्वज्ञानात्
तदुपसत्त्युपपत्तेः ।

यत्त्वानन्दवदन्नादीनां ब्रह्मत्वमभ्युपेयं, न ब्रह्मप्रतिपत्तिद्वार-
त्वादब्रह्मत्वं, 'भार्गवी वारुणी विद्या, परमे व्योमन् प्रतिष्ठिता'इति
स्वयमेव श्रुत्या वारुणविद्याया ब्रह्मपरत्वोक्तेः, 'अधीहि भगवो
ब्रह्म'इतिब्रह्मप्रश्नोत्तरत्वात् 'स तपस्तप्त्वा, अन्नं ब्रह्मेति व्यजा-
नात्'इति श्रवणानन्तरभाविनिदिध्यासनाख्यतपसाऽपरोक्षीकृत-
त्वलिङ्गात् 'अन्नं ब्रह्म'इत्यादिब्रह्मशब्दात् 'अन्नाद्धेव खल्वि-
मानि भूतानि जायन्ते'इति ब्रह्मलक्षणजगत्कारणत्वकथनाच्चेति,

तन्न, अन्नप्राणमनोविज्ञानद्वारकप्रतिपत्तिविषयस्याऽऽनन्दस्य
ब्रह्मत्वेन 'भार्गवी वारुणी'इत्युक्तविद्यायाः परमव्योमशब्दितब्रह्म-
निष्ठत्वोपपत्तेः । 'राजा गच्छति'इत्युक्ते सपरिवारस्य राज्ञो गन्तृ-
त्वप्रतीतिवत् 'अधीहि भगवो ब्रह्म'इत्यत्र ब्रह्मप्रतिपत्तिहेतुभूतद्वार-
रूपपदार्थपरिकरोपेतस्य ब्रह्मणोऽध्यापनीयत्वप्रतीत्याऽन्नमा-
णादिरूपद्वारोपदेशस्याऽपि प्रश्नानुगुणत्वात् । 'स तपस्तप्त्वा, अन्नं
ब्रह्मेति व्यजानात्'इत्यस्य सः-भृगुः, तपः-आलोचनं, 'तप आलो-
चने'इति वचनात्, अन्नादेर्ब्रह्मजन्यत्वेन तस्य साक्षाद्ब्रह्मत्वासम्भ-
वेन ब्रह्मप्रतिपत्तिद्वारतयाऽस्य ब्रह्मत्वमिसालोचनाकारः, तप्त्वा-
तादृशालोचनं कृत्वा, अन्नं ब्रह्म-अन्नस्य ब्रह्मजन्यत्वात् कार्येण
कारणानुमानमिति रीत्याऽन्नं ब्रह्मप्रतिपत्तिसाधनम्, इति व्यजा-
नात्-इति ज्ञानं प्राप्तवानित्यर्थकतया भवदाभिमतान्नब्रह्मत्वासाधक-

त्वात् । 'अन्नं ब्रह्म' इति ब्रह्मशब्दस्य 'आत्माग्रं चन्द्रः' इति शा-
खायां चन्द्रशब्दश्रवणेऽपि चन्द्रत्वासाधकत्ववदन्ने ब्रह्मत्वासा-
धकत्वात् । 'अन्नाद्भ्येव खल्विमानि भूतानि जायन्ते' इति ब्रह्म-
लक्षणस्य 'तदैक्षत बहु स्यां प्रजायेयेति, तत् तेजोऽसृजत्,' 'तदै-
क्षत बहु स्यां प्रजायेयेति, तदपोऽसृजत्' इत्यादौ तेजआद्यचे-
तनेषु बहुभवनसङ्करूपपूर्वकस्रष्टृत्वरूपब्रह्मलिङ्गस्योपचारेण निर्देशा-
वदचेतनेऽन्न उपचारेण निर्देशात् तेन निर्देशेनाऽन्नस्य ब्रह्मत्वा-
सिद्धेः । तत्र तेजआदिपदस्य तदन्तर्यामिब्रह्मपरत्वेऽन्नादिशब्द-
स्याऽप्यन्नाद्यन्तर्यामिब्रह्मपरत्वमेवाऽऽपद्यते । न च तन्माध्वाना-
मिष्टम्, अन्नादीनां रामकृष्णादिवत् साक्षाद्ब्रह्मत्वस्य तै-
रुक्तत्वात् ।

यच्चन्नमयादिपर्यायेषु श्लोकस्याऽन्नमयादिरूपावयविविष-
यत्ववदानन्दमयपर्यायेऽपि 'असन्नेव स भवति' इति श्लोकस्या-
ऽऽनन्दमयरूपावयविविषयत्वं धक्तुं युक्तम्, न त्वानन्दसथावयव-
पुच्छब्रह्मविषयत्वमिति,

तन्न, अन्नमयादिपर्यायश्लोकेष्वन्नमयादीनां यानि पुच्छानि
तेषु निर्दिष्टशब्दानामिदम्पदपृथिवीपदाथर्वाङ्गिरसपदमहःपदा-
नामभ्यासदर्शनेन तच्छ्लोकानां पुच्छरूपावयवविषयत्वं पुच्छा-
द्यवयवयुक्तावयविविषयत्वं च स्वीकृतम् । आनन्दमयपर्याय-
श्लोके 'असन्नेव स भवति' इत्यत्र 'ब्रह्म पुच्छं प्रतिष्ठा' इत्यानन्दम-
यपर्यायपुच्छावयवमयुक्तब्रह्मपदस्याऽभ्यासदर्शनेनाऽऽनन्दमयपर्या-
यश्लोकस्याऽऽनन्दमयावयवविषयत्वपुच्छब्रह्मविषयत्वयोरेव स्वी-
कार्यत्वात्, ब्रह्मशब्दाभ्यासस्य ब्रह्माणि तात्पर्यलिङ्गत्वात् ।

इदं तु बोद्धव्यम्—माध्वमते 'एवं धर्मान् पृथक् पश्यन्—'
इत्यादिश्रुत्यनुरोधेनाऽन्नमयस्वप्नाणमयत्वादिधर्माणामन्नत्वमाणत्वा-

दिघर्माणामन्नमयादिशरीराणां ब्रह्मात्यन्ताभिन्नतयाऽन्नमयोपदेशेन 'अन्नं ब्रह्मंति व्यजानात्—'इत्यादिना ब्रह्मोपदेशज्ञानयोर्निष्पन्नतया प्राणमयाद्युपदेशस्य 'प्राणो ब्रह्मोति व्यजानात्—' इत्यादेः 'पुनरेव बरुणं पितरमुत्तमार'इत्यादेश्च वैयर्थ्यमसाङ्गत्यं च दुर्वारमेव, तत्तद्दर्मशरीराणां ब्रह्मात्यन्ताभिन्नतया धर्मभेदेन वा शरीरभेदेन वा पुनर्ब्रह्मोपदेशतज्ज्ञानयोर्वक्तुमयुक्तत्वादिति ।

माध्वास्तु—

'अन्योऽन्तर आत्माऽऽनन्दमयः, तस्य प्रियमेव क्षिरः, मोदो दक्षिणः पक्षः, प्रमोद.उत्तरः पक्षः, आनन्द आत्मा, ब्रह्म पुच्छं प्रतिष्ठा, तदप्येष श्लोको भवति, असन्नेव स भवति, असद्ब्रह्मेति वेद चेत्—'इत्यादावानन्दमयो हिरण्यगर्भः, तस्याऽऽनन्दमयशब्दार्थानुमत'गतानन्द'नामवत्त्वात्, रुद्रो वा, 'यश्चाऽऽसावादित्ये—'इत्यानन्दमयस्य सूर्ये श्रुतत्वादुद्रस्य चाऽष्टमूर्तित्वमसिद्धेः, चित्प्रकृतिर्लक्ष्मीर्वा, 'सोऽकामयत्, बहु स्यां प्रजापेय'-इत्यानन्दमयस्य बहुभावश्रवणात्, चित्प्रकृतौ च बहुभाववदचित्प्रकृत्याभिमानित्वेन तदुपपत्तेः, अचित्प्रकृतिर्वा बहुभावश्रवणादेव, जीवमात्रं वा, 'अन्नरसमयः'प्राणमयः'इत्युक्तान्नमयादीनामन्नादिविकाराभिमानित्वेन जीवत्वात्, तत्प्राणपठितानन्दमयस्याऽपि तत्त्वौचित्यात्, सर्वथा नाऽयमानन्दमयो विष्णुः, तस्याऽविकारित्वात्, अतदभिमानित्वाच्च, 'ब्रह्म पुच्छं प्रतिष्ठा'इति विष्णोः पुच्छत्वेनोक्तत्वाच्च, अतः 'सोऽकामयत् बहु स्यात्'इत्यादिनाऽन्यस्य जगत्कारणत्वमतिपादनात् विष्णौ गतिसायान्योक्तिरयुक्ता—इति प्राप्ते—

राह्यान्तः—आनन्दमयो विष्णुरेव, 'असन्नेव स भवति'इत्यानन्दमयात्रपयश्लोके 'तदेव ब्रह्म परमं कवीर्वा,'ब्रह्मशब्दः परे

विष्णौ नाऽन्यत्र क्वचिदिष्यते—'इति प्रमाणवचनैर्विष्णावेव प्र-
सिद्धस्य ब्रह्मशब्दस्याऽभ्यासदर्शनात् । न च मयाद्विरोधी, तस्य
प्राचुर्यार्थत्वात् । न चाऽन्नमयादिष्वपि मयाद्विकारार्थः, अन्न-
मयादिपर्यायेषु 'येऽन्नं ब्रह्मोपासते,' 'ये प्राण ब्रह्मोपासते,' 'आ-
नन्दं ब्रह्मणो विद्वान्,' 'विज्ञानं ब्रह्म चेद्वेद'इति ब्रह्मशब्दाभ्या-
नेनाऽन्नमयादीनां ब्रह्मतया तेषु मयटः प्राचुर्यार्थत्वात् । 'स शिरः
स दक्षिणः पक्षः स उत्तरः पक्षः स आत्मा स पुच्छम्'इति
चतुर्वेदशिखया,—

'अङ्गाद्भित्त्वेन भगवान् क्रीडते पुरुषोत्तमः ।

ऐश्वर्यान्न विरोधश्च चिन्त्यस्तास्मिन् जनार्दने—'

इति बृहत्संहितावचनेन च विष्णोः पुच्छत्वपुच्छत्वस-
म्भवात् । सूत्रे 'आनन्दमय'पदमन्नमयादिपञ्चोपलक्षकम्, आ-
नन्दमयपर्याये ब्रह्मणः पुच्छत्वदर्शनात् जिज्ञास्यत्वं न सम्भ-
वतीतिपूर्वपक्षसूचनार्थं सूत्रे प्राथमिकान्नमयादिकमतिक्रम्या-
ऽऽनन्दमयनिर्देश इत्याहुः ।

तन्न, अन्नमये 'अन्नात् पुरुषः'इति जन्यत्वोक्त्या न जिज्ञा-
स्यब्रह्मत्वमिति पूर्वपक्षोत्थानसम्भवात् तत्सूचनार्थं प्रथमानति-
क्रमणार्थं च सूत्रेऽन्नमयस्यैव निर्देष्टव्यतया पञ्चानां ब्रह्मत्वपक्षे
चरमस्याऽऽनन्दमयस्य निर्देशानुपपत्तेः । किं चाऽन्नमयस्य ब्र-
ह्मत्वसाधने ब्रह्मशब्दाभ्यासरूपहेत्वसिद्धिश्च, अन्नमयपर्याये 'येऽन्नं
ब्रह्म'इति सकृदेव ब्रह्मशब्दश्रवणात् । न चाऽभ्यासस्याऽऽत्म-
शब्दविषयत्वम्, आत्मशब्दश्च 'अन्नमयमात्मानमुपसङ्क्रामाति,'
'अन्नमयमात्मानमुपसङ्क्रम्य—'इत्यादावन्नमयेऽप्यभ्यस्त इति वा-
च्यम् । अभ्यासस्याऽऽत्मशब्दविषयत्वे '.....'असन्नेव स भवति,
असद्ब्रह्मेति वेद चेत्—'इत्यादौ ब्रह्मशब्दाभ्यासात्—'इति भवद्भा-

व्यवरोधप्रसङ्गात् । न च 'ब्रह्मशब्दाभ्यासात्—'इत्यादिमध्व-
भाष्यस्य 'ब्रह्मशब्द'इत्यस्य 'ब्रह्मवाचकशब्द'इत्यर्थः, स च
शब्दः आनन्दमयपर्याये ब्रह्मशब्दः, अन्यपर्यायेष्वात्मशब्द इति
शाङ्क्याम्, '....'तदेव ब्रह्म परमं कवीनाम्,' 'एतमेव ब्रह्मेत्याचक्षते,'
'ब्रह्मशब्दः परे विष्णौ नाऽन्यत्र क्वचिदिष्यते ।

असम्पूर्णाः परे यस्मादुपचारेण वा भवेत् ।

ब्रह्मेति परमात्मेति भगवानिति शब्द्यते ।

वासुदेवात्मकं ब्रह्म मूलमन्त्रेण वा यतः—'

इत्यादिषु तस्मिन्नेव प्रसिद्धब्रह्मशब्दाभ्यासात्—'इतिमध्व-
भाष्यपर्यालोचने वकाररेफादिघटितसमुदायात्मकब्रह्मशब्दस्यै-
वाऽभ्यास इत्यवगमेन तद्विरोधप्रसङ्गेनाऽऽत्मशब्दाभ्यासस्य वक्तु-
मशक्यत्वात् ।

वस्तुतस्तु जयतीर्थकृत-तत्त्वप्रकाशिकायां 'एकप्रका-
राऽसकृदुक्तिरभ्यासः'इत्युक्तत्वेन 'असद्ब्रह्मेति वेद चेत्'इत्यादा-
वसदस्तित्वप्रकारकब्रह्मशब्दाभ्यासस्याऽप्येकप्रकाराभ्यासत्वाभा-
वेन भाष्ये ब्रह्मशब्दाभ्यासोक्तिरप्यसङ्गता ।

इति मध्वचन्द्रिकाखण्डने आनन्दमयाधिकरणं समाप्तम् ।

सू० अन्तस्तद्धर्मोपदेशात् १ । १ । २०

अत्राऽद्वैतिनः—

'एषोऽन्तरादित्ये हिरण्यवः पुरुषो दृश्यते हिरण्यश्मश्रुर्हिर-
ण्यकेश आपणखात् सर्व एव सुवर्णस्तस्य यथा कृप्यासं पुण्डरी-
कमेवमक्षिणी तस्योदिति नाम स एष सर्वेभ्यः पाप्मभ्य उदित
उदेति ह वै सर्वेभ्यः पाप्मभ्यो य एवं वेद'इति च्छान्दोग्ये
श्रूयते, तत्राऽऽदित्यान्तस्थ आदित्यदेवताविशेषरूपो जीवः उत

परमात्मेति संवाया, हिरण्यश्मश्रुत्वादिरूपवत्त्वस्य 'अरूपमव्ययं-' इतिश्रुतिसिद्धपरमात्मन्यसम्भवेन देवताविशेषरूपजीये सम्भवात् स एवेति पूर्वः पक्षः ।

उन्नामप्रवृत्तिनिमित्ततया सर्वपाप्मोदितत्वस्याऽत्र कथितस्य ब्रह्मासाधारणधर्मत्वात् तदाश्रयतयोक्त आदिसान्तस्थः परमात्मैव, हिरण्यश्मश्रुत्वादिविशिष्टशरीरवत्त्वस्योपक्रमगतस्याऽपि जीवपरमात्मसाधारणत्वात् । परमात्मपक्षसाधकसर्वपाप्मोदितत्वं यथा परमात्मसाधकं, न तथा तत् जीवपक्षसाधकम् । परमात्मनोऽपि-

‘माया ह्येषा मया सृष्टा यन्मां पश्यसि नारद !

सर्वभूतगुणैर्युक्तं मैवं मां ज्ञातुमर्हसि-’

इतिमोक्षधर्मीयविश्वरूपधरनारायणवचनप्रामाण्यात् सशरीरत्वमावश्यकम् । एतावांस्तु विशेषः-भगवच्छरीरं साक्षान्माया-परिणामो भक्तानुग्रहार्थं स्वेच्छया गृहीतं, न तु कर्माधीनं, जीवशरीरं तु मायावन्वयभूतपरिणामः कर्मायत्तं सुखदुःखभोगार्थमारब्धम्-इति सिद्धान्त इति प्राहुः ।

अत्र सर्वपाप्मोदितत्वस्य परमात्मासाधारणधर्मत्वोक्तिरयुक्ता, ‘न ह वै देवान् पापं गच्छति-’इति श्रुत्याऽऽदिसादिदेवानामपि तद्धर्मवत्त्वोक्तेरिति प्रथमा कक्षया ।

आदित्येन्द्रादीनां ‘भीषाऽस्माद्वातः पवते, भषिदेति सूर्यः-’ इति श्रुत्या भीतेलक्षणदुःखानुभवस्य पापकार्यस्य श्रवणेन पापावश्यकतया ‘न ह वै देवान्-’इति श्रुतेर्मुष्यादिवद्देवानां पापभूयस्त्वाभावाभिप्रायकताया अवश्यं वाच्यत्वात् न देवानां सर्वपाप्मोदितत्वमिति तस्य परमात्मासाधारणत्वं नाऽनुपपन्नमिति द्वितीया कक्षया ।

• वृक्षाच्छकुन्त उद्गच्छतीत्यादौ शकुन्त उद्गमनापादानतभू-

दृष्टसम्बन्धप्रतीतिवत् 'सर्वेभ्य उदितः' इत्यनेनोद्भवनापादानभूत-
पापसम्बन्धप्रतीतेरादिस्थान्तःस्थपुरुष आवश्यकतया सर्वपापोदि-
तत्वमत्रोक्तं सर्वात्मना पापसम्बन्धशून्यत्वरूपब्रह्मधर्मता न
भजत इति न तस्य ब्रह्मासाधारणधर्मत्वं, किं तु जीवधर्मत्वमेवे-
ति तृतीया कक्ष्या ।

दृष्टादेरिव पापानां मूर्तत्वाभावेनोद्भवनापादानत्वस्याऽस-
म्भवात् 'सर्वेभ्यः पाप्मभ्य उदितः' इत्यस्य गङ्गाया घो-
षाधिकरणत्वासम्भवेन गङ्गायां घोष इत्यत्र गङ्गापदस्य तीर
इव सर्वात्मना सर्वपापसम्बन्धशून्य इत्यर्थे लक्षणाया आव-
श्यकतया सर्वात्मना पापसम्बन्धशून्यत्वरूपस्य सर्वपापोदितत्व-
स्य ब्रह्मण्येव सम्भवात् तस्य ब्रह्मासाधारणधर्मत्वमिति चतुर्थी
कक्ष्या ।

'सर्वेभ्यः पाप्मभ्य उदितः' इत्यनेन विनिगमनाविरहेण य-
त्किञ्चित्पापसम्बन्धाभाव एव लक्ष्यतां, स चाऽऽदित्यादिजिवा-
नामपि सम्भवतीति न तस्य ब्रह्मासाधारणधर्मत्वमिति पञ्च-
मी कक्ष्या ।

'सर्वेभ्यः—' इतिपदस्वारस्येन तद्धटितोक्तवाक्यस्य पाप-
त्वावच्छिन्नपापसामान्यसम्बन्धशून्यत्वं एव लक्षणाया वा-
च्यत्वात् तस्य च परमात्मासाधारणत्वमिति षष्ठी कक्ष्या ।

अनन्तगरुडादीनां नित्यमुक्तानां सर्वात्मना सर्वपापसम्बन्ध-
शून्यत्वसत्त्वात् न तस्य ब्रह्मासाधारणत्वमिति सप्तमी कक्ष्या ।

अभिच्छङ्करभगवत्पादमतेऽनन्तगरुडादीनां नित्यमुक्त-
त्वास्वीकारः, परब्रह्मव्यतिरिक्तस्य नित्यमुक्तस्य स्वीकारे प्र-
माणाभावात् । न च 'तद्विष्णोः परमं पदं सदा पश्यन्ति सूरयः'-
इति श्रुतिः प्रमाणं, ब्रह्मव्यतिरिक्तानां केषाञ्चिन्नित्यमुक्तानाम-

स्वीकारे सदा वैष्णवस्थानस्य सूखिदृश्यत्वोक्तिनिरोधापत्तेरिति वाच्यम् । सूरीणां वैष्णवस्थानद्रष्टृणां प्रवाहानादितयाऽपि वैष्णवस्थानस्य 'सदा पश्यन्ति' इति सर्वादा सूखिदृश्यत्वोपपत्तेस्तदर्थमप्रामाणिकनित्यमुक्तबहुव्यक्तिकल्पनानुपपत्तेः । तस्मात् सर्वात्मना सर्वपापोदितत्वं परब्रह्मासाधारणधर्म एवेत्यष्टमी कक्षया ।

यत्तु नीरूपे ब्रह्मण्युपासनार्थं रूपकल्पनावज्जीवेऽप्युपासनार्थमपहतपाप्मत्वादेकल्पनसम्भवेन न तस्य ब्रह्मासाधारणधर्मत्वमिति,

तन्न, जीवे व्यावहारिकस्य पाप्मनः सत्त्वेन तद्राहित्यं प्रातिभासिकमेष वाच्यम् । ब्रह्माणि तु व्यावहारिकपापासम्भवात् तद्राहित्यं व्यावहारिकं, श्रुतेश्च व्यावहारिकविषयत्वेन प्राण्यसम्भवे प्रातिभासिकजीविगतापहतपाप्मत्वाविषयकत्वासम्भवेन 'स एषः' इति श्रुत्युक्तापहतपाप्मत्वस्य व्यावहारिकतया ब्रह्मासाधारणधर्मत्वाविरोधात् । न च 'नाम ब्रह्मेत्युपासीत' इत्याद्युपासनास्थले नाम्नि प्रातिभासिकब्रह्मत्वग्रहणवत् 'अथ य एषः—' इत्यादिवाक्यस्याऽप्युपासनापरतया ब्रह्मण्यपहतपाप्मत्वमपि प्रातिभासिकमेव ग्राह्यमिति शङ्क्यम्, नाम्नि व्यावहारिकस्याऽपि ब्रह्मत्वस्याऽसम्भवेन नाम्नि ब्रह्मत्वोपासन उपास्तिविषयस्य ब्रह्मत्वस्य प्रातिभासिकत्वस्वीकारेऽपि ब्रह्मण्यपहतपाप्मत्वस्य 'एष आत्माऽपहतपाप्मा—' इत्यादिश्रुत्यन्तरसिद्धस्य व्यावहारिकस्य प्रकृते उन्नामप्रवृत्तिनिमित्ततयाऽनुसन्धेयसर्वपापराहित्यरूपत्वसम्भवे प्रातिभासिकस्य सर्वपापराहित्यस्योन्नामप्रवृत्तिनिमित्ततयोपास्यकोटिनिवेशायोगात् । सति सम्भवेऽमुख्यं न ग्रहणमर्हतीति न्यायात् । न चोपासनावक्य एव सर्वत्राऽपहतपाप्मत्वस-

त्वेन तद्वाक्यस्योपासनकर्तव्यतापरत्वेन तद्वाक्येनोपासनाया व्या-
वहारिकत्वमिद्धावप्यपहतपाप्मत्वादेर्न व्यावहारिकत्वसिद्धिरिति
वाच्यम् । सगुणवाक्यानामुपासनातात्पर्यकत्वेऽप्युपास्यधर्मः किं
प्रातिभासिक उत व्यावहारिक इति विमर्शो दहरादिविध्यायां
'सत्यकामः सत्यसङ्कल्पः', 'सत्याः कामाः', 'अथ य इहाऽत्मान-
मनुविद्य व्रजन्ति एतांश्च सत्यान्—'इत्यादिना काम्यमानानामप-
हतपाप्मत्वादीनां कामसङ्कल्पादीनां च 'सत्य'शब्देनैव सत्यत्वो-
क्त्याऽपहतपाप्मत्वादिधर्माणां व्यावहारिकसत्यत्वस्यैवाऽसति
बाधके स्वीकर्तुमुचितत्वात् । न च तर्हि उक्तसत्यशब्दबलेन
तेषां पारमार्थिकसत्यत्वमेव किं न स्यादिति शङ्क्यम्, 'सत्यस्य
सत्यं प्राणा वै सत्यं तेषामेष सत्यं'इति बृहदारण्यकश्रुत्या
'सत्यस्य'इतिषष्ठ्यन्तनिर्दिष्टब्रह्मस्वरूपव्यतिरिक्तसर्वसत्यापेक्षया
'सत्यं'इतिप्रथमान्तपदनिर्दिष्टब्रह्मस्वरूपसत्यस्योत्कर्षमतीत्या ब्र-
ह्मस्वरूपसत्यापेक्षया धर्मसत्यानामपकर्षावश्यकतयाऽपहतपाप्म-
त्वादीनां सत्यत्वस्य व्यावहारिकसत्यत्वरूपत्वावश्यकत्वात् । अ-
पकृष्टसत्यत्वमेव हि व्यावहारिकसत्यत्वमुत्कृष्टसत्यत्वं च पार-
मार्थिकसत्यत्वम् । पारमार्थिकत्वं च कालत्रयाबाध्यत्वम् । व्यव-
हारकालमात्राबाध्यत्व व्यावहारिकसत्यत्वम् । 'सत्य चाऽनृतं
च सत्यमथयत्'इति सत्यतादर्थ्येन प्रतिपादितानृतशब्दिनप्राति-
भासिकत्वं तु प्रतीपमानत्वे सति व्यवहारकालबाध्यत्वमिति
व्यवस्था ।

यस्तु स्वर्णे कटकत्वादेरिव कटकेऽपि स्वर्णत्वव्यवहारदर्शनेन
कारणधर्मेणाऽपि ब्रह्मकार्यमपञ्चनिर्देशसम्भवात् 'कार्यमपञ्चधर्मै-
रेव हिरण्यमश्रुत्वादिभिः कारणस्य ब्रह्मणो व्यपदेशः'इति भा-
मत्युक्तमयुक्तमिति,

तन्न, कारणधर्मेण कारणतावच्छेदकभिन्नेन कार्यव्यपदेश-
स्वीकारे कारणभूतघटत्वेन शरावत्त्वेन कार्यस्य घटस्य क्षारावो घट
इतिव्यपदेशापत्तेः ।

यत्तु 'सर्विशेषनिरूपण मोक्षसाधननिर्विशेषज्ञानार्थम्' इति
भ्राम्सी-कल्पतरुक्तमयुक्तम्, 'उदेति ह वै सर्वेभ्यः पाप्मभ्यो
य एवं वेद' इति श्रुतसर्वपापनिवृत्तिफलहानाश्रुतफलकल्पनयोरा-
पत्तेरिति,

तन्न, निर्विशेषज्ञानविरोधिसर्वपापनिवृत्तिफलस्योपासनस्य
निर्विशेषज्ञानार्थत्वसम्भवात्, श्रुतहान्यभावाच्च ।

यत्तु 'निर्विशेषज्ञानार्थत्वम्' इत्यत्र निर्विशेषत्वस्य विशेषाभाव-
विशिष्टत्वरूपत्वे तज्ज्ञानस्य विशिष्टज्ञानत्वेन मोक्षहेतुत्वायोगः,
विशेषाभावोपलक्षितत्वरूपत्वे काकन उत्तृणत्वस्येवोपलक्ष्यमाणा-
कारान्तरस्य ब्रह्मणि कल्पनापत्तिः । न च विशेष्यमेवोपलक्ष्य-
मिति शक्यं वक्तुम्, विशेषाभावविशिष्टज्ञानेन विशेष्यस्याऽपि
ज्ञातत्वादिति,

तन्न, भाषाद्वैतपक्षे विशेषाभावविशिष्टज्ञानस्य विशिष्ट-
ज्ञानत्वेऽपि मोक्षहेतुत्वाविरोधात् । स्वर्णाद्वैतपक्षे विशेषत्वाव-
च्छिन्नाभाववद् ब्रह्मेत्याकारकज्ञानजन्यं विशेषतदभावनिष्ठप्रका-
रत्वानिरूपितब्रह्मनिष्ठविषयतानिरूपकं यत् ज्ञानं निर्विकल्पाख्यं
तस्यैव मोक्षहेतुत्वात् । निर्विशेषत्वं चाऽस्मिन् पक्षे इतरविष-
यतानिरूपिताविषयताशून्यत्वे सति विषयतावन्वम् । इदमेव वि-
शेषाभावोपलक्षितत्वमिति शब्देन व्यवहियते ।

यत्तु सर्विशेषज्ञानस्य निर्विशेषापरोक्षहेतुचित्तैकाग्र्यं प्राप्ति
सम्पादकत्वमयुक्तम्, निर्विशेषपरोक्षज्ञानार्थिनतन्निदिध्यासनेनैव त-
दुपपत्तेरिति,

तन्न, उपायस्योपायान्तरादृषकत्वात् । अन्यथा 'त्रीहिभिर्य-
जेत'इत्यनेनाऽवगतसाधनभावत्रीहीणामेव पुरोडाशयागसाधनत्वस-
म्भवे 'यवैर्यजेत'इत्यनेनाऽवगतसाधनभावयवानां पुरोडाशयागसा-
धनत्वानापत्तेः ।

यत्तु दशमस्त्वमसीत्यादिवच्छाब्दापरोक्षे ब्रह्मज्ञाने चित्तव-
शीकरणमनपेक्षितमिति,

तन्न, दशमस्त्वमसीत्यादौ विपरीतभावनारूपप्रतिबन्धका-
भावेन चित्तैकाग्र्यानपेक्षणेऽपि 'तत् त्वमसि'इत्यादौ तादृशप्रतिब-
न्धकसत्त्वेन तन्निवर्तकचित्तैकाग्र्यस्य सविशेषध्यानाद्यधीनस्या-
ऽपेक्षितत्वात् ।

यत्तु सविशेषज्ञानं निर्विशेषज्ञानं प्रति न दृष्टद्वारा हेतुः, वि-
शिष्टज्ञानजन्येनाऽज्ञानध्वंसेन चित्तवशीकरणेन वा निर्विशेषज्ञानं
प्रति सविशेषज्ञानस्य काऽपि हेतुत्वाददर्शनादिति ।

तन्न, चित्तवशीकरणस्य विपरीतभावनानिवृत्तिद्वारा वि-
ज्ञानहेतुत्वस्य प्रतिबन्धकसत्त्वस्थले सर्वत्र क्लृप्ततया तज्जनक-
सविशेषध्यानस्य दृष्टविषयैव निर्विशेषज्ञानहेतुत्वाविरोधात् ।

एतेन 'किं च सविशेषज्ञानं नाऽदृष्टद्वारा निर्विशेषापरोक्षहे-
तुः—'इत्यादिः 'श्रुतहान्यापातात्—'इत्यन्तो मध्यखान्द्रिका-
ग्रन्थः परास्तः । अनुक्तोपास्यम्भनत्वात् ।

यत्तु भगवति रूपात्मिकं तात्त्विकमेव, 'तात्त्विकं भगवतो
रूप'मित्यन्यत्रोक्तत्वात्, 'हिरण्यः पुरुषो दृश्यते'इति भगवति
हिरण्यत्वस्य रूपस्याऽपरोक्षत्वोक्तेः । न हि योषिसमित्वं दृश्यत
इत्युच्यत इति,

तन्न, तात्त्विकं भगवतो रूपमन्यत्रोक्तत्वादिसस्य भवद्वा-
क्यस्याऽसङ्गतत्वात् । प्रसिद्धश्रुतिस्मृत्यादिषु भगवतस्तात्त्विकं

रूपमित्याकारकवाक्यस्याऽवर्शनात् । 'अन्तरादित्ये हिरण्यमः पुरुषो दृश्यते' इत्यत्र सर्वमतेऽपि वर्तमानस्ये तद्रूपदर्शनस्याऽस्माक वा भवता वाऽभावेन दृश्यातोर्लक्षणया, शास्त्रजन्यज्ञानपरतया व्यावहारिकस्याऽपि हिरण्यमश्रुत्वादेः शास्त्रजन्यज्ञानविषयत्वा- विरोधात् ।

यत्तु निर्विशेषे ब्रह्मण्येव हिरण्यमश्रुत्वादीनामध्याससम्भवेन सविशेषब्रह्मणः साधकानुग्रहार्थमैच्छकरूपकल्पनमयुक्तमिति,

तन्न,

'माया ह्येषा मया सृष्टा यन्मा पश्यसि नारद !

सर्वभूतगुणैर्युक्तं मैवं मां ज्ञातुमर्हसि—'

इत्युदाहृतप्रसिद्धमोक्षधर्मवचनरीत्या मायापरिणामरूपस्य

'यदा यदा हि धर्मस्य ग्लानिर्भवति भारत !—'

इत्यादिगीतावचनैरेच्छिकत्वेन निरूपितस्य शरीरस्य मायो- पाधिरहितनिर्विशेषे ब्रह्मण्यध्यसनायोगेन सगुणमायोपीहितब्रह्म- ण्येव तस्याऽवश्यवाच्यत्वात्, न ह्यौचित्यं विनाऽध्यासः सम्भ- वति, अन्यथा शुक्तादिव पाषाणेऽपि रजताध्यासप्रसङ्गात्, मा- योपीहिते ब्रह्मणि अध्यासं विनैव शरीरवस्वलक्षणरूपसम्भवे नि- र्विशेषे रूपवत्त्वाध्यासकल्पनानुपपत्तेश्च ।

यत्तु 'बृहन्तोऽस्य धर्माः' इति श्रुत्या 'ब्रह्मेशानादिभिः—' इति स्मृत्या ब्रह्म परमार्थधर्मवत्, स्वसमानसत्ताकधर्मवद्वा, प- दार्थत्वादित्यनुमानेन च सविशेषमेव ब्रह्म, न निर्विशेषमिति,

तन्न, भवदुक्तश्रुतिस्मृत्योः श्रुतिस्मृतिकोशेष्वदर्शनात् ।

व्यावहारिकसगुणब्रह्मविषयत्वेन तयोर्निर्विशेषब्रह्म नाऽस्तीत्य- दर्शनेन च निर्विशेषब्रह्मनिराकरणासम्भवाच्च । अनुमानस्य 'के- षलो निर्गुणः,' 'नाऽत्र काचन भिदाऽस्ति,' 'मृत्योः स मृत्यु-

माप्नोति य इह नानेव पश्यति,' 'एकधैवाऽनुद्गृह्यं' 'यत्र हि द्वै-
तमिव भवति तदितर इतर पश्यति,' 'तेजोशारिसृदां यथा विनि-
मयो यत्र त्रिसर्गो मृषा' 'द्वैतेनोऽतथ्यदर्शिनः,' 'अरूपवदेव हि
तत्प्रधानत्वात्' इत्यादिश्रुतिभागवतविष्णुपुराणब्रह्मसूत्र-
विरोधेन नरकपालशुचित्वानुमानवदागमवाधिततया परमार्थधर्मा-
साधकत्वात् ।

यत्तु श्रुतिप्राप्तस्य श्रुत्या निषेधे 'अग्निषोमीय—'इत्युक्ताहिं-
साया 'न हि स्यात्' इत्यनेन निषेधापत्तिरिति,

तन्न, गुणनिषेधश्रुतेः पारमार्थिकब्रह्मविषयत्वेन गुणबोधक-
श्रुतेर्व्यावहारिकमापोपाधिकब्रह्मविषयत्वेन गुणतन्निषेधशास्त्रयो-
र्हि सातन्निषेधशास्त्रयोरिवैकविषयत्वाभावेन हिंसाविवितन्निषेधन्या-
यस्य प्रकृत आपादनायोगात् । ब्रह्मणो द्वैविध्यं च

'द्वे रूपे ब्रह्मणस्तस्य मूर्ते चाऽमूर्तमेव च ।

क्षराक्षरस्वरूपे ते सर्वभूतेष्ववस्थिते ॥

सद्भाव एवं भवतो मयोक्तो ज्ञान यथा सत्यमसत्यमन्यत् ।

एतत्तु यत् सव्यवहारभूतं तत्राऽपि चोक्तं भुवनाश्रितं ते'—
इत्यादिविष्णुपुराणवचनैः पौराणिकैरप्यङ्गीकृतम् ।

'यस्य ब्रह्म च क्षत्रं च उभे भवत ओदनः । मृ-
त्युर्यस्योपमेचन क इत्या वेद् यत्र सः—'इति कठबल्ली-
श्रुतिः सर्वसहर्तृसगुणब्रह्मणस्तदधिष्ठानभूतनिर्विशेषब्रह्मणो 'यत्र
तत्र' इति शब्दोक्तस्य तदीयदुर्बिज्ञेयत्वस्य च प्रतिपादिका सती
ब्रह्मणो व्यावहारिकपारमार्थिकद्वैविध्ये मानमित्यवगन्तव्यम् ।

यत्तु श्रुत्योर्विरोध एकस्यास्तात्त्विकविषयत्वमपरस्या व्या-
वहारिकविषयत्वमिति कल्पनमयुक्तम्,

'को हि मिमांसको ब्रूयाद्विरोधे शास्त्रयोर्मिथः ।

एकं प्रमाणमितरत् त्वप्रमाणमिति स्थितिः—'इति,
तन्न, वेदोपबृहणमूर्धन्यतया भवदभिमतश्रीविष्णुपुराण-
गतेन 'सद्भाव एवं भवतो मयोक्तः—'इत्यनुपदोक्तश्लोकेन विरु-
द्धान्यकभवदभिमतश्रुत्योर्व्यावहारिकपारमार्थिकविषयतया व्यव-
स्थाकथनेन 'को हि मीमांसकः—'इति भवदुक्तेर्भवदभिमतपु-
राणवचनविरुद्धत्वात्, 'सत्यस्य सत्य प्राणा वै सत्य तेषामेषः—'
इत्यादिव्यावहारिकपारमार्थिकमत्यद्वयबोधकसर्वाभिमतप्रमाणभा-
वश्रुतिविरुद्धत्वाच्च ।

यत्तु 'हिरण्यः पुरुषो दृश्यते'इति रूपस्य वर्तमानत्वनिर्देशा
दनारोपितत्वमिति,

तन्न, लडर्थवर्तमानत्वस्य धात्वर्थान्वयित्वेन हिरण्यश्मश्रुत्वा-
दिना रूपेणाऽन्वयित्वायोगात्, अन्वयित्वेऽपि वा तद्रूपस्य व्या-
वहारिकत्वेन 'घटो दृश्यते'इत्यत्र घटस्यैव वर्तमानत्वान्वयित्वोप-
पत्तेः । आरोपितत्व हि अधिष्ठानतत्त्वमाज्ञात्कारजध्वसप्रति-
योगित्वयोग्याज्ञानतत्प्रयुक्तान्यतरत्वम् । तच्च न वर्तमानत्वेन
विरुध्यते ।

यत्तु—'आद्यसूत्रे धर्मशब्दात् द्वितीये भेदशब्दतः ।

निर्धर्मकत्वमैक्यं च निरस्त परवस्तुनः ॥

धर्मो भेदश्च मिथ्याचेच्छ्रुतिसूत्राप्रमाणता ।

व्याख्याव्याजेन चोक्ता स्यात् त्वया सौगतसौहृदा ॥ इति,

तन्न, श्रीगौडब्रह्मानन्दस्वामिभिर्लघुचन्द्रिकार्या
मिथ्यात्वविचारे 'ब्रह्मभिन्नत्वावच्छेदेन विनाशित्वरूपमिथ्या-
त्वपर्यवसिताविनाश्यवृत्तिधर्मवत्त्वमेव साध्यते—'इत्यादिनाऽनित्य-
त्वस्य मिथ्यात्वरूपत्वोक्त्या त्वदीयैर्मदीयैः सर्वैरप्यनित्यत्वबो-
धकवाक्यस्याऽप्रामाण्यानङ्गीकारात्, संसारावस्थायां जीवेश्वरयो-

भेदस्यौपाधिकस्याऽद्वैतिभिरङ्गीकारात् मुक्तिदशायामपि मुक्तस्य निर्विशेषचित्तैक्येऽप्येतदाधिकरणप्रतिपादितमगुणेश्वराद्भेदाङ्गीकारादापेक्षिकमोक्षदशया जीवेश्वरयोर्भेदस्याऽङ्गीकृतत्वात् यादृशेन ब्रह्मणा सगुणेन जीवस्य भेदो भवद्भिः स्वीकृतस्तादृशेन ब्रह्मणा ब्रह्ममुक्तोभयावस्थस्याऽपि जीवस्य भेदस्वीकारात् । एतावांस्तु विशेषः—भवद्भिस्तु स भेदो व्यावहारिक इति नोच्यते, अद्वैतिभिस्तु व्यावहारिक इत्युच्यते, तस्मात् 'अन्तस्तद्धर्मापदेशात्,' 'भेदव्यपदेशाच्चाऽन्यः' इति सूत्रद्वयस्य तद्विषयश्रुतेश्चाऽनित्यव्यावहारिकशरीरभेदविषयत्वाङ्गीकारिण प्रति सौगतसौहृदत्वकथनस्य स्वपरसिद्धान्ताज्ञानविज्ञानमितत्वमेव । प्रत्युत मध्वमते ब्रह्मणि जीवभेदस्य निरूपयितुमशक्यत्वात् तन्मतप्रविष्टा एव प्रच्छन्नसौगता इति वक्तुं शक्यम् । तथा हि किं ब्रह्मणि मध्वमते जडजीवभेदो ब्रह्मणः पृथग्भूतो धर्मः, उत ब्रह्मात्यन्ताभिन्नतया ब्रह्मस्वरूपः ? नाऽऽद्यः, मध्वाभिमत—'एवं धर्मान् पृथक् पश्यन्—' इति श्रुत्यर्थविरोधप्रसङ्गात् । न द्वितीयः, सप्रतियोगिकस्य भेदस्य निष्प्रतियोगिकब्रह्मरूपत्वाभावात्, भवद्भिरेव मिथ्यात्वघटकाभावस्याऽधिष्ठानब्रह्मरूपत्ववादिनं प्रति निष्प्रतियोगिकस्य ब्रह्मणः सप्रतियोगिकाभावरूपत्वासम्भवस्य न्यायामृतग्रन्थ उक्तत्वात् । न च ब्रह्मण एव ब्रह्मत्वभेदत्वाभ्यामापौधिकभेद स्वीकृत्य निष्प्रतियोगिकत्वमप्रतियोगिकतापपत्तिः सम्पादयितुं शक्या, मध्वमते 'एव धर्मान्—' इति श्रुत्यर्थरीत्या ब्रह्मत्वभेदत्वयोरपि ब्रह्मासन्नाभिन्नत्वावश्यकतयौपाधिकभेदोपपादकब्रह्मत्वभेदत्याख्यपरस्परभिन्नधर्मद्वयस्यैव शशश्रुद्गायमाणत्वात् । विशेषबलात् सर्वानुपपत्तिपरिहारस्तु विशेषरूपधर्मस्य ब्रह्मभेदाभेदविकल्पाभ्या पूर्वमेव परास्तः । तस्मान्मध्वमते जडजीव-

भेदस्य ब्रह्मण्यसिद्ध्या ब्रह्मणो जडजविस्वरूपत्वापत्त्या सर्वसङ्करप्र-
सङ्गेन सौगतमतप्रवेशः सम्पादितः स्वनैवेत्यलम् ।

माध्यास्तु—

तैत्तिरीयाः समामनन्ति 'अन्तःप्रविष्ट कर्तारमेत' 'मन्तश्चन्द्र-
ममि मनसा चरन्तम्', 'सहैव सन्तं न विजानन्ति देवा' 'इन्द्रस्या-
ऽऽत्मानं शतधा चरन्तम्—' इत्यादि । तत्र यथाऽऽनन्दमयो विष्णुः
ब्रह्मश्रुतेः, तथाऽन्तःप्रविष्टः इन्द्रसावेन्द्राद्यन्वतमः, 'इन्द्रो राजा
जगतो य ईशे,' 'त्वष्टार रूपाणि विकुर्वन्तं विपाश्चतम्,' 'ब्रह्मेन्द्र
मयि जगतः प्रतिष्ठां,' 'दिवमात्मानं सवितारं बृहस्पतिम्' इतीन्द्रादि-
श्रुतेः । न तु समुद्रशायित्वलिङ्गाद्विष्णुरिति युक्तम्, श्रुतितो लि-
ङ्गस्य दुर्बलत्वात्—इति प्राप्ते—

राष्ट्रान्तः—अन्तःप्रविष्टो विष्णुरेव, 'अन्तः समुद्रे मनसा
चरन्त यस्याऽण्डकोश शुष्ममाहुः, प्राणमुल्लसम्' इति समुद्रशायित्व-
ब्रह्माण्डवीर्यत्वरूपधर्मोपदेशात् । न चेन्द्रादिश्रुतिभिस्तद्बाधः, नि-
रवकाशल्लिङ्गबलेन सावकाशानां श्रुतीनामेव बाधात् । सावकाशा-
हि विष्णाविन्द्रादिश्रुतयः, पुनन्दरादिगततत्प्रवृत्तिनिमित्तानामै-
श्वर्यादीनां भगवदधीनतया 'तदधीनत्वादर्थवत्' इति वक्ष्यमाणन्या-
येन तासां तत्र मुख्यत्वादपरिच्छिन्नैश्वर्यादिमतिं तत्र तासां महा-
योगस्य, 'इन्द्र मित्रं वरुणमग्निमाहुः—' इत्यादिश्रुतिबलेन विद्वद्रूढेश्च
सत्त्वात् । यदि निरवकाशल्लिङ्गबलादन्तः प्रविष्टो विष्णुः, तर्हि
स्वतःप्रबलश्रुतिवशादिन्द्रादिरूपोऽप्यस्तु, प्रमाणद्वयबलादुभया-
भेदः श्रुत्या विवक्षित इति कल्पनौचित्यात्, नैतदपि युक्तम्,
'इन्द्रस्याऽऽत्मा निहतः पञ्च होता,' 'अन्तरादित्ये मनसा चरन्त-
म्' इत्यादिभेदव्यपदेशेन विष्णोरिन्द्रादन्यत्वस्याऽपि निर्णया-
दित्याहुः ।

तन्न, समुद्रशायित्वादिनिरवकाशाविष्णवमाधारणधर्मवत्
 'सप्त युञ्जन्ति रथमेकचक्रम्—'इत्याद्युक्तमस्मात्साक्षादिरूपसू-
 र्यामाधारणधर्मस्याऽत्र दर्शनेनाऽन्तः प्रविष्टस्य सूर्यरूपत्वस्यैव
 न्याय्यत्वात् । न च विनिगमनाविरहः, विष्णोर्लिङ्गमात्रमस्ति,
 सूर्यस्य तु सत्रिन्नादिश्रुतिसङ्कृत लिङ्गमिति विशेषात् । न चाऽत्र
 विष्णुलिङ्गस्याऽपि विष्णुवाचक 'यज्ञ'श्रुतिमाहित्यमन्तीति श-
 ङ्ख्यम्, 'यज्ञ'शब्दस्य 'यज्ञेन दानेन तपमाऽनाशकेन'इत्यादि-
 श्रुतौ लाके च वेदिकक्रियाविशेष एव प्रयोगप्राचुर्येण रूढ-
 त्वनिश्चयात्, विष्णो प्रयोगबाहुल्याभावेन तत्र तस्य रूढ्यम-
 म्भवात् । न च 'यज्ञो वै विष्णुः' इति श्रुत्या विष्णोर्यज्ञश-
 ब्दवाच्यत्वमिति शङ्क्यम्, 'यज्ञो वै'इति वैशब्दोपबन्धेन प्रथम-
 श्रुतत्वेन च यज्ञस्योद्देश्यत्वप्रतीत्या यज्ञस्य विधेयविष्णुशब्दवाच्य-
 त्वावगमेऽपि विष्णोर्यज्ञशब्दवाच्यत्वस्य तादृशश्रुत्याऽनवगमत् ।
 अन्यथा पर्वते वह्निमानित्युक्तौ विधेयवह्निमत्त्वावच्छिन्नस्य प-
 र्वतस्य पर्वतशब्दवाच्यत्वापत्त्या वह्निमतो महानसस्याऽपि पर्वत-
 शब्दवाच्यत्वापत्तेः । न च तर्हि 'यज्ञेन यज्ञमयजन्त देवाः—'इत्यत्र
 तृतीयान्त 'यज्ञ'पदेन क्रियाविशेषाभिधानवत् द्वितीयान्त 'यज्ञ'
 पदेन कस्याऽभिधानं भवतीति शङ्क्यम्, यज्ञाराध्यत्वेन यज्ञम-
 म्बन्धालक्षणया द्वितीयान्त 'यज्ञ'पदेन विष्णोरभिधानात्, का-
 चित्कप्रयोगमात्रेण यज्ञशब्दस्य विष्णौ रूढ्यङ्गीकारे गङ्गाया
 घोष इत्यत्राऽपि काचित्कप्रयोगमत्त्वात् गङ्गाशब्दस्य घोषे
 रूढ्यापत्तेः । न च विष्णुलिङ्गस्य श्रुतिसाहसाभावेऽपि बहु-
 त्वात् सूर्यलिङ्गापेक्षया माबल्यमिति शङ्क्यम्, सूर्यलिङ्गस्याऽपि
 सप्ताश्वत्वेकचक्ररथवत्त्वादिरूपवत्त्वेन बहुत्वात्, प्रविष्टश्रुतिसा-
 हित्येन च विष्णुलिङ्गापेक्षया प्रबलत्वावश्यकत्वात् । न च

‘अन्तरादित्ये ‘मनसा चरन्तम्’इत्यन्तः प्रविष्टस्याऽऽदित्याद्भेद-
 प्रतीतेर्न सूर्यरूपत्वमिति शङ्काम्, ‘स भगवः प्रतिष्ठितः स्वे म-
 हिम्नि-’इत्यादावित्राऽभेदेऽप्याधारीधेयभावोपपत्त्या आधारा-
 धेयभावस्य भेदैकान्याभावात्, तस्य भेदैकान्त्येऽपि मध्वभक्ते
 ‘अन्योऽन्तर आत्मा प्राणमयः,’ ‘अन्योऽन्तर आत्मा मनोमयः’
 इत्यादौ साक्षाद्भेदबोधकान्यशब्दसत्त्वेऽप्यन्नमयप्राणमयादीना-
 मभेदस्वीकारेण आदित्यादित्यान्तःप्रविष्टयोर्भेदगमकशब्दमात्रे-
 ण अभेदासाद्धिकथनस्याऽनुचितत्वात् । न च एतत्पा-
 दान्त्याधिकरणन्यायेन सूर्यालिङ्गस्य सूर्यान्तर्यामिविष्णुवृ-
 त्तित्वं शङ्काम्, यत्र प्रकरणोपपदादिभिः प्रबलप्रमाणान्तरैः
 प्रकरणस्य विष्णुपरत्वं सिद्धम्, तादृशप्रकरणस्थान्यलिङ्गस्य
 तदन्तर्यामिविष्णुनिष्ठत्वं पादान्त्याधिकरणे भवद्भाष्यादौ
 स्थापितम्, अत्र प्रकरणस्य विष्णुनिष्ठस्याऽद्याऽप्यसिद्ध्या अ-
 स्मदुक्तप्रमाणैश्च सूर्यानिष्ठत्वस्यैव सिद्ध्या एतत्प्रकरणस्थसूर्य-
 लिङ्गस्य पादान्त्याधिकरणन्यायविषयत्वासम्भवान् । न च
 सवित्रादिशब्दानां विद्वद्रूढ्या महायोगेन तदधीनत्वन्यायेन वा
 विष्णुपरत्वं शङ्काम्, तथा सति सवित्रादिपूर्वपक्षस्यैवाऽनु-
 स्थानापत्तेः, विद्वद्रूढेश्चाऽङ्गरूढ्यपेक्षया प्रबलतया विद्वद्रूढ्या स-
 वित्रादिशब्दैः विष्णुपस्थितौ दुर्वलाङ्गरूढितः सवित्रादिशब्दैः
 सूर्यादेरनुपस्थित्या सूर्यादिपूर्वपक्षस्यैवाऽमङ्गतत्वात् । न च
 विद्वद्रूढिमाच्छाद्य पूर्वपक्षः कृत इति शङ्काम्, तर्हि सिद्धान्त-
 प्रतिपादकसूत्रे पूर्वपक्षनिरासकतया विद्वद्रूढेरेव वक्तव्यत्वा-
 पत्तेः । न च सूत्रे विद्वद्रूढिहेतुतया निर्दिष्टा दृश्यते, किं तु
 ‘धर्मोपदेशात्’इति धर्मा एव हेतुतया निर्दिष्टाः प्रतीयन्ते । किं
 च विद्वद्रूढिरङ्गरूढिरिति रूढिद्वैविध्यकथनमयुक्तम्, प्रमाणादर्श-

नात् । न च 'इन्द्र मित्रं वरुणमग्निमाहुः' इति निर्देशादिन्द्रा-
दिशब्दानां विष्णौ विद्वद्ब्रूहिमिद्धिरिति शङ्काम्, 'तत् त्वमसि,'
'अहं ब्रह्मास्मि' इत्यादिनिर्देशात् ब्रह्मशब्दस्यैव जीवे विद्वद्ब्रूह्या-
पत्तेः । भवदभिमतविद्वत्प्रयोगवाहुल्यरूपीवद्वद्ब्रूहेः 'तत् त्वमसि'-
इति नवकृतोऽभ्यस्ते सम्यक् सम्भवात् । न चोक्तवाक्ये सा-
मानाधिकरण्यनिर्देशबलेन जीवशब्दस्य अह-त्वमादेः ब्रह्मणि
विद्वद्ब्रूहिरिति वैपरीत्यं शङ्काम्, अस्यस्मिपदबलेन त्वमहं'प-
दार्थजीवस्यैव विशेष्यत्वप्रतीत्या तदनुसारेण तद्ब्रह्मादिपदानां
विशेषणवाचकानां विशेष्याभेदार्थं विशेष्यपरतया नेयत्वेन त-
द्ब्रह्मादिपदानामेव विद्वद्ब्रूह्या जीवत्वादेरावश्यकत्वात् । एव म-
हायोगोऽप्यसिद्ध एव, योगे महत्त्वबोधकप्रमाणस्य कुत्राऽप्यदर्श-
नात् । तदधीनत्वन्यायोऽपि न शक्तिग्राहकः,

'यदधीनो गुणो यत्र तद्गुणी सोऽभिधीयते—'

इति भवद्भाष्योदाहृतवचनस्याऽनुपलब्धिपराहत-
त्वात्, शिष्यत्वगुणस्य आचार्यनिरूपितत्वेन आचार्याधीनतया
आचार्ये शिष्यशब्दरूढ्यापत्तेः, गुरुः शिष्य इति समानाधिक-
रणनिर्देशापत्तेश्च ।

यत्तु श्येनादिशब्दानां 'यथा वैश्येनो निपत्याऽदत्ते' इति
वाक्यशेषबलात् अन्यत्र रूढानामपि श्येनसदृशयागनामत्ववदि-
हाऽपीन्द्रादिपदानां 'अन्तः—समुद्रे मनसा चरन्तम्—' इत्यादिवा-
क्यशेषबलाद्विष्णुनामत्वमिति,

तन्न, 'सप्त युञ्जन्ति रथमेकचक्रम्—' इति वाक्यशेषात् सवि-
तृश्रुतिसहितादिन्द्रादिशब्दानां सूर्यनामत्वस्यैव न्याय्यत्वादित्यल-
मतिप्रसङ्गेन ।

इति मध्वचन्द्रिकाखण्डने अन्तस्तद्धर्माधिकरणं समाप्तम् ।

सू० आकाशस्तल्लिङ्गात् १ । १ ।

अत्राऽऽतिनः-

‘आकाश इति होवाच’इति आकाशनिरूढप्रथमानुपमञ्जात-
विरोध्याकाशपदानुरोधेन बहून्यपि चरमाणि सर्वकाणत्वज्याय-
स्त्वानन्तत्वादीनि भूताकाशे कथाञ्चिन्नाज्यानीति ‘अस्य लोकस्य
का गतिः’, आकाश इति होवाच सर्वाणि ह वा इमानि भूतान्या-
काशादेव समुत्पद्यन्ते-’इत्यादिच्छान्दोग्यवाक्ये पूर्वपक्ष प्राप्य
यद्यप्याकाशपद ‘सर्वाणि’इत्यादितः प्रथमम्, तथाऽपि परिहारवा-
क्यस्थाकाशपदादपि प्रथमानुपसञ्जातविरोध-‘अस्य लोकस्य
का गतिः-’इतिप्रश्नवाक्यानुसारेण चरमस्योत्तरवाक्यस्य आका-
शपदव्रतो नेयत्वात् ‘अस्य लोकस्य का गतिः’इतिप्रश्नस्य दृ-
श्यमानसर्वप्रपञ्चकारणविषयत्वात् सर्वलोककारणमेव आकाश-
पदेन प्रतिपत्तव्यम् । न च लोकान्तर्मनो भूताकाशः सर्वलोक-
गतिर्भवति । किञ्च ब्रह्मतरास्मिन्नेतुमशक्यमर्बलोककारणत्वादि-
ब्रह्मनुग्रहार्थमेकमाकाशपद जघन्यवृत्त्या ब्रह्मपरमेवाऽऽश्रयणीयम्,
‘त्यजेदेकं कुलस्याऽर्थ-’इति न्यायात् । न च ‘आत्मार्थे पृथिवीं
त्यजत’इति न्यायात् आकाशरूढेर्वलित्वं शङ्क्यम् । यत्रोपक्रमगतरूढ-
शब्दानुसारेणोपमहारो नेतुमशक्यः, तत्रोपसहारानुरोधेन ‘य-
जमानः प्रस्तरः इत्यत्रेवोपक्रमगतरूढस्याऽपि नेयत्वात् । तदेतदु-
क्तमाकाशाधिकरणभाष्ये अग्निरधीतेऽनुवाकमितिवत् उप-
क्रमगनाकाशपदस्यैव जघन्यवृत्त्या, ब्रह्मपरस्त्वौचित्यादित्यौपसहा-
रिकं सर्वभूतकारणत्व न भूताकाशे नेतुं योग्यम्, तस्मात्
सोपाधिक ब्रह्मैवाऽऽकाशपदेनोपास्यत्वेनोपक्षिप्तिमिति सिद्धान्त
इति प्राहुः ।

यत्तु प्रथमानुसारेण चरमस्य नयने पूर्वार्थाधिकरणेऽपि प्र-

थमहिण्यश्मश्रुत्वाद्यनुमारेण चरमं सर्वपापोदितत्व जीव एव
नायतामिति,

तन्न, हिण्यश्मश्रुत्वादेर्जीवब्रह्मसाधारणतया जीवासाधा-
रणधर्मताभावेनोपक्रमगतेनाऽपि तेन जीव इति निर्णयाम्भवात्
सर्वपापोदितत्वस्य ब्रह्मासाधारणधर्मस्य हिण्यश्मश्रुत्वादिवशेन
जीवे नयनासम्भवात् ।

यत्तु त्यजेदेक कुलम्याऽर्थ इति न्यायेन सर्वलोककारणत्वा-
दिवहनुग्रहार्थमाकाशपदस्यैकस्य जघन्यवृत्त्याश्रयणमयुक्तम्, आ-
काशश्रुतेः प्रधानत्वात् प्रधानानुगोधेनाऽप्रधानानेकलिङ्गबाधस्या-
ऽप्यात्मार्थे पृथिवीं सजेदितिन्यायासिद्धत्वादिति,

तन्न, सर्वलोकगतित्वालिङ्गस्य प्रश्नस्थत्वनिमित्तकपाबल्य-
सत्त्वेन तस्य नैमित्तिकपाबल्यस्य स्वाभाविकश्रुतिपाबल्यपेक्षया
नित्यात् प्रवृत्त नैमित्तिकमिति न्यायेन प्रबलतया सर्वलोकगति-
स्वरूपमर्त्तकारणत्वस्यैव आत्मार्थितिन्यायघटकात्मस्थानीयत्वात् ।
अत एव यादृशालङ्गस्य नैमित्तिकत्वप्रयुक्तपाबल्यं नास्ति तादृश-
स्यैव 'श्रुतिलिङ्गवाक्यप्रकरण-' इति सूत्रे पूर्वतन्त्रे श्रुतितो दौ-
र्बल्यमुक्तम् इत्यवधेयम् ।

यत्तु कार्यकारणयोरनन्यत्वेन कारणगतजगत्कारणत्वानन्त-
त्वादीना भूताकाशे सम्भवात् आकाशपदं भूताकाशपरमेवा-
ऽस्त्विति,

तन्न, कारणधर्मस्य कार्ये सत्त्वाङ्गीकारे मृद्रूपकारणगतश-
रावत्त्वादेः मृत्कार्यघटादावापि प्रमत्तया मृच्छ इतिवत् शरावो घट
इति प्रत्ययापत्तेः इति पूर्वाधिकरण एवोक्तत्वात् ।

एतेन 'आकाशपदस्य ब्रह्मपरत्वे किं तद्ब्रह्म सविशेषमुत
निर्विशेषम् ? नाऽऽद्यः, सविशेषे तस्मिन्नन्तत्वाद्यसम्भवात् ।

न द्वितीयः, निर्विशेषे ज्यायस्त्वाद्यसम्भवात् । निर्विशेषे ज्याय-
स्त्वाद्यारोपस्वीकारे सविशेषनिर्विशेषविद्ययोरधिकारिभेदः, फल-
भेदः, विद्याभेदः, पादभेदश्च न स्यादिति मध्वचन्द्रिका
ग्रन्थः परास्तः । भाष्यभामत्योः 'आकाश इति होवाच'
इत्याकाशपदस्योपहितब्रह्मपरत्वोक्त्या सविशेषनिर्विशेषत्वविकल्प-
स्यैवाऽनवकाशात् । सविशेषे मायोपहितब्रह्मणि अनन्तशब्दित-
विनाशशून्यत्वरूपानन्तत्वस्य द्रव्यत्वव्यापकसंयोगप्रतियोगित्वरू-
ज्यायस्त्वस्य च मुख्यतः सम्भवाविरोधात् । धर्माणां सविशेषमा-
त्रगतत्वेन निर्विशेषावृत्तितया विद्याभेदफलभेदाधिकारिभेदपाद-
भेदानां सम्यगुपपत्तेः ।

माध्वास्तु —

आधिदैविकेन्द्रादिनामसमन्वय उक्तः, आधिभौतिकाकाश-
नामसमन्वयोऽत्र क्रियते, तत्र भूतेषु आकाशप्राधान्यात् तद्वाचकं
नाम सूत्रे इतरोपलक्षकतया उपात्तम्, अनन्तरसङ्गतिस्तु 'कोह्ये-
वान्यात्' इत्यत्र लोकचेष्टकत्वमानन्दमयत्वे हेतुरुक्तम्, तच्चेहाऽऽ
काशस्य श्रूयते, स यदि त्रिणोरन्यः स्यात्, आनन्दमयोऽपि
अन्यः स्यादिति आनन्दमयाधिकरणाक्षेपादाक्षेपिकी । त-
न्नाऽऽकाशशब्दो रूढ्या भूताकाशे प्रसिद्धः न योगमात्रेण ब्रह्म-
णि वर्तितुं शक्यः । यद्यप्यवकाशेऽप्यसौ रूढः, तथाऽपि पृथिवी-
लोकगतित्वोपपादकतयोक्तकारणत्वस्य 'आकाशाद्वायुः' इत्यादौ
भूताकाश एव श्रवणात् स एवाऽत्र ग्रहीतुं युक्तः, नाऽवकाश-
रूपाकाशः, अतो 'यदेष आकाश आनन्दो न स्यात्' इत्युक्तोऽपि
स एव स्यात् । न च वैपरीत्यम्, रूढेर्बलवत्त्वात्, विद्वद्रूढ्याऽ
प्यसिद्धेः—इति प्राप्ते—

परोवरीयस्त्वादिनिरवकाशलिङ्गात् आकाशः परमात्मैव, न

चाऽऽकाशश्रुतिर्निरवकाशा, लक्षणया योगेन वा परमात्मन्यपि वृत्तिसम्भवात्, 'नामानि सर्वाणि यमादिशान्ति'इति सर्वनाम्नां विष्णुपरत्वाच्च । न चाऽमुख्यत्वं दोषः, योगविद्ब्रह्मयोस्तत्रैव सम्भवादिति सिद्धान्त इत्याहुः ।

तन्न, रूढ्यनुग्रहरूपपूर्वपक्षहेतोर्निरवकाशलिङ्गबाध्यत्वरूप-सिद्धान्तहेतोश्च भौतिकमात्रविषयत्वे नियामकाभावात् । न चाधिदैविकेन्द्रादिनाममन्त्रयानन्तर बुद्धिस्थत्वादाधिभौतिकनिरूपणमिति युक्तम्, तर्हि तन्न्यायेनैवाऽस्य गतार्थत्वं दुर्वारम्, तत्राऽपि निरवकाशलिङ्गबलादेव भवाद्विः श्रुत्यन्यथाकरणात् । न च पूर्व-न्यायातिदेश एवाऽयम्'इति मध्वचन्द्रिकोक्तं युक्तम्, अस्याऽधिकरणस्याऽऽतिदेशिकत्वे 'अत एव प्राणः'इतिवत् 'अत एवाऽऽकाशः'इति वा 'आकाशश्च'इति वा 'तथाऽऽकाशः'इति वा अतिदेशसूत्रानर्देशापत्तेः । किं चाऽव्यवहितपूर्वाधिकरणेनोत्तराधिकरणस्यानन्तरसङ्गतिर्वक्तव्या, तथैव पूर्वतन्त्रे दर्शनात्, इह तथाऽनुक्त्वा एकान्तरितेनाऽऽनन्दमयाधिकरणेनाऽस्य सङ्गत्युक्तिरयुक्ता । किं च 'नामानि सर्वाणि यमादिशान्ति'इति श्रुत्या सर्वनाम्ना विष्णुपरत्वोक्तिरयुक्ता, तादृशश्रुतेरिदानीं केनाऽप्यनधीतत्वात् । तादृशश्रुतिकोशादर्शनाच्च तस्याः सन्दिग्धश्रुतित्वप्रामाण्यकत्वात् ।

इति मध्वचन्द्रिकाखण्डने आकाशाधिकरण समाप्तम् ।

सू० अत एव प्राणः १ । १ ।

अत्राऽद्वैतिन -

'प्रस्तोतर्या देवता प्रस्तात्रमन्त्रायत्ता-'इत्युपक्रम्य श्रुते 'क-तमा सा देवता ? प्राण इति होवाच सर्वाणि ह वा इमानि भूतानि

प्राणमेवाऽभिर्भविशान्त प्राणमभ्युज्जहते' इति वाक्ये प्राणशब्दः प्रसिद्धप्राणपरः, तत्र तस्य रूढत्वादिति प्राप्ते-

ब्रह्मपर एवाऽयं, सर्वभूतसवेशनादिब्रह्मालिङ्गादिति मिद्धान्तः । न चैवं पूर्वेषु नैतद्गतार्थमिति शङ्काम्, 'यदा वै पुरुषः स्वापति प्राणं तर्हि नानाप्येति प्राणं चक्षुः प्राणं श्रोत्रम्' इत्यादिश्रुतेः स्वापकाले प्रसिद्धप्राणे सर्वभूतमारोन्द्रियलयाद्युक्तिद्वारा सर्वभूतलयादिपगयाः प्रत्यक्षरूपमानान्तरसर्वादत्वेन प्रबलत्वात् ब्रह्मणि भूत-तलयादिबोधिकाया 'यतो वा'-इत्यादिश्रुतमानान्तरसंवादरहित-तया दुर्बलत्वात् प्रस्ताववाक्यं प्रसिद्धप्राणपरम् । यद्वा प्रसिद्धस्वा-पवाक्यानुसारेण प्रस्ताववाक्यमपि प्रसिद्धप्राणे इन्द्रियलयादिमा-त्रपरम् । आकाशवाक्यं तु न मानान्तरानुगृहीतम्, वायवादिकार-णताया आकाशे मानान्तरेणाऽग्रहणदित्यधिकाशङ्कया अस्याऽधिकरणस्य प्रवृत्तत्वाच्च गतार्थत्वाशङ्केत्याहुः ।

यत्तु पूर्वपक्षे प्राणस्य जडवायुत्वप्रश्ने 'कतमा सा देवता' इति, प्रतिवचने 'सैषा देवता' इति देवताशब्दस्य चेतनवाचिनो निर्देशायोगः, तदभिमानिचेतनत्वे वायुविकारस्य पञ्चवृत्तेः प्राण-स्योपादानं युक्तमिति अद्वैतभाष्यपूर्वपक्षग्रन्थविरोध इति, तन्न, 'हन्ताऽहमिमास्तिस्रो देवता अनेन जीवेनाऽऽत्मनाऽनुप्र-विश्य नामरूपे व्याकरवाणि तासां त्रिवृत त्रिवृतमेकैका कर-वाणि' इत्यादिश्रुतिषु अचेतने देवताशब्दस्याऽस्यामेवोपनिषदि असकृदुक्तत्वेन न चेतनैकान्तत्वमिति 'मन्यमानपुरुषरीत्या पञ्च-वृत्तिवायुरत्र प्राणशब्देन ग्राह्य इति मत्वा पूर्वपक्षकरणात् ।

यत्तु स्वापकाले प्राणे वायुविकारे भूतलयस्याऽप्रत्यक्षत्वा-दिन्द्रियाणामतीन्द्रियत्वेन तल्लयस्याऽप्यप्रत्यक्षत्वात् यस्मिन् सव्यापारे सति यन्निर्व्यापारं तत् तत्र लीयते इति व्याप्तेर

व्यभिचरितत्वे स्वापकाले सव्यापारे प्राणे निर्व्यापारमिन्द्रिय तत्र लीयते इति अत्रगन्तुं शक्यम्, तच्च न सम्भवति, सव्यापारे वायौ निर्व्यापारस्याऽऽकाशस्य लयाऽदर्शनात्, पूर्वद्युर्ध्वेन चक्षुषा दृष्टं तेनैवेदानी पश्यामीत्यनुभवाविरोधेन स्वापकाले इन्द्रियलयोक्त्यङ्गनेश्च, 'यथा मौम्य वयासि वासोवृक्ष सम्प्रतिष्ठन्त एव हैवैतत् सर्वं पर आत्मनि सम्प्रतिष्ठते'—इत्युपक्रम्य 'चक्षुश्च द्रष्टव्यं च' इति सुषुप्तौ चक्षुरादीनामनुपस्थितिश्रवणेन नाशासम्भवाच्च । तस्माद्भूतानामिन्द्रियाणां च स्वापकाले लयस्य प्रस-क्षादिप्रमाणान्तरसिद्धत्वोक्तिरयुक्तेति,

तच्च, सुप्तोन्वितस्य एतावन्तं कालं किमपि भूतं नाऽदर्शनाऽश्रौषमिति प्रसवमर्शलपप्रमाणेन सुप्तिकाले भूतादर्शनादेः सिद्धतया तद्दर्शनस्य निमित्तं वाच्यम्, तत् किं विषयस्य भूतस्य लीनतया तद्भाव उत भूतदर्शनजनकस्येन्द्रियस्य लीनतया तद्भावो वेति विमर्शो विनिगमकाभावात् भूतेन्द्रियोभयलपस्य च प्राणवृत्तिमात्रप्रधाने स्वापकाले प्रमाणान्तरवेद्यत्वोक्त्यविरोधात् । यस्मिन् गङ्गाप्रवाहे पूर्वद्युर्मया स्नानं कृतं तस्मिन्नेवाऽहं स्नास्यामीत्यादौ पूर्वपूर्वप्रवाहाविनाशेऽप्युत्तरोत्तरप्रवाहा-रानुस्यूतिमात्रेणैक्यव्यपदेशवत् पूर्वपूर्वचक्षुर्विनाशेऽपि तत्तज्जातीयोत्तरोत्तरचक्षुःप्रवाहाभिप्रायेण चक्षुरैक्यव्यपदेशोपपत्त्या चक्षुर्लयोक्त्यविरोधात्, वयसां सञ्चरणकाले सव्यापारसप्तद्वयाव-दिष्टत्वावस्था या दृश्यते तादृशावस्थाया वासोवृक्षकोटरावस्थान-काले विनाशवच्चक्षुर्द्रष्टव्यादीनामपि सूक्ष्मरूपेण ब्रह्मण्यवस्थानेऽपि स्थूलावस्थानाशस्य स्वापकालानुभूतस्यैव 'यथा मौम्य वयासि—' इति श्रुत्युक्ततया तथा श्रुत्या चक्षुरादिलयाऽभावाप्रतीतेः ।

यत्तु, 'आकाशाद्वायुः' इति श्रुतेरपि मानान्तरानुवृत्तित्व

वक्तुं शक्यम्, आकाशात् पवनस्य पवनाच्च फूत्कारादप्रेरु-
ष्मणः स्वेदस्य स्वेदाच्च जलान्मशकादिपार्थिवस्योत्पत्तेः प्रत्यक्ष-
तो दर्शनात् नाऽऽकाशवाक्यात् प्राणवाक्येऽधिकाशङ्का युक्तेति,
तन्न, यथा सञ्चिकाधारितवस्त्रं प्रति सञ्चिकाया आधा-
रत्वमात्रं, न तु वस्त्रं प्रति जनकत्वं, तथा आकाशाच्चस्थितपवनं
प्रज्ञाकाशस्य प्रत्यक्षादिनाऽऽधारत्त्वमात्रावगमेऽप्याकाशस्य तज्ज-
नकत्त्वानवगमेनाऽऽकाशवाक्यस्य मानान्तरानुगृहीतत्वाम्भवात् ।

यत्तु उद्गीथप्रतिहारदेवतयोरब्रह्मणोः समभिव्याहारात् प्र-
स्तावेदेवतायाः प्राणस्याऽब्रह्मत्वं युक्तमित्यद्वैत्युक्ताधिकाशङ्का-
ऽपि न युक्ता, पूर्वाधिकरणेऽपि 'अपा का गतिः असौ लोक
इति होवाच' इति अब्रह्मापा गतित्थोक्तिसमभिव्याहारात् 'अस्य
लोकस्य का गतिराकाश इति होवाच' इत्यत्राऽप्यब्रह्मण एव आ-
काशत्वाशङ्कायाः सत्त्वेनाऽस्याऽऽधिकाशङ्कात्वाम्भवादिनि,

तन्न, 'अन्तवद्गै किलने दाल्भ्य साम' इत्यादिना अन्तवद्गति-
रूपाब्रह्मात्मरुलोकानां निन्दापूर्वक "अस्य लोकस्य का गति-
राकाश इति होवाच' इति प्रश्नप्रतिवचनयोः प्रवृत्तत्वेन निन्दिता-
ब्रह्मगतिसांनिधानस्याऽऽकाशवाक्यगताकाशाब्रह्मत्वाप्रयोजकत्वा-
त्, प्रत्युत अन्तवच्चशून्यं ब्रह्मैवाकाश इत्यर्थं प्रत्येव प्रयोजकत्वा-
च्च आकाशप्राणवाक्ययोस्तौल्याभावात् ।

माध्वास्तु-

प्राणशब्दप्रवृत्तिनिमित्तजीवनहेतुत्वस्य वायावन्वयव्यतिकौ स्तः,
न तु परमात्मनि, आकाशशब्दप्रवृत्तिनिमित्तावकाशहेतुत्वस्य तु
नाकाशेऽन्वयव्यतिरेकौ स्तः, परिच्छिन्नस्य तस्याऽभावेऽप्यवका-
शदर्शनादिसाधिकाशङ्कायामतिदेशः—'अत एव प्राणः' इति । 'तद्वै-
त्वं प्राणो भवः महान् भोगः प्रजापतेः' इत्यत्र प्राणशब्दः स्वप्न

वृत्तिनिमित्तजिवान्वयव्यतिरेकानुविधायिनि वायावेव युक्तः, न ब्रह्मणि, तस्य सर्वगतस्य व्यतिरेकाभावेनाऽन्वयव्यतिरेकाभावात् । न च निरवकाशलिङ्गैर्बाधः, तददर्शनादिति पूर्वपक्षः । 'श्रीश्च ते लक्ष्मीश्च पत्न्यौ'इति निरवकाशलिङ्गेन प्राणो विष्णुरेव, प्राणशब्दस्य महायोगविद्रुढी तु परमात्मनि सम्भवत इति सिद्धान्त इत्याहुः ।

तन्न, 'तद्वै त्वं प्राणो भवः'इत्यत्राऽस्मिन् वाक्ये भवदुक्तश्रीलक्ष्मीपतित्वरूपविष्ण्वसाधारणलिङ्गादर्शनात्, पूर्ववाक्ये लक्ष्मीपतित्वलिङ्गसद्भावेऽपि तादृशवाक्ये तु 'हीश्च ते लक्ष्मीश्च पत्न्यौ'इत्यस्ति, भवद्विश्च 'श्रीश्च ते लक्ष्मीश्च पत्न्यौ'इति पूर्ववाक्यं पठितम्, तच्चाऽसङ्गतमेव । तैत्तिरीयशाखायां तथा पाठाभावेऽपि वाजसनेयिशाखायां 'श्रीश्च ते लक्ष्मीश्च पत्न्यौ'इति पाठो दृश्यते इति न शङ्क्यम्, तादृशवाजिशाखावाक्यस्य भवदुदाहृत 'तद्वै त्वं प्राणो भवः'इति तैत्तिरीयवाक्यस्यप्राणशब्दनिर्णायकत्वासम्भवादिति ।

इति मध्वचन्द्रिकाखण्डने अत एव प्राणा-

धिकरणं समाप्तम् ।

सू० ज्योतिश्चरणाभिधानात् ।

अत्राऽद्वैतिनः-

“अथ यदतः परो दिवो ज्योतिर्दीप्यते विश्वतः पृष्ठेषु सर्वतः पृष्ठेषु'इति वाक्ये ज्योतिः पदं भूतज्योतिःपरमेव, तन्न तस्य रूढत्वात्, पूर्वाधिकरणवत् स्ववाक्ये ब्रह्मलिङ्गादर्शनाच्चेति पूर्वपक्षः ।

ज्योतिर्ब्रह्मैव, 'अथ यदतः परो दिवो ज्योतिः' इति ज्योतिः-
पदसमानाधिकरणतया ज्योतिःपदापेक्षया पूर्वतया श्रुतेन य-
दिति सर्वनाम्ना पूर्वग्रन्थोपस्थितपरामर्शस्वभावेन 'तानानस्य म-
हिमा ततोऽज्यायांश्च पूरुषः, पादोऽस्य सर्वा भूतानि, त्रिपाद-
स्यामृतं दिवि' इति पूर्ववाक्यप्रतिपादितत्रिपाद्ब्रह्मणोऽभिधानात्,
तादृशयत्पदसमानाधिकृतज्योतिःपदस्य त्रिपाद्ब्रह्माभिधायकत्वा-
वश्यकत्वात्—इति सिद्धान्त इत्याहुः ।

यत्तु सूत्रस्थचरणशब्देन मन्त्रस्थत्रिपात्पदार्थग्रहणवत्
'सैषा चतुष्पदा षड्विधा गायत्री' इति ब्राह्मणवाक्यस्थचतुष्पा-
च्छब्दितभूतपृथिव्यादीनामपि ग्रहणसम्भवेन तद्ग्रहणार्थं 'भूता-
दिपादव्यपदेशोपपत्तेः' इति सूत्रान्तरं व्यर्थमिति,

तत्र, 'ब्रह्मपरज्योतिः' शब्दसमानाधिकरणयदितिसर्वनामपद-
परामर्शयोग्यस्यैव त्रिपाद्ब्रह्मणश्चरणशब्देन ग्रहीतव्यतया भूत-
पृथिव्यादीना बहूनामुक्तैकवचनान्तयादितिसर्वनामशब्दग्रहणयो-
ग्यतया च चरणशब्देन सौत्रेण तद्ग्रहणयोगात् तद्ग्रहणार्थं
'भूतादिपाद' इति पृथक्सूत्रस्याऽऽवश्यकत्वादिति ।

अत्र माधवाः—

'ज्योतिश्चरणाभिधानात्—'इत्यादिचतुःसूत्र्या एकाधिक-
रणमङ्गीकृत्य 'विमे कर्णा पयतो विचक्षुर्विदं ज्योतिर्हृदय आ-
हितं यत्' इति, 'अथ यदतः परो दिवः' इत्यग्निसूक्तच्छान्दो-
ग्यवाक्यद्वयं विषयं कृत्वा पूर्वपक्षसिद्धान्तौ वक्तव्याविति
ज्योतिःसूत्रस्याऽग्निसूक्तस्थ वाक्य विषय कृत्वा पूर्वपक्षसि-
द्धान्तौ वक्तव्यौ त्रिसूत्र्याः च्छान्दोग्यवाक्यं विषय कृ-
त्वा पूर्वपक्षसिद्धान्तौ वक्तव्याविति पक्षद्वयं मुहानिहितत्व-
स्याऽन्यनिष्ठत्वशङ्कया आनन्दमयाधिकरणाक्षेपेण आक्षे-

पिकी सङ्गतिः अग्निस्सूक्तस्थज्योतिरग्निरेव ज्योतिःशब्दस्य तत्र
रूढत्वात् अग्निस्सूक्तस्थत्वाच्चेति प्राप्ते—

अग्निस्सूक्तस्य ज्योतिः विष्णुरेव, तादृशज्योतिषः कर्णादि-
विचारणाभिधानात् कर्णादिविदूरत्वादिनि सिद्धान्तं चाहुः ।

तन्न, सङ्गतिस्त्वावदयुक्ता अत्राग्निस्सूक्ते ज्योतिषो हृदया-
हितत्वमुक्तम्, आनन्दमयस्य च गुहाहितत्वमुक्तम्, तयोश्च भे-
दात् हृदयाहितत्वेन गुहाहितत्वस्याऽप्रत्यभिज्ञानात् छान्दो-
ग्यवाक्ये सुतरा तदभावाच्च, 'यदिदमन्तः पुरुषे ज्योतिः' इति जा-
ठरज्योतिरैक्योपदेशेन तदभावस्यैव ज्ञापनाच्च, योऽयमन्तर्हृदय'
इति गायत्र्या श्रवणेऽपि पूत्रर्षक्षे गायत्रीज्योतिषो भिन्नत्वेन
ज्योतिर्द्वारा तदाक्षेपायोगाच्च । आनन्दमयाधिकरणस्याऽत्य-
न्तव्यवहितत्वेन तेनाऽस्य सङ्गतिकथनस्याऽनुपयुक्तत्वाच्च । ऐका-
धिकरणेनाऽग्निस्सूक्तस्थवाक्योदाहरणमप्ययुक्तम् तत्र छन्दोभि-
धानभूतादिपादव्यपदेशोपदेशभेदानामसत्त्वेन छन्दोऽभिधानात्
इत्यादिस्मृत्वाणामप्रवृत्तेः । न चाऽग्निस्सूक्तस्थज्योतिषः छान्-
न्दोग्यस्थज्योतिषश्च श्रुत्या शास्त्रान्तराधिकरणन्यायेन प्रत्य-
भिज्ञायमानत्वेनैकत्वात् सर्वं सम्भवतीति वाच्यम् । दिवःपरविश्वो-
त्तीर्णप्रदेशवृत्तित्वेन श्रुतस्य छान्दोग्योक्तज्योतिषः हृदयाहित-
त्वेन श्रुताग्निस्सूक्तस्थज्योतिषा ऐक्यासम्भवात् । आग्निस्सूक्ते
कर्णादिविदूरत्वश्रवणेन छान्दोग्ये तद्विरुद्धस्य 'तदेतदृष्टं च श्रुतं
च' इति कर्णादिगोचरत्वेन श्रुतस्य भेदावश्यम्भावेन मासाग्निहोत्रनै-
यमिक्राग्निहोत्रयोरिव ज्योतिषोर्नामैक्यस्य वस्तैक्याप्रयोजकत्वा-
च्च । न चाऽऽकारभेदेन कर्णादिविदूरत्वतद्गोचरत्वोपपत्तिरिति श-
ङ्काम् । निश्चिते ज्योतिषोरैक्ये आकारभेदनिश्चयः, आकारभेदे
च निश्चिततदैक्यनिश्चय इत्यन्योन्याश्रयात् । न च तेजो वै ब्रह्म

वर्चसम्'इति गायत्र्या तेजोरूपताश्रवणात् तेजःशब्दाग्निशब्दयो-
नतिभिन्नार्थतया अग्नौ गायत्रीपदस्य गायत्र्यामग्निपदस्य प्रयो-
गो न विरुद्ध इतिद्वयोरेकार्थेति शङ्क्यम् । ब्रह्मवर्चसलक्षणतेजो-
हेतौ गायत्र्यातेजःशब्दस्य 'आयुर्धृतम्'इतिब्रह्मैणव्यपदेशेऽपि तस्य
तेजसोऽग्निरूपत्वाभावात्, अन्यथा 'यजमानः प्रस्तरः'इति निर्देशा-
त् 'सूक्तवाकेन प्रस्तरं प्रहरति'इत्युक्तप्रहरणं यजमानस्य स्यात् ।
एकाधिकरण्ये च्छान्दोग्यवाक्योदाहरणमप्ययुक्तम् । तत्र विचा-
रणाभिधानरूपहेत्वभावात् छान्दोग्योक्तज्योतिषः अग्निसूक्त-
स्थज्योतिषश्चाऽनुपदमेकैक्यस्य निराकृतत्वात् । किं च सूत्रे
चरणशब्दस्य विचारणार्थत्ववत् ब्राह्मणार्थत्ववत् क्लिष्टमिति ।

इति मध्वचन्द्रिकाखण्डने ज्योतिश्चरणाभिधानाधिकरणं समाप्तम् ।

सू० प्राणस्तथानुगमात् ।

अत्राऽद्वैतिनः—

प्रतर्दनं प्रति इन्द्रेण प्रयुक्तं 'प्राणोऽस्मि प्रज्ञात्मा त मामा-
युरमृतमुपास्व'इत्यादि वाक्यं श्रूयते तत्र 'मामेव विजानोहि'इती-
न्द्रलिङ्गात् 'इदं शरीरं परिगृह्णात्थापयति'इतिवायुलिङ्गात् 'वक्तारं
विद्यात्'इति जीवलिङ्गादिन्द्रादिरेव प्राण इति प्राप्ते 'यं त्व म-
नुष्याय हिततमं मन्यसे'इत्युपक्रमे हिततमत्वरूपब्रह्मलिङ्गानुगमात्
प्राणो ब्रह्मैव, जीवमुख्यप्राणलिङ्गं तु 'प्राणोऽस्मि प्रज्ञात्मा'प्राण
एव प्रज्ञात्माननन्तोऽजर'इत्युपक्रमोपसहारैकार्थ्यावगमेन उपां-
शुयाजाधिकरणन्यायेन कृत्स्नस्यैकवाक्यतया ब्रह्मरूपैकार्थ-
परत्वे निश्चिते सार्वस्म्याभिप्रायेण ब्रह्मणि योज्यमिति प्राहुः ।

यत्तु अद्वैतिभिः प्राणशब्दस्य ब्रह्मपरत्वसाधकतयोक्तं हि-

ततमत्व परमपुरुषार्थमाधनत्वम् परमपुरुषार्थत्व वा!नाद्यः ब्रह्म-
ज्ञानस्य परमपुरुषार्थमाधनत्वेऽपि ब्रह्मणि तदभावात् । न द्विती-
यः त्वन्मते निर्विशेषस्य हिततमत्व वाच्यम् तस्यैव मोक्षदशानु-
स्यूतत्वात्, तस्य हिततमत्व न विशिष्ट जीवं प्रति तस्य मोक्षदशा-
यामभावात् । नाऽपि शुद्ध प्रति तस्याऽखण्डत्वेन तस्येदमिति-
विभागायोगादिति ।

तन्न, त्रैवर्णिकं प्रति सोमयागमाध्यस्वर्गस्य भोग्यत्वेऽपि स्व-
र्गभोगदशाया त्रैवर्णिकत्वाभावेऽपि विशेष्याशमादाय स्वर्गस्य त्रै-
वर्णिकनिरूपितभोग्यत्ववदन्तःकरणाविशिष्टचैतन्यस्य मोक्षदशायां
विशेषणाभावेऽपि चैतन्यरूपाविशेष्याशस्य सत्त्वे तमादाय वि-
शिष्टचैतन्यनिरूपिताहिततमत्वस्य शुद्धे सम्भवाविरोधात् यज्ज्ञा-
नान्मोक्षः तत्त्वं हिततमपुरुषार्थत्वमित्युक्तौ, भवत्कल्पितविकल्प-
दोषस्यानवकाशाच्च ।

यत्तु 'जीवमुख्यप्राणलिङ्गान्नेति चेन्नोपासात्रैविध्यादाश्रितत्वा-
दिह तद्योगात्'इति सूत्रस्य जीवमुख्यप्राणादिलिङ्गानुग्रहार्थं कि-
ञ्चित् जीववाक्यं किञ्चित् ब्रह्मवाक्यं किञ्चित् प्राणवाक्यमित्य-
ङ्गीकर्तव्यतया न सर्वं ब्रह्मवाक्यमिति चेन्न, उपासात्रैविध्यप्रस-
ङ्गात् अन्यत्र 'प्राणस्य प्राण'मित्यत्र ब्रह्मलिङ्गैः प्राणशब्दस्य ब्र-
ह्मपरताया आश्रितत्वात् इहापि हिततमत्वादिब्रह्मलिङ्गयोगादिस-
ञ्चैतिव्याख्यानमयुक्तम् 'अपीतौ तद्वत् प्रसङ्गात्'इतिवदत्र प्रस-
ङ्गपदाभावात्, त्रैविध्यपादित्यनेन त्रैविध्यस्यैव स्वरसनः प्रतीतेश्च,
आश्रितत्वादिसत्र प्रकृतत्रैविध्यस्यैवान्वयसम्भवे ब्रह्मपरताया
इत्यध्याहारो न युक्तः, तद्योगादिति च सर्वनाम्नः सन्निकृष्टत्रैवि-
ध्यपरत्वसम्भवे विप्रकृष्टब्रह्मलिङ्गपरत्वमयुक्तम् तद्योगादिस-
स्यानुगमादिसनेन पुनरुक्तिश्चेति ।

तन्न, उपासात्रैविध्यादस्य 'प्राणोऽस्मि प्रज्ञात्मा' इत्यादि-
 विषयवाक्यकस्योपासनस्य त्रित्वादिसर्वपरत्व 'प्राणोऽस्मि प्रज्ञा-
 त्मा त मामायुरमृतमुपास्व' इत्युपक्रमस्थप्राण एव प्रज्ञात्मेत्युपस-
 हारैकरूप्यावगतैकार्थविषयत्वावगमितैकत्राक्यापन्नानां तन्मध्य-
 गतजीवप्राणलिङ्गवाक्यानां प्रत्येकं प्रत्येकं तत्तदुपासनाविधानेन
 उपासनात्रयपरत्वे वाक्यभेदापत्तेरेकवाक्यत्वनिर्वाहार्थं त्रैवि-
 ध्यादित्यस्य त्रैविध्यप्रसङ्गादिसर्वकत्वस्याकामेनापि स्वीकर्तव्य-
 त्वात् अन्यथा उपक्रमोपसहारावगमितैकवाक्यस्थलेऽपि मध्ये
 विधानभेदाङ्गीकार उपांशुयाजाधिकरणविरोधापत्तेः । आ-
 श्रितत्वादित्यत्र प्रकृतत्रैविध्यस्यैवान्त्रयसम्भवं इत्यसत्, त्रैविध्य-
 प्रसङ्गादिसर्वतायाः प्रसाधितत्वेन त्रैविध्यस्यैवाप्रकृतत्वात् । अत
 एव तद्योगादिति सर्वनाम्नः सनिकृष्टत्रैविध्यपरत्वसम्भवं इत्य-
 प्यसदेव पर्वतो बन्दिमान् धुमादितिप्रतिज्ञादिसिद्धस्य तस्माद्द-
 क्षिमानिति निगमनेऽप्यपौनरुक्त्यवदतुगमादित्युक्तस्य तद्योगा-
 दिति निगमनेऽप्यपौनरुक्त्यात् ।

माधवास्तु—

'तावा एताः शीर्षण्यः श्रिताः चक्षुः श्रोत्र मनो वाक् प्राणः'
 इत्यत्र प्राणो विष्णोरन्यः इन्द्रियैः सह पाठात् अतः प्रागुक्तप्राण-
 आनन्दमयोऽप्यन्य एवोति प्राप्ते

प्राणोऽयं विष्णुरेव त देवाः प्राणयन्त स एषोऽसुः स एव प्राणः
 स एष भूतिश्चाभूतिश्च त भूतिरिति देवा उपासाञ्चक्रिरे' इति प्रा-
 णस्य देवोपास्यत्वमुच्यते एव 'अथ देहरथः' इत्यादेना शरीररथ
 वत्वादिगुणा आम्नायन्ते, अतो विष्णुलिङ्गानां बाहुल्यात्—

'विष्णुमेवानयन् देवा विष्णुं भूतिमुपासते ।

स एव सर्ववेदोक्तस्तद्रथो देह उच्यते'

इतिपुराणवचनेन स्वभावबलवत्स्वरूपानिरवकाशत्वाच्च एकं लिङ्गमन्यथा नेयमित्याहुः ।

तन्न, अनुगमादिति सौत्रहेतोर्बाहुल्यनिरवकाशत्वरूपार्थे स्वर-
सतो वृत्त्यभावादावृत्तेरभ्यासादिति वा वक्तव्येऽनुगमादित्युक्तर-
साङ्गस्यापाताच्च । न च 'तद्वै त्व प्राण' इत्यत्र श्रुतानामत्राप्यनुगमा-
दिति हेत्वर्थ इति वाच्यम् । तदधिकरणे प्रधानहेतुत्वेनोक्तस्य
लक्ष्मीपतित्वस्यात्वाश्रवणेन तदनुगमासम्भवात् अनुगमादिसस्यैव
तत्रत्यहेत्वनुगमार्थत्वे तथाशब्दवैध्यापाताच्च । 'विष्णुमेवानयन्
देवा' इत्युदाहरणमयुक्तम् तद्वक्तव्यस्येदानीमुपलभ्यमानकोशे-
ष्टु काप्यनुपलम्भात् ।

इति मध्वचान्द्रिकाखण्डने प्रतर्दनाधिकरण समाप्तम् ।

इदं तु बोध्यम् माध्वमते ब्रह्मण इव ज्ञानानन्दादिगुणैर्जी-
वस्यासन्ताभेदस्वीकारान्मुक्तिदशायां ज्ञानानन्दादिगुणाना मु-
क्तस्य चाश्रयाश्रयिभावानुपपत्त्या ब्रह्मण्मुक्तोऽपि निगुणः
स्यात् । न च मुक्तस्य तद्गुणाना चाश्रयाश्रयिभावाभावेऽपि
विशेषबलादाश्रयाश्रयिव्यवहारोपपत्तेः मुक्तस्य सगुणत्वमिति वा-
च्यम् । धर्मरूपस्य भवत्कल्पितविशेषस्य 'एवं धर्मान्' इति श्रुत्या
जीवात् पृथक्त्वासिद्ध्या जीवाभिन्नतया जीवस्वरूपवदेवाश्रयाश्र-
यिभावव्यवहाराप्रयोजकत्वात् । न च 'एव धर्मान्' इति श्रुतिर्ब्र-
ह्मविषया अतो जीवकल्पितस्य विशेषस्य जीवात् भिन्नत्वे बा-
धकाभावादुक्तव्यवहारोपपत्तिरिति वाच्यम् । तर्हि 'एवं धर्मान्' इति
श्रुतिविरोधाभावेनानन्दादिगुणानां जीवस्य चासन्ताभेदे प्रमा-
णाभावात् तत्रात्यन्ताभेदस्वीकारानुपपत्तिः ।

किं च तन्मते आनन्दानुभवितृत्वानुपपत्तिः आनन्दानु-
भवरूपधर्म प्रति मुक्तस्याश्रयत्वाभावात् । मध्वमते आनन्दानुभ-

भवस्य मुक्तरूपत्वस्वीकारात् । न च वृत्तज्ञानस्य जीवाद् भिन्नतया तस्य मोक्षदशायामानन्दानुभवरूपत्वं स्वीकृत्य तदाश्रयत्वरूपानन्दानुभवितृत्वमुपपादनीयमिति वाच्यम् । वृत्तिज्ञानस्य मनः-परिणामत्वेन मुक्तौ मनोनाशेन वृत्तिज्ञानासम्भवस्य भवाद्भिरेवोक्तत्वात् । प्रमातृस्वरूपज्ञानस्यैव भवाद्भिस्तदङ्गीकारात् ।

किं च माध्वमते मुक्तानां तारतम्योक्तिरप्ययुक्ता, किं तत्तारतम्यं ? प्रथमितत्रीक्षाढकपरिमितत्रीहोरिव सङ्ख्यातारतम्यकृतम्, उत शौर्यपराक्रमगुणद्वययुक्तदेवदत्तशौर्यपराक्रमगाम्भीर्यादिगुणयुक्तविष्णुमित्रयोरिव गुणतारतम्यकृतम् ? आहो स्वित्कपालघटयोरिव परिमाणतारतम्यकृतम् ? अथ वा घटपटयोरिव स्वरूपकृतम् ! नाथ्यः मुक्तानां प्रत्येकमेकत्वसङ्ख्याश्रयत्वात् । न द्वितीयः मुक्तानां भवद्गीत्याऽऽनन्दादिगुणाखन्ताभिन्नतया निर्गुणत्वात् । न तृतीयः मुक्तानां प्रत्येकमणुत्वेन परिणामतारतम्याभावात् । न चतुर्थः तस्य परस्परभेदरूपत्वेन तस्मिन् तारतम्यव्यवहारासिद्धेः सर्वैरपि मुक्तानां परस्परभेदस्य स्वीकृतत्वेन तत्साधनवैफल्याच्च ।

यत्तु इक्षुक्षीरिगुडादिरसानां मधुरमधुरतरमधुरतमानामिव मुक्तजीवस्वरूपाणां तारतम्यमिति,

तन्न, उक्तरसाना मध्ये यस्य क्षीरमियस्य क्षीररसे मधुरतमत्वबुद्धिः तत्र त्वन्यस्य मधुरत्वबुद्धिरित्याद्यनुभवासिद्धम् । तथा च तेषु मधुरत्वमधुरतरत्वमधुरतमत्वानामनियततया स्वरूपतारतम्यनियमाभावेन तद्दृष्टान्तबलेन मुक्तानन्दनियमस्य वक्तुमशक्यत्वात् ।

किं च माध्वमते 'तस्येयं पृथिवी सर्वा वित्तस्य पूर्णा स्यात् । स एको मानुष आनन्दः । ते ये शतं मानुषा आनन्दाः ।

स एको मनुष्यगन्धर्वाणामानन्दः'इत्यादिश्रुतौ 'श्रोत्रियस्य चा-
कामहतस्य'इति प्रतिपर्यायमकामहतशब्देन तत्तन्मुक्तं गृहीत्वाऽऽन-
न्दतारतम्यं बोध्यत इत्येतदप्यनुपपन्नम्, एकमेव मुक्तं तत्तत्पर्या-
यगताकामहतशब्देनाऽनूद्य तस्य तत्तत्पर्यायोक्तानां मनुष्यादारभ्य
हिरण्यगर्भपयन्तमुक्तानन्दानां बोधनेन मुक्तभेदेनानन्दभेदस्य त-
च्छून्या स्वरसतः प्रतीत्यभावात् ।

वस्तुतस्तु नेयं श्रुतिः मुक्ताविषया, तस्मिन् बद्धजीवत्वव्या-
प्यश्रोत्रियत्वधर्मादिभावात् शतगुणितमकृतानन्दस्य तत्तत्कामह-
तश्रोत्रियेऽसम्भवात् अकामहतत्वं विशेषणं जडस्य घटादेरेव
स्वतोऽकामहतत्वात् तत्रानन्दाप्रसक्त्या श्रोत्रियत्वविशेषणम्, अका-
महतत्वसमुच्चितं श्रोत्रियत्वमेवोक्तशतगुणानन्दस्य प्रयोजकमिति
सिद्ध्यर्थं श्रोत्रियत्वाकामहतत्वयोः समुच्चायकश्चकारः ।

किं च यदपि 'अक्षिण्यन्तः कर्णवन्तः सखायो मनोजवे
एवमा बभूवुः'इतिश्रुतौ मनोजवशब्दितमोक्षहेतुब्रह्मोपासनानां
तारतम्यकथनेन तत्साद्भ्यमुक्तावपि तारतम्यमस्तीति प्रतीयत इति,
तदपि न, मनोजवशब्दस्य मनोवेगपरत्वेन मोक्षहेतुब्रह्मो-
पासनपरत्वस्य विना कारणमभ्युपगन्तुमशक्यत्वात् ।

किं च माध्वमते मुक्तेश्वरावुभावप्यन्धौ निर्गुणत्वेन दर्श-
नरहितत्वात् । उभावपि समौ न्यूनाधिकभावसमर्पकगुणरहितत्वा-
त् । न चेश्वरस्य महत्त्वं मुक्तस्याणुत्वमित्यसाम्यमिति वाच्यम् ।
तन्मते महत्त्वस्यापि ब्रह्मात्यन्ताभिन्नतया ब्रह्मरूपत्वात् अणु-
त्वस्यापि च मुक्ताभिन्नतया तद्रूपत्वात् महत्त्वाणुत्वयोरेव तयो-
रभावात् साम्यापत्तेरनिवार्यत्वात् ।

किंच जगत्स्रष्टृत्वं गुणः ब्रह्मात्यन्ताभिन्न इति तै स्वीकृतः
सचाऽनुपपन्नः 'तव तेजोऽसृजत'इति स्रष्टृत्वस्यागन्तुकत्वोक्त्या

निष्पत्तिरुद्ब्रह्मरूपत्वासम्भवात् । न च स्रष्टृत्वस्य क्षत्त्यात्म-
ना ब्रह्मरूपत्वं, अभिव्यक्त्यात्मनाऽऽगन्तुकत्वमिति वाच्यम् । त-
र्हीभिव्यक्त्यात्मकस्य स्रष्टृत्वस्य ब्रह्मभिन्नत्वे 'एवं धर्मान्-'इति
श्रुतिविरोधापत्त्या तदाभिन्नत्वस्याऽऽवश्यकतयाऽऽगन्तुकत्वोक्ति-
विरोधतादवस्थ्यात् आगन्तुकव्यक्त्यात्मकस्रष्टृत्वात्यन्ताभिन्न-
तया ब्रह्मणोऽप्यागन्तुकत्वापत्तेश्च । न च विशेषकल्पनया स-
र्वोपपत्तिः शङ्का, विशेषस्याऽपि पूर्वोक्तश्रुत्या ब्रह्मात्यन्ता-
भिन्नतया घटकुटीप्रभानापत्तेः ।

किञ्च द्युभ्वाद्याधिकरणादिषु चेतनाचेतनात्मकमर्बजग-
दाधारत्वस्य ब्रह्मणि भवद्भाष्य एव कथितत्वात् कृत्स्नस्या-
ऽपि जगतो ब्रह्माश्रितत्वेन ब्रह्मधर्मतया 'एवं धर्मान्'इति
श्रुत्या ब्रह्मनिरूपितपृथग्धर्मत्वनिषेधेन ब्रह्मात्यन्ताभिन्नत्वात्
जीवब्रह्मजडानामद्वैतापत्तिः, माध्वानां द्वैतिन इति श-
ब्दश्च निरर्थकः स्यात्, उक्तरीत्या तन्मते जडस्य ब्रह्मणो
जीवस्य चाऽत्यन्ताभिन्नतया भेदरूपविषयासिद्धेरित्यलम् ।

मध्वभाष्यजिज्ञासाधिकरणे—

'स्त्रीशूद्रब्रह्मबन्धूनां तन्त्रज्ञानेऽधिकारिता'

इति व्योमसंहितायामित्यस्ति, तत्र तन्त्रं-पञ्चरात्रा-
दीति जयतीर्थटीका, तेन पाञ्चरात्ररूपतन्त्रोक्तज्ञाने स्त्री-
शूद्रद्विजाभासानामधिकारः, न तु द्विजश्रेष्ठानां शिष्टानामिति
स्पष्टं प्रतीयते ।

मध्वभाष्ये तदन्तरप्रतिपत्त्यधिकरणे—

'भूतबन्धस्तु संसारो मुक्तिस्तेभ्यो विमोचनम्—'

इति वाराह इति ग्रन्थेन भूतबन्धस्य संसारारूपबन्धत्वमु-
क्तम् । अनन्दमयाधिकरणे—

‘प्रमादात्मकत्वात् बन्धस्य विमुक्तत्वं च युज्यते—’

इति मध्वभाष्येण भृतसम्बन्धरूपबन्धस्य प्रमादात्मकत्वमुक्तम्, तत्र तत्रप्रकाशिका—‘तद्गतबन्धस्याज्ञानमूलत्वेनास्वाभाविकत्वात् अस्वाभाविके चाविद्यमानपदप्रयोगादिति भावः’ इति, तथा चाऽद्वैतिवद्वन्धरूपसंसारस्याऽज्ञानमूलत्वं स्वीकृतवान् माध्वः किमित्यद्वैतिनं द्वेषि ?

‘अमम्भवस्तु सतोऽनुपपत्तेः’ इति सूत्रे मध्वभाष्यटीकयोः ‘सतः इति पदं ब्रह्मामाधारणमित्यङ्गीकृतत्वात् जगति सद्विलक्षणत्वमङ्गीकृतमायम्, ‘असद्व्यपदेशाच्च नेति चेन्न धर्मान्तरेण वाक्यशेषात्’ इति सूत्रे भाष्यटीकयोः अमस्वनिराकरणेन जगति अमद्वैलक्षण्यं स्वीकृतम् । तन्मतप्रविष्टास्तु अद्वैत्यङ्गीकृतसदसद्विलक्षणत्वमिथ्यात्वमाक्षिपन्ति, स्वभाष्यटीकाज्ञानात् । न च मध्वमते सच्छब्दः स्वतन्त्रपरः, जगति च स्वातन्त्र्याभावेन स्वतन्त्रविलक्षणत्वमास्ताम्, न तावताऽद्वैत्याभिमतसद्विलक्षणत्वघटितमिथ्यात्वं माध्वाभिमतमिति शङ्क्यम्, भगवत्पादीयाद्वैतभाष्ये वाक्यान्वयाधिकरणे ‘यो हि ब्रह्मक्षत्रादिकं जगदात्मनोऽन्यत्र स्वातन्त्र्येण लब्धसद्भावं पश्यति, तं मिथ्यादर्शिनं तदेव मिथ्यादृष्टं जगत् पराकरोति’ इति ग्रन्थेन ब्रह्मण्येव स्वातन्त्र्यस्य जगति तदभावस्य जगति स्वतन्त्रविलक्षणत्वाददर्शनप्रयुक्तस्वातन्त्र्यदर्शने मिथ्यादर्शनत्वस्य च कथनेनाऽद्वैत्यभिमतमिथ्यात्वस्य मध्वाङ्गीकृतत्वे विवादासङ्गतेः ।

‘तद्गुणसारत्वात्’ इति सूत्रे ज्ञानानन्दादिब्रह्मगुणा एवाऽस्य यतः सारः स्वरूपम्, अनोऽभेदव्यपदेशः इति मध्वभाष्येऽपि जीवब्रह्मणोः स्वरूपाभेदोऽद्वैतिवत् कथितः प्रतीयते, मध्वमत आ-

नन्दादिगुणानां ब्रह्मात्यन्ताभिन्नत्वाद्ब्रह्मात्यन्ताभिन्नानन्दादिस्वरूपत्व जीवस्योक्त्या ज्ञानानन्दादिब्रह्मगुणा एवेत्येवकारेण ब्रह्मभिन्नत्वनिराकरणात् । न च ज्ञानानन्दादिगुणा एवेत्यत्र ज्ञानानन्दादिगुणसदृशज्ञानानन्दादिगुणा इत्यर्थः टीकोक्तरीत्या ग्राह्य इति शङ्क्यम्, स्वायत्ते शब्दप्रयोगे भाष्यकारेण गौणवृत्त्या-र्थसमर्पकज्ञानानन्दादिगुणा इति निर्देशस्यायुक्तत्वापत्तेः तस्मान्मध्वभाष्यकाररीत्या जीवब्रह्मणोर्भेदपक्षवदभेदपक्षोऽप्यस्तीति निष्पत्त्यूहम्,

तद्भिध्यानाधिकरणे 'तस्याभिध्यानात् योजनात् तत्स्वभावात् भूयश्चान्ते विश्वमायानिवृत्तिः' इति अनादिबन्धलयस्य तद्भिध्याननिमित्तत्वात् लिङ्गात् तत्कर्तृत्वं प्रतीयते, किमुत सादेर्जगत् इत्येतस्मादेव सर्वसंहारकर्ता विष्णुरिति माध्वभाष्येण अद्वैतमत इव मायाया अनादिबन्धरूपत्व जीवगतब्रह्माक्षात्कारसन्तुष्टभवदभिध्यानरूपज्ञाननाशयत्वं सादिप्रपञ्चरूपस्य संसारस्य कैमुतिकन्यायेन तद्भिध्याननाशयत्वोक्तम्, उक्तं च सुधायाम्—अस्यापरोक्षज्ञाने जाते अन्ते कर्मक्षयान्ते' इति, अत्र मायाशब्देन मायाऽविद्या प्रकृतिरित्यादिशब्दाभिधेयमनाद्येव किमपि द्रव्यमङ्गीकरणीयमिति चोक्तम्, सुधाग्रन्थे प्रकृतिरिति पदेन मायाया जगत्परिणाधिकारणत्वमद्वैतिवदुक्तम्, अविद्याशब्दाभिलष्यत्वं चानाद्येव किमपि द्रव्यामिति अनादित्वं भावरूपत्वं च कथितम् 'अज्ञानेनावृतं ज्ञान' मिति गीताभाष्यप्रमेयदीपिकायां स्वरूपज्ञानमविद्ययावृतं, वृत्तिज्ञानं त्वविद्या शिथिलयति ब्रह्म प्रकाशयतीति ग्रन्थेनापि अद्वैतमतवदेव स्वरूपस्याविद्यावृतत्वमविद्यायाः वृत्तिनाशयत्वं च कथयति, एवं स्थिते माध्वः स्वस्यापि वृत्तिरूपब्रह्मज्ञानविनाश्याविद्या-

वादित्वजगत्परिणामकारणानादिमायाबन्धवादित्वादिसाम्येऽपि
अद्वैतिनं मायावादित्वादिना दूषयन् स्वसिद्धान्तानभिज्ञ इति
प्रतीयते ।

वाक्यान्वयाधिकरणे—

‘कृष्णद्वैपायनस्यैव एकदेशविचिन्तितम् ।

स्वीकृत्य मुनयो ब्रूयुस्तन्मतं न त्रिरुद्ध्यते

इति मध्वभाष्ये पुराणश्लोकमुदाहृत्योत्तरतन्त्रोदाहृताना-
मृषिमतानां सर्वेषामपि सिद्धान्तत्वमेव न पूर्वपक्षत्वमित्युक्तम्,
‘स्वामिनः फलश्रुतेरित्यात्रेय’इति सूत्रभाष्यतत्त्वप्रकाशि-
कार्यां ज्ञानकर्मफलमिन्द्रियाधिष्ठानृणं स्वामिना देवानामेव न
कर्तुरित्यात्रेयमतस्य पूर्वपक्षत्वमेवेत्युक्त्वा ‘आर्तिवज्यमित्यौडुलो-
मिः तस्मै हि परिक्रियते’इति सूत्रे ऋत्विजामिव कर्तुर्यजमानस्यापि
किञ्चिन् कर्मफलमस्तीत्यस्य सिद्धान्तत्वमुक्तमिति पूर्वोत्तरविरोधः ।

आभास एव च’ इति सूत्रे—

‘सोपाधिर्निरुपाधिश्च प्रतिबिम्बोद्विधा स्मृतः ।

जीवः परस्यानुपाधिरिन्द्रचापो यथा रवेः—’

इत्थंप्रासिद्धश्रुतिमुदाहृत्य जीवस्य निरुपाधित्वे सति
भगवत्प्रतिबिम्बत्वं रविं प्रति इन्द्रचापस्येवेति माध्वभाष्ये क-
थितमस्ति, तत्र दृष्टान्ते रव्यभिमुखदेश एव इन्द्रचापो रविप्रतिबि-
म्बो दृश्यते, तथा दार्ष्टान्तिके भगवदभिमुखदेश एव भगवत्प्रति-
बिम्बो जीव इति वक्तव्यम्, यस्मिन् देशेऽभिमुखे रवेः भगव-
तश्च प्रतिबिम्बः स एवोपाधिरिति प्रतिबिम्बस्य निरुपाधिक-
त्वोक्तिर्युक्तिविरुद्धा, प्रसङ्गविरुद्धा च । श्रुतिश्च न पठ्यमाना
सर्वाङ्गीकृता काचिद्दुपलभ्यते । अप्रासिद्धश्रुतिश्च स्वस्यासिद्ध-
त्वात् समीचीनयुक्तिं प्रत्यक्षं वा बाधितुं शक्नोति ।

यथैषा पुरुषे च्छाया एतस्मिन्नेतदाततम्—'

इति प्रत्यक्षश्रुतौ एतस्मिन् ब्रह्मणि एतत् जीवस्वरूप-
माततं, यथा पुरुषे च्छाया आततेति मध्वभाष्यटिकाव्या-
ख्या, तथा भूतलादिप्रदेशोपाधिकच्छायाया निदर्शनत्वोक्त्या जी-
वस्यापि सोपाधिकं भगवच्छायात्वं प्रतीयते, न तु निरुपाधिकं
प्रतिबिम्बत्वं, सूत्रस्य 'सारवद्विज्ञतोमुखम्' इति मध्वभाष्यरी-
त्या 'मध्वादिष्वसम्भवादनधिकार जैमिनिः' इति सूत्राक्षरस्वरसा-
लोचने माध्वानां वेदान्तानधिकारः प्रतीयत इत्यलम् ।

'अंशो नानाव्यपदेशादन्यथा चापि दाशकितवादित्वमधी-
यते' इति सूत्रे मध्वभाष्यं—'मां रक्षतु प्रभुर्नित्यम्—' इत्यादेना
नानाव्यपदेशादंशो जीवः अन्यः 'परोऽन्या जीवो नासावस्य
कुतश्चनेति, अथ च काषायणश्रुतिः 'ब्रह्म दाशा ब्रह्म
कितवा ब्रह्म दासाः' इत्यभेदेनाप्येकेऽधीयते, तथा चाग्निवैश्य-
श्रुतिः 'अशो ह्येष परस्य भिन्नं ह्येतदधीयते अभिन्नं तमधीयत'
इति । वाराहे च ।

'पुत्रभ्रातृसखित्वेन स्वामित्वेन यतो हरिः ।

बहुधा गीयते वेदैर्जाविंशस्तस्य तेन तु ॥

यतो भेदेन तस्यायमभेदेन च गीयते ।

अगश्चाशत्वमुद्दिष्टं भेदाभेदौ न मुख्यतः'

इत्यस्ति, हेत्वन्तरेण तत् साधयति—अन्यथेति वक्ष्यमाणामेदा-
पेक्षया एतच्छ्रुतिद्वयेन जीवेशयोर्भेदाभेदाबुद्ध्यते न चान्यतर-
श्रुतिबाधो युक्तः, न च साक्षाद्भेदाभेदाबुद्ध्यते विरोधात्, अतः
श्रुतिद्वयान्यथानुपपत्त्या भेदमङ्गीकृत्य अभेदस्थानेऽशत्त्वं वक्त-
व्यमिति भाव इति जयतीर्थटीका, सा पूर्वोत्तरविरुद्धा, अ-
न्यथा चेति सूत्रपदस्य यदपेक्षयेत्याकाङ्क्षाशान्त्यर्थं वक्ष्यमाणा-

भेदेनेति लेखनेन दाशकितवादित्वमधीयत इत्यंशगृहीतदाशकि-
तवादिश्रुतेः अभेदार्थत्वमङ्गीकृतम् । अन्यथा वक्ष्यमाणाभेदापे-
क्षयेति लेखनानुपपत्तेः अन्ते चाभेदस्थाने अंशत्व वक्तव्यमिति
लेखनेनाभेदनिर्देशस्याशत्वार्थत्वमुक्तमिति अत्यन्तविरोधात् ।

किं श्चाऽभेदस्थाने अशत्वानिवेशे सौत्रान्यथाशब्दस्यांश-
त्वापेक्षयाऽन्यथात्वरूपानशत्वार्थत्वं भवेत् । अन्यथापदव्याख्यान-
तयोदाहृतान्यः परोऽन्यो जीव इति श्रुतिगतान्यशब्दस्यापि
अनंशत्वार्थत्वं स्यात् । तथा सत्यशत्वानंशत्वाभ्या जीवस्य ब्र-
ह्माशत्वमुक्तमूत्रात् साधितं स्यात् । अशत्वे साध्ये अंशत्वानं-
शत्वयोः हेतुत्वं वदतः सूत्रकारस्योपर्यपि महदसामञ्जस्य प्रसज्ये-
त । तस्मादसङ्गतैव जयतीर्थटीका । इतोऽप्यसङ्गता तट्टीका,

‘यतो भेदेन तस्यायमभेदेन च गीयते ।

अनश्चाशत्वमुद्दिष्टं भेदाभेदौ न मुख्यतः—’

इतिभाष्योदाहृतवाराहवचनेन भेदाभेदयोर्मुख्यतयोक्तश्रु-
तिनिर्दिष्टत्वाभावोक्त्यविशेषे भेदमङ्गीकृत्याभेदस्थानेऽशत्वानिवेशो-
क्त्यमाङ्गत्यात्, वैपरीत्यस्यापि वक्तुं शक्यत्वाच्च । न्यायामृते
द्वितीयपरिच्छेदे भेदो न स्वरूपमात्रम्, किं त्वन्योन्याभावः न
च वस्तुना(नः)मविशेषाभिन्न इति वाक्य दृश्यते, तदसङ्गतपदार्था-
न्वयकमिति प्रतीयते तरङ्गिण्या व्याख्यानान्तरे’च पदयोजन-
योक्तवाक्यार्थानुक्तेः । न्यायामृत एव सत्यं ज्ञानमिति लक्षण
वाक्यस्थितसत्यपदम् ‘अथ यत् सत् तदमृतम् अथ यत् ति तन्म-
र्त्यम् अथ यद् यम् ते उभे नियच्छति’इति छान्दोग्यश्रुत्या
वैश्वानरोक्तोभयानिर्णयः तेन सत्यपदेन बद्धमुक्तोभयनियन्तृत्वं ब्र-
ह्मणोऽप्युक्तं । अत्रोपपत्तेः कारणं, ‘शास्त्रस्था वा

तन्निमित्तत्वात्'इति न्यायेन शास्त्रप्रसिद्धेर्बलवत्त्वादिति लिखितं,
 तन्न, यत्रार्यम्लेच्छप्रसिद्धोः समावेशः तत्रार्यप्रसिद्धेः रू-
 ढिप्रयोजकत्वं म्लेच्छप्रसिद्धेर्वा तत्प्रयोजकत्वमिति विशये आर्य-
 प्रसिद्धे रूढिप्रयोजकत्वं न म्लेच्छप्रसिद्धेरित्यर्थात्पर'शास्त्रस्था वा
 तन्निमित्तत्वात्'इति न्यायस्य रूढियोगविषयत्वासम्भवादिति ।

इति सर्वतन्त्रस्वतन्त्र भगवत्कलावतारश्रीमद्भवत्थनाराय-
 णशास्त्रिणां पौत्रेण तिरुविशालूरग्रामाभिजनेन रामसु
 ब्रह्मण्यशास्त्रिणा विरचितमद्वैतमण्डनपूर्वक-
 मध्वचन्द्रिकाखण्डने समाप्तम्

